

[illegible]

# جڳديش آھوڄا

# سند ۽ سندو واس

جڳديش آهوڄا

سندو واس پبليڪيشن

حيدرآباد، سندھ

2014ع

ڪتاب جو نالو: سنڌ ۽ سنڌو واس  
ليکڪ: جگديش آهوجا  
ڇاپو: پهريون، جنوري 2014ع  
ڇپائيندڙ: سنڌو واس پبليڪيشن،  
سنڌ دوست رابطا ڪائونسل، سنڌ.  
Email: [jagdeeshahuja@yahoo.com](mailto:jagdeeshahuja@yahoo.com)  
ڪمپوزنگ: راڻو خان ميگهواڙ  
سورج پرنٽرس، حيدرآباد.  
قيمت: 200/- (ٻه سؤ روپيا)

## ارپنا

سند ۽ سنڌو واس جي سرڪش روحن،  
شهيد سميع الله ڪلهوڙي

ڪان  
شهيد مظفر ڀٽي  
تائين

سڀني آزاديءَ جي شهيدن،  
پنهنجن پيارن لاءِ پير پتون ڪندڙ  
بلوچ نياڻين، ڀارن، نوجوانن ۽  
بلوچ قافلي جي سرواڻ  
ماما قدير بلوچ،  
آزاديءَ جي متوالن ۽ انسانيت جي  
علم بردارن،  
علم ڏاهپ ۽ بهادريءَ جو سنگم ڪندڙ  
باڪردار ۽ بااخلاق  
نوجوانن  
جي نالي.

- جڳديش آهوجا

## سٺاءُ

- 7 سنڌو واس ❖
- 10 اسان ڇا ٿا چاهيون؟ ❖
- 12 سنڌ، سنڌو ۽ سنڌو واس ❖
- 22 ڪنهن ”آئيڪان“ جي ڳولا ڪندڙ سنڌ ۽ مثبت تبديليءَ جو ٻج! ❖
- 25 تبديليءَ جا مختلف دؤر ۽ نئين تبديليءَ جو انتظار ڪندڙ سنڌ ❖
- 31 پيپلز پارٽي ۽ ايمر ڪيو ايمر جو زوال اٿتر آهي! ❖
- 38 سنڌ، ايڪتا ۽ ثقافت جو سنگم ڪري ٿي ❖
- 42 ايڪتا ڏينهن کانپوءِ ❖
- 45 ايڪتا جا اوکا پنڌ ❖
- 49 پيپلز پارٽيءَ جا اقتداري ڏينهن ❖
- 52 سنڌ جي وحدت جو سوال ❖
- 56 نئين سجاڳيءَ لاءِ سڏيندڙ سنڌ ❖
- 60 اسان ردعمل واري سياست کان اڳتي چونڌا وڌون ❖
- 65 چونڊن جا لقاءُ ❖
- 71 چونڊن جا نتيجا ❖
- 77 آسرو ۽ ڪر چين جو! ❖
- 82 انڌير نگري چرپٽ راجا ❖
- 87 پنجاب نوٽس ❖
- 92 سنڌ - پنجاب لاڳاپن جي باري ۾ ❖
- 102 بلوچستان جون نياڻيون نمائون ❖
- 107 ڌرت تري ٿو ڏيهه تان ❖
- 113 نئين المٽي جوشڪار لياريءَ جا لال ❖
- 118 زرداري از مرزنده آباد ❖
- 123 پيار آزادي ۽ انسانيت ❖

128	❖ نيٺ ٻلي ٿيلهي مان نڪري آئي
133	❖ ڪراچي منهنجو شهر آهي....
139	❖ زلزلن جي زدمر آيل انسان
144	❖ دراوڙ لاش جو سفر
149	❖ دراوڙ ديس جون ڏيئرون!
153	❖ ڊاڪٽر صاحب! انقلاب اٿتر آهي....
158	❖ سنڌ ثقافتي انقلاب جي تقاضا ڪري ٿي...
161	❖ پنهنجن شهرين کي يرغمال ڪندڙ رياست
166	❖ هڪ ڏهاڙو هڪ پنڊال
169	❖ ايماندار انسان پارٽي

# سندو واس

”ڪن فيڪون ڪن فيڪون ڪن فيڪون.“

تاريخ جو سڀنيو چيري

سندو واس ڪائنات جي ڪڪ مان.

نعون جنم وٺي آفق تي اڀري ٿو.

ڏڪاريل ڏيهه ۾ اڻ برسيل بادلن جو سڀنيو چيري ڪو خاموش آواز  
مستقبل جي ڪتاب ۾ تحرير ڪرائي ٿو لوح قلم ۾ محفوظ ٿيل هڪ صداقت.  
مهاڀارت جو راوي بيان ڪري ٿو ته: سندو راج (جئدرٿ) ڪواهڙو جهڙو  
جودو ڪونه هو. هوا هڙي طرح سان ٿي وڙهيو جيئن ارجن (پاندوئن جي لشڪر  
جي سرواڻ) کي ڪي پنهنجي سموري شڪتي لڳائي پوي سڄ پڇ ته نه رڳو  
ارجن جي سموري سگهه جي اڄ آزمائش هئي پر خود ارجن جي به آزمائش ٿي  
رهي هئي. هاڻي سڄ وڃي آفق کي ويجهو پهتو ۽ ٿامي ٿيڻ لڳو. پريڏ (جنگ)  
جوانت نظر نٿي آيو. ٻئي سورهي بهادري ۽ هوشيارِي سان وڙهندا رهيا. دريوڏن  
(ڪوروئن جو راجا) هي حال ڏسي بود ۾ اچي ويو ۽ دل ۾ چوڻ لڳو باقي گهڙي اڌ  
اچي بچي آهي ڏسجي ائين ٿو ته جئدرٿ بچي ويندو. ارجن جو واعدو پورو نه  
ٿيندو ۽ ارجن کي شرمندو ۽ لچارو ٿيڻو پوندو. اوچتو ئي اوچتو بلڪل اوندھ  
ٿي وئي، ٻنهي طرفن جي سپاهين هڪ آواز ٿي چيو ته، ”سڄ لهي ويو آهي،  
جئدرٿ بچي ويو آهي، ارجن هار ڪاڏي آهي.“ پاندو اڏاسي ۾ اچي ويا ۽ ڪورو  
خوشي وڃان رڙيون ڪرڻ لڳا. سندو راج جئدرٿ اولهه ڏانهن نهاريو. هن ڏٺو ته  
سڄ لهي چڪو آهي خطري جو وقت پورو ٿي چڪو آهي. ان ڪري هن دل ۾  
سمجهيو ته، ”مان بچي چڪو آهيان“ اتي ڪرشن، ارجن کي چيو ته ”جئدرٿ  
اولهه ڏانهن منهن ڪيو بيٺو آهي. سندس منهن ٻئي طرف آهي. هو بي خبردار  
آهي. سڄ پڇ سڄ لٽو ڪونه آهي. اها اوندھ بناو ٿي آهي. اها مان ڪرائي آهي،  
وجهه نه وڃاءِ. يڪدم پنهنجو ڪم پورو ڪر.“ ائين سندو راج جئدرٿ،  
مهاڀارت جي جنگ ڪرو ڪيتر جي ميدان ۾ دوکي سان ماريو ويو! ائين دوکي  
جي ديوار وڌندي وڌندي اُپ سان ڳالهيون ڪرڻ لڳي ٿي ۽ سنڌ سُسندي  
سُسندي سندو جي پاڻي لاءِ به سڪڻ لڳي ٿي. ائين راجا جئدرٿ کان شاھ

عنايت تائين دوکي سان ماريل اسان جي سورھين جي ھڪ تاريخ جڙي ٿي. شڪستن ۽ شھادتن جي جھڙوڪراڻ گُت سلسلي جي تاريخ. سنڌو واس جو ڪئنواس محدود ٿيندو ٿيندو سنڌو جو پڇاڙو ڪو خطو وڃي بچي ٿي اسان جي سنڌ. ۽ ائين ان سان گڏ محدود ٿيڻ لڳي ٿو سنڌ ۽ سنڌو واسين جي دلين ۽ دماغن جو ڪئنواس. رڳ ويد جو راوي بيان ڪري ٿو ته:

”سنڌو!

جنهن تي ڪوئي سوپ ماڻي نه سگهيو آهي،  
جيڪا سڀ کان تيز رفتار آهي  
خوبصورت گهوڙي جيان -  
تنهن جو نظارو پسڻ جھڙو آهي  
سنڌو!

جنهن پنهنجي شاهي ساري سان،  
گهوڙا جوڻي رکيا آهن،  
سا هن ڊوڙ ۾ اسان کي،

سوپ سان همڪنار ڪرائي سگهي ٿي.

په افسوس! سنڌ جي ساهس ۾ رڳ ويد جي راوي جھڙو ايمان وڃائي ويٺي آهي اسان جي سنڌ. سنڌو جي پيٽ ۾ واريءَ جو رڻ پسي وساري ويٺي آهي اڄوڪي سنڌ: ته سونهن ۽ سرڪشي جو رشتو اتوت هوندو آهي، ته سونهن ۽ سرڪشي جي اتوت رشتي جون پاڙون پاڻال ۾ هونديون آهن ۽ سنڌو جي سونهن ۽ سرڪشي اٿل آهي، ازلي و ابدي آهي. ڪائي ڏاڻڻ سنڌو جي سونهن کي وقتي طرح گرھڻ ته لڳائي سگهي ٿي. ڪوئي ڏير سنڌو جي سرڪشي کي لغام ته ڏيئي سگهي ٿو پر سنڌو جي سرڪش روح کي سدا لاءِ مات ڏيڻ ممڪن ناهي. سرڪش سنڌو سرڪش روحن جي آبياري ڪالهه به ڪئي هئي، اڄ به ڪري رهي آهي ۽ سڀاڻي به ڪندي رهندي سنڌ سرڪش روحن جي جنم داتا آهي. سنڌو سرڪش روحن جي جنم جنم جي جيون ساڻي آهي ۽ نه وساريو ته سرڪش روح ڪڏهن به مرندا ناهن. ها، وقتي طرح منظر تان غائب ضرور ٿي ويندا آهن، جونس فوجڪ چواڻي: زير زمين هليا ويندا آهن، جڻ ته مري ڪپي ويا هجن: پر هو ته بچ جيان زمين دوز ٿي ويندا آهن. بچ، جنهن مان نئون سلو ٿيندو آهي، بنجر زمين کي زرخيز ڪندو آهي. بس ائين ئي سنڌو هر جڳ ۾ سرڪش روحن کي نئون جيون، نئين سگهه بخشيڻدي آهي، ۽ نه وساريو ته سج سرڪش روحن جي پيشانين متجهان اڀرندو آهي.



———— سنڌ ۽ سنڌو واس ————

سنڌ جي آزادي جو انسان ذات جي آزادي جو سنڌو واس جي نئين  
تهذيب جو انسان دوست تهذيب جي نئين عظمت جو سج سنڌ ۽ سنڌو واس  
جي سرڪش روحن جي ئي پيشانين منجهان اڀرڻو آهي.

جيئي سنڌ، جيئي سنڌو واس

جڳديش آهوجا

## اسان ڇا ٿا چاهيون؟

اسين پنهنجي تقدير بدلائڻ ٿا چاهيون. ها بلاشڪ! اسين پنهنجي تقديرن جا مالڪ پاڻ آهيون. اڄ اسين جيڪا تقدير پوڳي رهيا آهيون تنهن جا سڀ کان اولين ذميوار اسين پاڻ آهيون. اسان جي اڄوڪي حالت زار جا سڀ کان وڌيڪ ذميدار به اسين پاڻ آهيون. اسان جي ڪوتاهين، لاپرواهين، غفلتن، غلط عادتن ۽ ڪم طرفين تي اسان جي اڄوڪي تقدير جي تخليق ڪئي آهي ۽ هاڻ اسين هڪ نئين تقدير جي تخليق ڪرڻ ٿا چاهيون. هڪ بهتر تقدير جي تخليق.

ڪائنات جي ڪُڪ مان تخليق جا سرچشما اڄ به ڦٽي رهيا آهن، ڌرتيءَ جي ڪُڪ سنڌ نه ٿي آهي ۽ نه ئي انسان جو انسان دوست تخليقي روح مري ويو آهي. ان ۾ ڪوبه شڪ ناهي ته انسان پنهنجي تباهي جي موتمار هٿيارن جي تخليق ڪئي آهي ۽ اهڙي ڪنهن پائدار نظام جي قيام ۾ ناڪام ويو آهي جنهن ۾ هو عزت، وقار ۽ آزاديءَ سان جيئڻ جو حق ماڻي سگهي. انساني سماج اڄ به حاڪم ۽ محڪوم طبقن ۽ قومن ۾ ورهايل آهي. اڄ به سموري ڌرتيءَ تي ذاتي، قبيلائي، قومي، طبقاتي، مذهبي، نسلي ۽ جنسي تعصبن جو راج آهي. پر اسان کي اهو به نه وسارڻ گهرجي ته هزارين سالن کان جاري طبقاتي غلامي، قبيلائي جهيڙن، قومي يلغارن ۽ مرداڻي حاڪميت جو خاتمو ڪو ايڏو آسان عمل به نه آهي. اهو هڪ مسلسل ارتقا پذير عمل آهي، جنهن ۾ لاها ڇاڙها، ڪاميابيون ۽ ناڪاميون به ايئن ئي اٿن آهن، جيئن هر ڪنهن انسان جي زندگيءَ ۾ اهي اٿن هونديون آهن.

نجي ملڪيت ۽ غلاميءَ جي ظهور جي ڏهه هزار سالن جي تاريخ ۾ پهريون ڀيرو انسانذات ويهين صديءَ ۾ هڪ اهڙي سماج جو تجربو ڪيو جنهن ۾ نجی ملڪيت ۽ غلاميءَ جي خاتمي جي ڪوشش ڪئي وئي. سوويت سوشلسٽ نظام ۾ پهريون ڀيرو روزگار اتو لتو اجهو تعليم ۽ صحت جي بنيادي سهوليتن جي حاصلات کي هر شهري جو بنيادي انساني حق تسليم ڪيو ويو. ڏهه هزار سال تاريخ ۾ پهريون ڀيرو غير طبقاتي سماج جي قيام ۽ فروغ جو ستر ساله تجربو ڪيو ويو. ان جي ڪاميابين ۽ ناڪامين جي غير

متعصب تاريخ تحرير ڪرڻ هڪ الڳ ڳالهه آهي، پر ان حقيقت کان انڪار هائڻ ممڪن ئي نه آهي ته هر قسم جي ظلم ۽ استحصال کان آزاد انساني سماج جو قيام نه رڳو ممڪن آهي پر اڻٽر به آهي. عالمي سرمائيداري جي نئين مالياتي بحران ان اڻٽر ضرورت کي هڪ ڀيرو وري شدت سان اجاگر ڪيو آهي.

هڪ عام سڌي سادي انسان جي حيثيت سان به اسان منجهان هر هڪ تي اهو فرض عائد ٿئي ٿو ته اسين هر انسان دشمن عمل خلاف پنهنجي وس وٽ آهر مزاحمت ڪريون. اها انسان جي مزاحمتي سگهه ئي آهي، جيڪا انسان کي عزت، وقار ۽ آزاديءَ سان جيئڻ جون اڻڪٽ راهون کولي ڏئي ٿي. جڏهن ڪنهن انسان جي، ڪنهن قوم جي مزاحمتي سگهه ختم ٿي وڃي ٿي تڏهن ئي عزت ۽ وقار سان جيئڻ جا دروازا بند ٿي وڃن ٿا، آزاديءَ جون راهون بند ٻڏي وڃن ٿيون ۽ غلامي، مقدر بڻجي وڃي ٿي. آزادي، مقدر فقط تڏهن بڻجي ٿي جڏهن اسين هر قيمت تي آزادي ماڻڻ جو عهد ڪريون ٿا ۽ پاڻ منجهه ناقابلِ شڪست مزاحمتي سگهه پيدا ڪريون ٿا. اسان منجهه اها مزاحمتي سگهه ڪو آسماني فرشتو اچي پيدا ڪونه ڪندو اهو ڪم اسان منجهان هر هڪ کي پاڻ ڪرڻو آهي. انساني فطرت ۾ هڪ لازوال مزاحمتي سگهه سدا موجود رهي آهي. اها سگهه جڏهن آسمان جي بلندين کي چهندي آهي ته انقلاب اڻٽر بڻجي ويندو آهي.

اڄ اهڙي ئي انقلابي مزاحمتي سگهه جي تخليق ڪرڻ انسان جي اڻٽر ضرورت بڻجي چڪي آهي ۽ اسان کي ويساهه آهي ته سنڌ جي رڳن ۾ انسانذات جي رڳن ۾ انقلابي مزاحمتي سگهه کي تخليق ڪرڻ جي بي پناهه قوت ۽ صلاحيت موجود آهي.

ان اٽل ويساهه سان ”سنڌو واس“ اوهان جي هٿن ۾ آهي. اسان کي ويساهه آهي ته سنڌ آفاقي عشق جي پيغام سان نه رڳو پنهنجي پر سموري انسانذات جي آزاديءَ جون راهون روشن ڪري سگهي ٿي.

سات هلندو رهي، لات ٻرندي رهي.

(”سنڌو واس“ مئگزين حيدرآباد، مئي-جون 2012ع)

## سند، سندو ۽ سندو واس

ارضياتي علم جي سائنس ٻڌائي ٿي ته اسان جي ڌرتي جو جنم چار ارب سن ڪروڙ سال اڳ ٿيو هو ۽ ڌرتي جي سڀني تي اڀريل جبلن جي تاريخ چار ارب تي ڪروڙ سال پراڻي آهي. اڄ کان اڃا ارب ۽ چار ارب سال اڳ جي زماني ۾ ئي جبلن جي نشو و نما سان گڏوگڏ الجي (Algae) ۽ بئڪٽريا جي روپ ۾ زندگي به ظهور پذير ٿي. زندگيءَ جو پتو وڌو ويجهو سان گڏوگڏ ڌرتي به واڌ ويجهه ڪندي رهي آهي، چار ارب سالن جي تاريخ ۾ جتي زندگي هزارين رنگن روپن ۾ نڪري آهي اتي ڌرتي جو قطر به ٻه ڀاڱي ٽي وڌيو آهي ۽ ان سان گڏوگڏ ڌرتي جي جاگرافيائي بيهڪ به مسلسل تبديل ٿيندي رهي آهي. اسان جي سنڌ اڄ جنهن ننڍي کنڊ جو حصو آهي. اهو سمورو ننڍو کنڊ اڄ کان ٽيويهه ڪروڙ سال اڳ هڪ مهاڪنڊ ”گونڊواڻا“ جو حصو هيو جيڪو اڄوڪي برصغير (هندستان، پاڪستان، بنگلاديش) سميت آسٽريليا، ائنٽارڪٽيڪا، آفريڪا ۽ ڏکڻ آمريڪا تي مشتمل هيو. اهو گونڊواڻا مهاڪنڊ چوڏهن ڪروڙ چاليهه لک سال اڳ مختلف ٽڪرن ۾ ورهائجڻ شروع ٿيو. اڄوڪو آسٽريليا کنڊ سڀ کان پهرين ان کان الڳ ٿيو. پنج ڪروڙ اسي لک ۽ ٽي ڪروڙ ست لک سال اڳ جي وچ واري عرصي ۾ اڄوڪي ننڍي کنڊ واري ڌرتي جي ٽڪري مهاڪنڊ کان ڪڍجي ڏکڻ کان اتر طرف سفر شروع ڪيو ۽ يوريشن کنڊ سان وڃي گڏيو جيڪو گهڻو ڌرتي جو اڄوڪي يورپ ۽ ايشيا تي مشتمل هيو. سڀ کان پهرين ڏکڻ هندستان جي سرزمين سطح سمنڊ کان اڀري نروار ٿي، تقريباً ٽيهه سال ڪروڙ اڳ اڄوڪو هماليائي پهاڙي سلسلو به جنهن سمنڊ جي پاڻال ۾ هيو تنهن کي ارضياتي ماهرن ٿيٿيا (Tethya Sea) سمنڊ جو نالو ڏنو آهي جيڪو يونوچ کان چين تائين ڦهليل هو. اڃا ڌرتي ڪروڙ سال ۽ پنجاهه لک سال اڳ واري درمياني عرصي ۾ هماليا جا پهاڙ تيز رفتاريءَ سان سمنڊ جي سطح کان بلند ٿيڻ لڳا. هماليا جي برفاني چوٽين ۽ ندين جي ذريعي هيٺ وهي ايندڙ پهاڙي چين ۽ ملبي هماليا جي پيرانديءَ ۾ هڪ نئين جابلو سلسلي سواليڪ (Swalik) کي جنم ڏنو. سواليڪ جي ٽڪرين جي تشڪيل تقريباً ڏهه لک سال اڳ تائين ٿي چڪي هئي. ارڙهن لک سال اڳ کان ڏهه هزار سال اڳ

جي وچ واري حصي ۾ هماليا ۽ سوالڪ جي پهاڙن مان وهي ايندڙ لت سبب آهستي آهستي ٿيٿيا سمنڊ ڀرجندو ويو جنهن جي نتيجي ۾ اسان جي سنڌو ماڻهي ۽ گنگا-برهمپترا ماڻهن جو جنم ٿيو. تڏهن ئي سنڌو دريا تي اهو نالو پيو آهي ڇو ته سنڌوءَ جي سنسڪرت ۾ معنيٰ ئي آهي سمنڊ.

ڪن ارضياتي ماهرن جو ته اهو به رايو هيو ته ڪنهن زماني ۾ ٻن ماڻهن يعني سنڌو ۽ گنگا-برهمپترا بدران فقط هڪ ئي ماڻهيءَ جو وجود هيو جنهن کي سنڌو برهم يا سوالڪ ندي سڏيو ويندو هيو جيڪا هماليائي سلسلي منجهان اوڀر کان اولهه ڏانهن سفر ڪندي ڏکڻ ڏانهن موڙ کائي اچي عربي سمنڊ ۾ ڇوڙ ڪندي هئي. جيتوڻيڪ ان دليل کي ڪو گهڻو وزن نه ڏنو ويو آهي پر هڪڙي ڳالهه ضرور ثابت ٿي آهي ته ڪنهن زماني يا ته جمنا ندي سنڌو نديءَ ۾ ڇوڙ ڪندي هئي يا وري ستلج ندي جمنا ندي ۾ ڇوڙ ڪندي هئي. جنهن جي ثابتي ان مان ملي ٿي ته سنڌو ۽ گنگا ندين ۾ ساڳيءَ نوع جون ڊالڦن مڇيون آهن ۽ اهو فقط تڏهن ئي ممڪن ٿي سگهي ٿو جڏهن گذريل ڏهه لک سالن اندر گنگا ۾ ڇوڙ ڪندڙ ڪا مکيه ندي پنهنجو رستو مٽائي اچي سنڌوءَ ۾ ڇوڙ ڪيو هجي يا وري سنڌو ۾ ڇوڙ ڪندڙ ڪا وڏي ندي رستو مٽائي وڃي گنگا ۾ ڇوڙ ڪرڻ شروع ڪيو هجي. هاڻي ته وري آمريڪي رسالي نيچر ذريعي نئين تحقيق منظر تي آئي آهي. سائنسدانن عربي سمنڊ جي تنهن ۾ موجود ٽي ڪروڙ سال پراڻي معدنيات جو تجزيو ڪندي نتيجو ڪڍيو آهي ته پنجاهه لک سال اڳ سنڌو درياھ قراقرم جي جابلو سلسلي کان شروع ٿي عربي سمنڊ ۾ ڇوڙ ڪندو هو. جيئن ته هن خطي جي تاريخ جي سائنسي کوجنا اڃا ابتدائي سرحد پار ڪري رهي آهي تنهن ڪري مستند تاريخ جڙڻ ۾ اڃان ڪافي وقت لڳندو.

اڄ اسين ارضياتي ٻوليءَ ۾ هولوسين (Holocene) دؤر منجهان گذري رهيا آهيون. جيڪو اڄ کان ڏهه هزار سال اڳ شروع ٿيو آهي. هن دؤر ۾ ننڍي کنڊ جي جاگرافيائي بيهڪ ۾ ڪابه بنيادي تبديلي نه آئي آهي ۽ جيڪي به جاگرافيائي تبديليون آيون آهن تن جو مکيه قدرتي ڪارڻ زلزا رهيا آهن. ندين جي نظامن ۾ ڦير گهير جو هاڻي مکيه ڪارڻ انساني مداخلت بڻي آهي. جتي جديد آبپاشي نظام زراعت جي ترقي ۾ وڏو ڪردار ادا ڪيو آهي اتي وڏن ڊيمن ۽ سياسي ورهاڱن سنڌو ۽ گنگا-برهمپترا جي وادين کي به ورهائي ندين جي قدرتي نظامن جي وحدت کي به ٽڪرا ٽڪرا ڪري نون سياسي تنازعا کي جنم ڏنو آهي جنهن جو سڀ کان وڏو نقصان سنڌو ماڻهيءَ کي رسيو آهي. هندستان-پاڪستان تنازعي ۽ سنڌ-پنجاب تنازعي سبب سڄي

سنڌو ماٿريءَ جي نظام جي غير فطري ورڇ ٿي آهي. پيڙهيءَ ۾ پاڻي نه پهچڻ سبب ڊيلٽا مڪمل تباهيءَ جو شڪار ٿي آهي. اڄوڪي هولو سين ڏور ۾ سامونڊي ڪنارن ۾ وڏيون تبديليون آيون آهن. ڏهه هزار سال اڳ سمنڊ جي سطح، اڄوڪي سطح کان تقريباً 100 ميٽر هيٺ هئي جيڪا ست هزار سال اڳ تائين وڏي اچي تقريباً اڄوڪي سطح تي پهتي هئي. جنهن کان پوءِ سمنڊ جي سطح ۾ ڪا وڏي واڌ نه آئي آهي. سمنڊ جي سطح ۾ ان ڦير گهير جي ثابتي ان مان به ملي ٿي ته ممبئي جي اوڀر ۾ سمنڊ جي اندر چار ميٽر اونھائيءَ تائين وڻ ملن ٿا ۽ سُوراشٽر جي سامونڊي ڪناري جي اُتر - اولهه واري ڪنڊ تي دوارڪا وٽ سنڌو ثقافت جا آثار مليا آهن. ڌرتيءَ جي تاريخ ٻڌائي ٿي ته اسين سنڌو ماٿريءَ جي سموري تهذيب خطي کي سنڌو واس سڏي سگهون ٿا. هماليه کان هندي سمنڊ تائين سنڌو واس جو ڪٽنواس ڦهليل آهي ۽ سنڌو واس جو سرچشمو آهي سنڌوندي.

”سنڌو جنهن تي ڪوئي سوڀ ماڻي نه سگهيو آهي، جيڪا سڀ کان تيز رفتار آهي، خوبصورت گهوڙيءَ جيان - تنهنجو نظارو ڏسڻ وٽان آهي!“ سنڌ ۽ هند جي قديم ترين ڪتاب ’رگ ويد‘ جا عظيم شاعر، اسان جي سامهن جي ڏور سنڌوءَ جي تعريف ۽ تعارف هن ريت پيش ڪن ٿا. هن عظيم تاريخي ڪتاب ۾ ڪٿي به اوهان کي ’هندو‘ لفظ يا هندن جو ذڪر نه ملندو. رگ ويد سميت چئني وڌن ۾، جن کي هندو پنهنجي مقدس مذهبي ڪتابن طور پيش ڪن ٿا، ڪٿي به نه رڳو هندو مذهب جو ڪو حوالو ڪونهي، بلڪ گنگا ۽ جمنا جو به ڪو ذڪر ڪونهي. جيڪڏهن ذڪر آهي ته فقط سنڌو ۽ سرسوتي ندين جو. اوهان رگ ويد جي شاعريءَ تي رڳو سُر سري نظر وجهو ته اوهان سمجهي ويندا ته هن شاعريءَ جا خلق ٿيڻا هندو ناهن، سنڌو واسي آهن. هي چار ويد يعني رگ ويد، اتر ويد، يجر ويد ۽ سام ويد سنسڪرت ٻوليءَ ۾ لکيل آهن ۽ سوچڻ جي ڳالهه آهي ته پوءِ سنسڪرت هندن ۽ هندستان جي ٻولي آهي جيئن اڄڪلهه سمجهيو پيو وڃي يا سنڌ ۽ سنڌو واسين جي قديم ٻولي؟ جيڪڏهن سنسڪرت جي جنم ڀومي گنگا جمنا وادي هجي ها ته وڌن ۾ گنگا جمنا جي شان ۾ سلوڪ لکيل هجن ها نه ڪي سنڌو ۽ سرسوتيءَ جي شان ۾. خود سنڌو لفظ به قديم سنڌي ٻولي سنسڪرت جو لفظ آهي جنهن جي معنيٰ آهي سمنڊ ۽ هندو لفظ سنڌو لفظ جو تاريخي بگاڙ آهي. هندو ۽ هند. سنڌو ۽ سنڌ جو تاريخي تسلسل آهي جنهن کي يوناني لوڪن وري ڦيرائي انڊس ۽ انڊيا جو نالو ڏنو. جهالت ۽ مذهبي ڪٽرپڻي جي عينڪ لاهي ڏسو ته اوهان کي صاف نظر ايندو ته هندو، هند، هندي سمنڊ ۽ هندي ڪنڊ، سڀ سنڌوءَ جي دين آهن. ۽

جيڪڏهن هر شيءِ کي پنهنجي اصليت ڏانهن واپس موٽڻو آهي ته پوءِ اسين سڀ سنڌو واسي آهيون ۽ هي ننڍو ڪنڊ، سنڌو ڪنڊ آهي ۽ هندي سمنڊ اصل سنڌي سمنڊ آهي.

سنڌو ڪنڊ ۾ مذهبن جي ارتقا تي نظر وجهجي ته خبر پوندي ته سناتن ڌرم هتان جو قديم ترين مذهب آهي. دنيا جي سمورن قديم مذهبن جيان سناتن ڌرم به پراڻن عقيدن جو مجموعو آهي جن جو محور سج، چنڊ، ڌرتي، پاڻي، وڻ ٽڙ ۽ ڪي مخصوص جانور وغيره هوندا آهن جن جي عڪاسي اڄ جي عالمگير مذهب ۾ به ملندي آهي ڇو ته اهي سڀ به قديمي مذهبن جو تاريخي تسلسل آهن.

سنڌو ڪنڊ ۾ پيل جي وڻ ۽ عرب ريگستان ۾ ڪڇي ۽ جي وڻ ۽ ڪجور جي مذهبي تقدس واري حيثيت اڄ جي هندو ٻڌ ۽ مسلم معاشرن ۽ مذهبي عقيدن ۾ بلڪل عيان آهي. ڪن مخصوص جانورن جي پاڪ يا ناپاڪ هجڻ جا تصور به اوائلي تهذيبن ۽ پراڻن قدرتي مذهبن جي عقيدن ۾ بلڪل عيان آهي. ڪن مخصوص جانورن جي پاڪ يا ناپاڪ هجڻ جا تصور به اوائلي تهذيبن ۽ پراڻن قدرتي مذهبن جي عقيدن جو تسلسل آهن. باه جي دريافت ۽ باه تي ضابطو قديم انساني تهذيب جو عظيم سائنسي ڪارنامو هيو جنهن جي گرد سنڌ، هند ۽ ايران ۾ بن جديد مذهبن يعني هندو ڌرم جيڪو دراصل سنڌو ڌرم آهي ۽ پارسي مذهب جنم ورتو. اڄ به پنهجي مذهبن جو مرڪز 'باه' آهي. سنڌو ڌرم هندو ڌرم طور سموري سنڌو ڪنڊ ۾ ڦهليو ۽ پارسي مذهب ايران ۽ عرب دنيا ۾ ڦهليو. هن وقت تائين جي معلوم تاريخ ۾ پارسي مذهب جو باني زرتشت پهريون فلاسافر آهي جنهن واضح طور جنت ۽ دوزخ، خدا ۽ شيطان جو تصور ڏنو هن خدا ۽ شيطان جي تصور کي دوئي جي روپ ۾ يعني نيڪيءَ جي خدا ۽ بديءَ جي خدا طور پيش ڪيو. جن کي سامي مذهبن يهودي عيسائي ۽ اسلام خدا ۽ شيطان جي شڪل ڏيئي توحيد جي تشڪيل ڪئي. ساڳيءَ ريت ٻيا مذهب به گهڻين ديوين ديوتائن ۽ تمورتي کان گذري وحدانيت تائين پهتا. دنيا جي سمورن مذهبن جي ارتقا قدرتي مظهرن جي عبادت کان شروع ٿي توحيد تائين پهچي ٿي. پر هڪڙو حيرت انگيز ڇال ان وقت اچي ٿو جڏهن جين مذهب جو عظيم فلاسافر مهاوير نفيءَ جو اعلان ڪري ٿو ۽ ڪيل وستو جو شهزادو سڌارڻ، گوتم ٻڌ بڻجي مهاوير جي نفيءَ تي تصديق جي مهر هڻي ٿو! اڄڪلهه نفيءَ جي فلسفي جا باني يورپ جا ماديت پسند فلاسافر سمجهيا وڃن ٿا جڏهن ته ان جا اصل بانيڪار مهاوير، گوتم ٻڌ ۽ پانتي آهن جن جي فڪر ۽ فلسفي کي شاهه لطيف وري انوکي انداز ۾ بيان ڪري ٿو: "نات ڏنائون نانھ ۾!"

هي اهي عظيم فلاسافر آهن جن نه رڳو انسانذات جي برابريءَ جو پرچار ڪيو پر جيت جڻين، وڻن ٻوٽن ۽ معصوم جانورن جي حياتيءَ لاءِ به جنگ جوتي ۽ واشگاف لفظن ۾ چٽا ڏٺو ته ”بي ضرر ڪوليءَ کي مارڻ به پاپ آهي.“ هي اهي حياتي پسند انسان هئا جيڪي آفاقي عشق جا علمبردار هئا پر بدقسمتيءَ سان سندن پيروڪارن انهن کي به مذهبي مهندار بڻائي سندن اصل انسان دوست، حياتي پسند روح ۽ آفاقي عشق جي پيغام کي جهالت ۽ عقيدت جي چڪيءَ ۾ پيسي ڇڏيو آهي. سمورن مذهبن جا پيروڪار پنهنجي پيغمبرن جي پيغام سان اهوئي حشر ڪندا آهن. پنهنجي پنهنجي دين جا سڀ کان وڏا دشمن اهي انڌي عقيدت جا ماريل پيروڪار ٿي هوندا آهن.

مهاوير ۽ گوتم ٻڌ اهي انقلابي انسان هئا جن برهمڻ سماج جي طبقاتي ورڇ يعني برهمڻ، ڪٽري، وٽس، ۽ شودر جي طبقاتي ورڇ جو مذهبي تقدس تار تار ڪري ڇڏيو ۽ سندس اصل طبقاتي جوهر ظاهر ڪندي ان کي ان دور ۾ ائين ئي چٽلينج ڪيو جيئن اڄ جي دور ۾ مارڪس ۽ اينگلس انساني ان برابريءَ کي طبقاتي نظام جو نتيجو ۽ خدا جي بدران انسان جو ڪارنامو قرار ڏنو. هنن انسانذات کي اهو ويساهه ڏياريو ته هر انسان عزت، شان، وقار آزادي ۽ برابريءَ سان جيئڻ جو بنيادي انساني حق رکي ٿو ۽ جدوجهد سان اهڙي منزل ماڻڻ نه رڳو ممڪن آهي پر اٽل به آهي. پوءِ هڪڙو وقت اهڙو به آيو جو سموري سنڌو ڪنڊ مان برهمڻ سماج جي طبقاتي ورڇ جو تقريباً انت اچي ويو. لينن جيان اهڙي عظيم انقلاب جو هتي بانيڪار اشوڪ هيو جنهن ڪالنگا جي جنگ کان پوءِ تلوار ڦٽي ڪري گوتم جو گيان ڦهلايو جنهن جي روشنيءَ سان سنڌ سميت سارو سنڌو ڪنڊ روشن ٿي ويو. سنڌ ۾ آخري ٻڌ حڪمران راءِ سهاسيءَ جي پنهنجي راڻيءَ ۽ برهمڻ وزير چچ هٿان دوکي سان مارجي ويو ۽ چچ جي راجاڻيءَ سان هتي ٻيهر برهمڻي طبقاتي سماج جا بنياد پئجڻ شروع ٿي ويا جنهن جي خلاف بغاوت ڪندي سنڌ جي ٻڌ پروهتن، محمدي مساوات کي ترجيح ڏني ۽ ائين عرب حاڪمن جي دور ۾ سنڌ ۽ سنڌو ماڻهيءَ جي وڏي ٻڌ آبادي پنهنجو مذهب مٽائي دين اسلام ۾ داخل ٿي. اوهان لاهور جي داتا دربار ۾ لکيل تختي پڙهي ڏسو ته اوهان کي خبر پوندي ته هزاروين صديءَ ۾ يعني محمد بن قاسم جي 712ع ۾ سنڌ فتح ڪرڻ کان ٽي سئو سال پوءِ داتا گنج بخش جي لاهور اچڻ وقت اتي هڪ به مسلمان نه هيو. لاهور جو ٻڌ حڪمران راءِ راجو پهريون ناميارو شخص هيو جنهن داتا گنج بخش جي اثر هيٺ اسلام قبول ڪيو ۽ داتا کيس شيخ هندي جو خطاب عطا ڪيو. داتا جي گاديءَ جا جاءِ نشين سڀ ان ٻڌ حاڪم راءِ راجوءَ جي اولاد آهن.



مهاوير، مها تما بڌ، مساوات محمدي ۽ مارڪسي فڪر جو اصل روح آهي ته، ”انسان سڀ برابر آهن“ پر جيئن ته اڄ جا سمورا عالمگير مذهب پدر شاهي سماج جي پيداوار آهن تنهنڪري حق حاڪميت مذهب جي مقدس ڪوٽ ۾ مردن وٽ محفوظ آهي ۽ عورت ان ڪوٽ ۾ قابو ڦيرائي نٿي آهي. ڪارخانيداري ۽ سرمائيداريءَ جي ارتقا ان ڪوٽ کي ڪيرائي ڇڏي ٿي پر عورت ۽ مرد ٻنهي کي آزاد ڪرڻ بدران آزاديءَ جي نالي ۾ انسان کان به ڪريل حيثيت يعني بازار جي جنس ۾ بدلائي ڇڏي ٿي. جنهن حقيقت جو پردو مارڪس ۽ اينگلس ڪميونسٽ پڌرنامي ۾ ۽ پوءِ مارڪس، داس ڪئپيٽال ۾ مڪمل طور فاش ڪري ٿو. هي ٻئي عظيم انسان دوست فلاسافر انسانذات کي ”آزاد محنت“ ۽ ”آزاد محبت“ جي بنياد تي نئون آزاد ۽ برابريءَ وارو سماج اڏڻ جي اٿتر ضرورت جي آگاهي ڏين ٿا ۽ ثابت ڪن ٿا ته انساني سماج جي ارتقا ڪنهن ازغيبِي طاقت جي تابع نه آهي، پر پيداوار جا وسيلا بدلجڻ سان سمورو سماج ۽ ان جا عقيدا، اٿڻي ويهڻي، رهڻي ڪهڻي وغيره بدلجي وڃن ٿا. اها تبديلي اٿل آهي، اجهل آهي. فطرت ۽ سماج جي ارتقائي قانونن تحت انساني سماج سدائين تبديل ٿيندو رهيو آهي ۽ سدائين تبديل ٿيندو رهندو. جڏهن پيداوار جو وسيلو شڪار هيو ته پيداوار به اشتراڪي هئي ۽ سماج به اشتراڪي هيو. تڏهن نجي ملڪيت جو ڪو تصور نه هيو جنهن کي اڄ سمورن مذهبن ۾ مقدس حيثيت مليل آهي. تڏهن ته سرمائيداري، مذهب کي رياست کان الڳ ڪندي به پدر شاهي مذهبن جي سڀ کان طاقتور ترين پر جهلوقوت آهي.

شڪار سان گڏوگڏ جڏهن مال چاري ۽ ابتدائي زراعت جو رواج پيو ته پوءِ ذاتي ملڪيت، طبقاتي نظام ۽ قومي غلاميءَ جا بنياد پيا پر جيئن ته زراعت جي مؤجد ۽ سنڀاليندڙ عورت هئي ته راج ڀاڳ جي ورڇ ڪندڙ ڀاڳيان يعني ڀڳوان به عورت بڻي. جيئن ته ٻار جي سڃاڻپ به فقط ماءُ سان ئي ممڪن هئي تنهن ڪري مدر شاهي تهذيب جنم ورتو. مدر شاهي سماج ۾ انساني نسل ۽ فصل جي مالڪي مڪمل طور عورت جي هٿ ۾ هئي تنهنڪري سمورن قديم مذهبن جون طاقتور ترين هستيون ديويون هيون نه ڪي مرد ديوتا.

باهه کان پوءِ ڦيٽي جي ايجاد، انساني ترقيءَ جو ٻيو عظيم چال هيو جنهن ساري ڪايا پلتي ڇڏي ڦيٽي ۽ هر جي ايجاد، پيداواري طريقن ۾ انقلابي تبديلي آڻي ڇڏي زراعت ۾ جڏهن ڦيٽي ۽ هر جي استعمال جو رواج پيو ته طاقتور مرد هر جوڻ لڳا ۽ پيداوار جي مالڪي به انهن جي هٿن ۾ اچڻ شروع ٿي. تڏهن کان عورت گهر سنڀالڻ لڳي ۽ مرد ٻئي سنڀالڻ لڳو. ائين پدر شاهي سماج جا بنياد پيا. سنڌ ۽ سنڌو ماڻهيءَ ۾ ان سماجي تبديليءَ جا واضح اهڃاڻ

هنگلاج ماما جي مندر موهن جي دڙي ۽ مهر ڳڙه جي تهذيب منجهان ملن ٿا. هندو مذهب جي تمورتي برهما، وشنو ۽ شو منجهان شو جي جنم ڀومي سنڌو ماتري آهي ۽ هندو مذهب جو مقدس ترين قديمي ماڳ هنگلاج آهي نه ڪي هردوار. ڪافي زماني پوءِ جڏهن آرين جي حملن سبب سنڌو جي اصلوڪن دراوڙي لوڪن جو زوال شروع ٿيو ۽ گنگا ڄمنا جي تهذيب ترقيءَ جا ڏاڪا ٽپڻ لڳي ته گنگا ۽ هردوار کي هندن جي مقدس ماڳن جي حيثيت ملي. هنگلاج ماما، جيڪا ستي ۽ شڪتي به آهي ته امن يعني روشني ۽ پرستي يا پارستي يعني پهاڙن جي راڻي به آهي، جيڪا جنگ ڪرڻ نڪري ٿي ته شيران والي آهي سا غالباً سنڌو ڪنڊ جي آخري ماءُ راڻي آهي جنهن کي اسان جو لطيف ناني امان سڏي ٿو. ان کان پوءِ سنڌو ڪنڊ جو پهريون مرد ديوتا يعني شو ڀڳوان منظر عام تي اچي ٿو جنهن لاءِ مشهور آهي ته شو جي شڪتي يعني طاقت سندس گهر واري هنگلاج ماما آهي. شو شڪتيءَ جي تاريخي پس منظر ۾ اوهان کي واضح طور شڪاري تهذيب کان زرعي تهذيب ۽ مدرشاهي سماج کان پدر شاهي سماج ڏانهن ارتقا جا اشارا ملندا.

پيداواري وسيلن ۾ تبديليءَ جو ٽيون وڏو چال اوڀر جي بدران اولهه ۾ آيو جڏهن يورپ ۾ جديد سائنسي علمن جي اوسر ٿي ۽ ٻاڦ جي انجڻ وجود ۾ آئي. انساني تهذيب ۾ هي به ترقيءَ جو حيرت انگيز چال ثابت ٿيو ۽ اولهه وڏو چال ڏيئي اوڀر کان اڳتي نڪري ويو پر اها به هڪ دلچسپ حقيقت آهي ته اولهه ڪنهن به عالمگير مذهب کي جنم نه ڏنو آهي. اولهه جا سمورا مذهب اوڀر کان اڏا ورتل آهن. جيڪڏهن اسان جي ديندار اوڀر پرستن وانگر اولهه وارا به ائين چون ته اسان کي اوڀر جي تهذيب، ڪلچر ۽ مذهب نه گهرجي ته پوءِ يورپ، آمريڪا، آسٽريليا ۽ ڪئناڊا وغيره ۾ هڪ به هندو مسلمان، عيسائي، سک، ٻڌ ۽ چيني وغيره نه رهندو. هن قسم جو مذهبي توڻي ثقافتي شاووزم انسانذات کي ڪهڙي ڪڏم ڪيرائي سگهي ٿو تنهن جو اندازو هنن عقل جي اڪابرن ۽ مذهبي اسڪالرن کي بلڪل ناهي جيڪي مغرب جي ثقافتي يلغار کان پريشان ٿي مغربيت جي اثر کان پاڪ معاشرن جي قيام جون ڳالهيون ڪن ٿا. خبر ناهي انهن ڪڏهن ان پاسي تي به غور ڪيو آهي يا نه ته جيڪڏهن مغرب وارا سندن نقش قدم تي هلندي مشرقي اثرن کان پاڪ معاشري جي ڳالهه ڪندا ته مغرب ۾ ڪنهن به مذهب جو ڪو نالو نشان نه رهندو!

مذهبي شاووزم دراصل مرد شاووزم جي بي رحم ۽ بدترين شڪل آهي. هتي رنڪل ڪماري جيڪڏهن عشق خاطر اسلام قبولي نويد شاهه سان نڪاح ڪري ٿي ته پير ۽ مريد فتح جا نغارا وڃائن ٿا پر جيڪڏهن راجيش

ڪمار! سلام قبولي به مسلم چوڪريءَ سان شادي ڪري ٿو ته کيس ٽاڻي ۾ بند ڪري مٿس تشدد ڪيو وڃي ٿو. ان وقت سندن اسلامي جذبي تي مردانتي غيرت غالب پئجي وڃي ٿي. مذهبي شاوَنزم جي رياستي پٺڀرائي سبب هتي هڪ ڏکوئيندڙ ۽ المناڪ صورتحال پيدا ٿيندي رهي ٿي. جڏهن به ڪنهن هندو نياڻي يا نوجوان جو ڪنهن مسلم نوجوان يا نياڻيءَ سان عشق ٿئي ٿو ته ان عشق جي حاصلات لاءِ وٽن انڪان سواءِ ٻيو ڪوبه رستو نه هوندو آهي ته هو نالي ماتر اسلام قبولي پنهنجي خاندان، برادري ۽ تاريخي ورثي سان ناتو ٽوڙي ڇڏين. نتيجي ۾ جڏهن شاديءَ کان پوءِ عشق جو بخار لهي ٿو ته سندن اڳيان ۽ پويان رڳو ڪاريءَ وارا ڪڪ بچن ٿا. هتي مذهبي شاوَنزم کي نه رڳو معاشرتي منافرت طور ڦهلايو ويو آهي. پر ان کي مڪمل قانوني ۽ آئيني تحفظ به فراهم ڪيو ويو آهي. هتي هر طرف ڪرپشن ۽ ڪرائيم خلاف دانهون ڪوڪون ڪيون پيون وڃن پر آئين ۾ اهو واضح لکيو ويو آهي ته ڪو هندو پارسي، عيسائي، قادياني وغيره پل ڪيڏو به ايماندار ۽ اهل چو نه هجي اهو هن ملڪ جو صدر يا وزيراعظم نٿو ٿي سگهي. دهليءَ جاڻو پرويز مشرف ته آئين جون ڏهينون اڏائي، سپريم ڪورٽ کان آئيني ترميمي جو آمرانه اختيار مٿي سڄي ملڪ جو پيٽرو ٻوڙي سگهي ٿو پر ڌرتيءَ ڏني جسٽس (ر) راڻا ڀڳوان داس عارضي صدر يا وزيراعظم به نٿو ٿي سگهي. هتي سو سيڪڙو ڪرپٽ ۽ ڪرمنل ۽ عياش ماڻهن کي مڪمل حق حڪمراني حاصل آهي پر اردشير ڪاڙسجي يا ڪي ايماندار پارسي، عيسائي وغيره هن ملڪ جي ڀلي خاطر به جيڪڏهن وقتي طرح واڳ سنڀالڻ چاهين ته هوان لاءِ سوچي به نٿا سگهن. آئين تحت به هتان جي مذهبي اقليتن جي حب الوطني مشڪوڪ آهي. هو پيدايشي غدار آهن.

سنڌي هندو هڪ لحاظ کان وري به خوش قسمت آهن ته جنهن سنڌي سماج ۾ هنن جنم ورتو آهي تنهن جي خمير ۾ مذهبي ڪٽرپڻي بدران مذهبي رواداري، پيار دوستي ۽ انسانيت جو جوهر سمويل آهي. اهوئي سبب آهي جو ورهاڱي وقت جڏهن بنگال ۽ پنجاب ۾ رت جون نديون وهي رهيون هيون ۽ مذهبي جنون پنهنجي انتها تي پهتل هيو تنهن وقت به سنڌ ۾ سنڌي ماڻهو هندن جي مال ۽ عزتن جي حفاظت ڪري رهيا هئا ۽ لڏي ويندڙن کي به وڏي وقار پيار پاپوهه ۽ دردمند دلين سان الوداع ڪري رهيا هئا. سنڌ مان هندن جي اها لڏپلاڻ به رياستي دهشتگرديءَ جو نتيجو هئي. 6 جنوري 1948ع تي ڪراچيءَ ۾ هڪ منظم منصوبي تحت سنڌي هندن مٿان حملا ڪيا ويا جن جو اکين ڏٺو داستان بيان ڪندي ڪامريڊ سوڀو گيانچندائي ٻڌائي ٿو ته،

”اسان ٿريلڊ يونين ۾ ڪم ڪندڙن کي پنجين جنوريءَ جي رات جو هڪ درزي ڪامريڊ ٻڌايو ته موليدنا مسافر خاني ۾ ڌڪاريل مولوين جي هڪ گڏجاڻي تي هئي جنهن ۾ اهو فيصلو ٿيو ته هڪڙي هشي ڏجي ته جيئن واليا لڏين ۽ جايون خالي ٿين. ڇو ته هنن جي خيال ۾ سنڌي مسلمان هندن کي ڪوبه نقصان پهچائڻ لاءِ تيار نه هئا“ ان مان صاف ظاهر ٿئي ٿو ته سنڌي سماج ۾ مذهبي منافرت جو بچ باهران درآمد ڪري ڇڏيو ويو آهي جيڪو به خوشقسمتيءَ سان جڙ پڪڙي نه سگهيو آهي نه ته سنڌ ۾ پاڪستان ٺهڻ کان پوءِ لکين سنڌي هندن جو رهڻ ممڪن نه هجي ها ۽ هتي هندو ائين ئي ناپيد هجن ها جيئن پاڪستاني پنجاب ۾.

سنڌي ماڻهو محبتن جا امين آهن. مذهبي متپيد کان مٿانهان آهن. سندن ساهن ۾ سنڌوءَ جي سرڪشي به آهي ته ڌرتيءَ جي ڏانهن به. اوهين مهاڀارت تي پڙهي ڏسو. اوهان کي سنڌو راج جو ذڪر ملندو. سنڌوءَ جي ٻنهي ڪنارن تي آباد انسانن جي تهذيب شناخت آهي سنڌو واسي. هماليه کان هندي/ سنڌي سمنڊ تائين سنڌو واس جو ڪٽواس ڦهليل آهي. جتي جتي سنڌوءَ جو واس رسي ٿو اهو سنڌوءَ جو جُڙ آهي ۽ جيڪو به پنهنجي ساهن ۾ پنهنجي روح ۾ سنڌوءَ جو واس محسوس ڪري ٿو اهو سنڌو واسي آهي. سنڌ جو سنڌوءَ سان رشوت اتوڻ آهي، ازلي واپدي آهي. سنڌ جا قديمي لوڪ، ٿر جا پيل، ڪولهي، ميگهواڙ وغيره آهن جيڪي اصلوڪا ڌرتيءَ ڏئي دراوڙ لوڪ آهن جڏهن ته رگ ويد جا راوي آريا لوڪ آهن جيڪي سنڌوءَ جي ڪنارن تي آباد ٿي صدين پڄاڻان سنڌو واسي بڻجي ويا ۽ سنڌوءَ جا ڳڻ ڳاڻڻ لڳا. سنڌوءَ ۾ اڃ به اهو ساهس آهي ته هوءَ سمورن لوڪن کي پاڻ ۾ جذب ڪري سنڌو واسي بڻائي سگهي ٿي. پر افسوس! سنڌوءَ جي ساهس ۾ رگ ويد جي راويءَ جهڙو ايمان وڃائي ويئي آهي اسان جي سنڌ.

سنڌوءَ جي پيٽ ۾ واريءَ جو رڻ پسي وساري ويئي. اسان جي سنڌ ته سونهن ۽ سوڪشيءَ جو رستو اتوڻ هوندو آهي. ته سونهن ۽ سرڪشيءَ جي اتوڻ رشتي جون پاڙون پاتال ۾ هونديون آهن. ته سنڌوءَ جي سونهن ۽ سرڪشي اٿل آهي، ازلي واپدي آهي. ڪاٺي ڏاڻن. سنڌوءَ جي سونهن کي وقتي طرح گهرڻ ته لڳائي سگهي ٿي. ڪوئي ڊئم سنڌوءَ جي سرڪشيءَ کي لغام ته ڏئي سگهي ٿو پر سنڌوءَ جي سرڪش روح کي سدا لاءِ مات ڏيڻ ممڪن ناهي. سرڪش سنڌو سرڪش روحن جي فصل جي آبياري ڪالهه به ڪئي هئي، اڄ به ڪري رهي آهي ۽ سڀاڻي به ڪندي رهندي سنڌو سرڪش روحن جي جنم ڌاتا آهي. سنڌو سرڪش روحن جي جنم جنم جي جيون ساڻي آهي ۽ نه

وساريو ته سرڪش روح ڪڏهن به مرندا ناهن. ها، وقتي طرح منظر تان غائب ضرور ٿي ويندا آهن. جونس فوچڪ چواڻي ته زير زمين هليا ويندا آهن. ڇٽڪ مري ڪپي ويا هجن، پر هو ته ٻج جيان زمين دوز ٿي ويندا آهن. ٻج! جنهن مان نئون سلو ڦٽندو آهي جيڪو بنجر زمين کي نئين سر زرخيز ڪري ڇڏيندو آهي. بس ائين ئي سنڌو هر جڳ ۾ سرڪش روحن کي نئون جيون، نئين سگهه بخشيندي آهي.

سنڌو صدين جا ٿڪ لاهي هڪ ڀيرو وري اٿلي آهي ۽ صدين جي شڪستن ۽ شهادتن جو پلانڊ ڪرڻ لاءِ اسان کي هڪ عظيم فتح سان همڪنار ڪرڻ لاءِ وقت به پاسو بدلايو آهي. سنڌ ۽ سنڌو واس جي تهذيبي خطي جي تحفظ ۽ ترقيءَ جي تقاضا اها آهي ته سموري سنڌو ڪنڊ ۾ اسين نفرتن بدران محبتن جي فصل جي آبياري ڪريون. نفرتون، نفاق ۽ غير فطري ورهاڱن کي جنم ڏين ٿيون. نفرتن جو اهو ٻج برطانوي بادشاهيت 1905ع ۾ پنجاب ۽ بنگال جي ورهاڱي سان وڏو سو هاڻي هڪ صديءَ جي عمر کان به ڇڙهي چڪو آهي ۽ سڄي خطي کي انتهاپسندي ۽ دهشتگرديءَ جي باهه ۾ ساڙي رهيو آهي. نفرت جي هن سياست ۾ سنڌو توڻي گنگا، جمنا ۽ برهمپترا جي تهذيبي خطن بي حد ڀوڳيو آهي. رت جي هولين جو هڪ سلسلو آهي، جيڪو ختم ٿي نٿو ٿئي! هيءَ روايتي سياست، رت جي هن راند کي ختم نٿي ڪري سگهي تنهن ڪري سخت ضروري ٿي پيو آهي ته اسين هڪ نئين سياست، سڄي عوام دوست، انسان دوست، آزادي پسند سياست جا بنياد وجهون. نفاق ۽ نفرت جي سياست آخري نتيجي ۾ عوام دشمن قوتن کي ٿي هتي ڏيندي آهي. ٻڏي ۽ محبت جي سياست ٿي سڄي عوام دوست، سنڌ دوست، انسان دوست سياست جو بنياد بڻجي سگهي ٿي ۽ نه رڳو اڄوڪي سنڌ پر سموري سنڌو ڪنڊ ۽ سموري انسانذات جي نئين تهذيبي اڏاوت ڪري سگهي ٿي ۽ هڪ اهڙي انسان دوست سماج جا بنياد فراهم ڪري سگهي ٿي جتي محنت ۽ محبت ٻئي مڪمل طور آزاد هجن.

# ڪنهن ”آئيڪان“ جي ڳولا ڪندڙ سنڌ ۽ مثبت تبديليءَ جو ٻج!

سنڌ - هند جو تاريخي ڪئلينڊر تاريخ کي ٻه چئن موسمن، چئن طرفن جيان چئن زمانن، چئن جُڳن ۾ بيان ڪري ٿو. پھريون زمانو ست جُڳ (Age of Truth) سڏجي ٿو. جيئن ٻار ڄمي ٿو ته هن جو ٻالڪپ معصوميت ۽ سچائي سان ٽٽار هجي ٿو تيئن انساني ارتقا جو پھريون زمانو سچائي ۽ سادگي جو زمانو هجي ٿو ۽ پوءِ جيئن جيئن ٻار وڏو ٿئي ٿو تيئن تيئن هو ڪوڙ ۽ غرض جو شڪار ٿئي ٿو ائين ئي انساني سماج ۾ تاريخ جي ٻئي زماني يعني تريتا جُڳ ۾ هن جون چڱايون چوٿون حصو گهٽجي وڃن ٿيون ۽ ماڻهو چالاڪ ۽ خود غرض ٿيندا وڃن ٿا. پر پوءِ به مجموعي طرح سماج ۾ نيڪي ۽ خوشي نمايان نظر ايندي آهي. ٽئين زماني يعني دواپر جُڳ ۾ چڱائي اڌ وڃي رهي ٿي، سچائي جو زوال شروع ٿئي ٿو ۽ ڪوڙ جو ڪاروبار وڌندو وڃي ٿو. آخر ڪار ڪلجڳ (Age of lie) جو زمانو اچي ٿو ۽ سچ تي ڪوڙ حاوي ٿي وڃي ٿو. ڌوڪو، فريب، چالبازي، ڪوڙ، ڪاهلي، سستي، بي حسبي، ڏک خوف ۽ مفلسي مڪمل طرح ماڻهن جي روح ۾ به سرائيت ڪري وڃن ٿا. جنهن ڪري بدتر ماڻهو عزت ماڻين ٿا ۽ سچا ۽ نيڪ انسان ڌڪار ۽ ٺٺول جو نشانو بڻجن ٿا. هن دؤر ۾ ڌوڪيباز واپاري منڊين تي چائنڻجي وڃن ٿا ۽ ظالم حڪمران پنهنجي رعايا جو رت وهائين ٿا. تڏهن سماج بغاوت جو علم بلند ڪري ٿو ۽ ڪلجڳ جو انت آڻي نئين ستجڳ جي ابتدا ڪري ٿو. ائين تاريخ جو ڦٽو ڦرندو رهي ٿو.

اجوڪي سنڌ توڙي سموري انسان ذات جي مجموعي صورتحال اسان کي ڪلجڳ جي انت جو اهڃاڻ بيان ڪري رهي آهي. تنهن ڪري تاريخي ڪئلينڊر مطابق مثبت تبديلي اٿتر آهي. پر اها مثبت تبديلي ايندي ايندي جن خوفناڪ تباهين کي منن ڏيڻو پئجي رهيو آهي، تن جي خطرناڪ اثرن کان بچڻ لاءِ ۽ نئين جُڳ ۾ داخل ٿيڻ لاءِ تمام گهڻي صبر، سهڻ، ايمانداري، نيڪ نيتي، ڏاهپ ۽ همت سان مسلسل ۽ اڻٽڪ محنت ۽ جدوجهد به اٿتر آهي. اسان جو وڪل ڪلاس به جيستائين رڳو وڪل رهندو ۽ عمل جي ميدان ۾ نه

لهندو ته ڪنهن به حاصلات جي اميد پهرن کان پير گهرڻ جي برابر هوندي  
 مثبت تبديليءَ لاءِ خاموشيءَ سان ڪم ڪندي هڪ عجيب صورتحال آڏو  
 ايندي رهي آهي ته ڪيترا ورڪر ۽ اڳواڻ جيڪي عمل جي ميدان ۾ ڪڏندا  
 رهن ٿا، اهي ”عشق ۽ جنگ ۾ سڀ جائز آهي“ واري ٿيوريءَ تي عمل ڪندي  
 ”سياست ۾ سڀ جائز آهي“ واري سياست ڪندي اصولن ۽ آدرشن تي به  
 سودبازي ڪرڻ لڳن ٿا ۽ جيڪي وري نيڪ نيت ۽ آدرشي انسان نظر اچن ٿا  
 اهي في الوقت عمل جي ميدان کان ڪوهين ڏور بيٺا آهن. جيتوڻيڪ هاڻي  
 آهستي آهستي برف رجڻ شروع ٿي آهي، پر وقت جي اهميت ۽ نزاکت کي  
 سمجهندي نئين سر با اصول، با ڪردار سياست جا بنياد وجهڻ وقت جي اهم  
 ترين ضرورت آهي. ٻي تلخ حقيقت جيڪا بار بار ۽ هر هنڌ اسان جي آڏو  
 ايندي رهي آهي، سا آهي ”ويساه جو بحران“. ان حقيقت کان انڪار ممڪن  
 ئي ناهي ته نه رڳو سنڌ، پر سموري انسان ذات ويساه جي بحران جو شڪار  
 آهي ۽ سمورو انساني سماج ان نفسياتي ڪمزوريءَ جي ور چڙهي ويو آهي.  
 اسان جي نئين نسل لاءِ اسان جي دؤر جي سڃاڻپ (Icons) بڻيل قومي توڻي بين  
 الاقوامي شخصيتون ڪامريڊ حيدر بخش جتوئي، ذوالفقار ڀٽو سائين جي. ايم. سيد،  
 شيخ اياز شيخ مجيب، اندرا گانڌي، نهرو لينن، مائوزيننگ، موهنداس ڪرمچند  
 گانڌي، چرچل، اسٽالن، ٽراٽسڪي، خروشچيف، چواين لاءِ هوجي منهن ڪاسترو  
 چي گويرا، جنرل گياپ، جولس فوجڪ، لي دوٿان، ايلندي جمال ناصر، مارشل ٽيٽو  
 گوريا پوف، چيخوف، گورڪي، شوينهار نروڊا، شاه لطيف، ٽئگور، نذر الاسلام  
 فيض احمد فيض امرتا پريتم، قرة العين حيدر وغيره ”تاريخ“ بڻجي ويا آهن سنڌ  
 جي نئين نسل ته بي بينظير کي ئي Icon طور سڃاتو جيڪو به دؤر انتهائي مختصر  
 رهيو. يعني 18 آڪٽوبر کان 27 ڊسمبر 2007ع تائين. دراصل ان ئي مختصر دؤر  
 نئين نسل کي سياست سان روشناس ڪرايو ۽ ٻن ڏهاڪن جي وٽيءَ کان پوءِ  
 پهريون ڀيرو سنڌ جي گهر گهر، گهٽيءَ گهٽيءَ ۾ سياست نئين رنگ ڍنگ سان  
 داخل ٿي ۽ مثبت تبديليءَ جي جدوجهد کي موت ملڻ شروع ٿي. هر صدي  
 پنهنجي ڪڪ مان مثبت توڻي منفي نت نئين تحريڪن، ڪردارن، قوتن ۽  
 سماجن جي آبياري ۽ تخليق ڪندي آهي. قديم قدرتي اشتراڪي دؤر کان پوءِ  
 هي پهريون ڀيرو هيو ته انساني شعور جي وسيلي آندل انقلاب ذريعي غير  
 طبقاتي نظام جو تجربو ڪيو ويو. 1917ع جي آڪٽوبر انقلاب کان پوءِ مظلوم  
 عوام ۽ مظلوم قومن لاءِ ”مارڪس، اينگلس ۽ لينن“ جي ٽمورتي سمورين  
 طبقاتي جدوجهدن ۽ قومي آزاديءَ جي تحريڪن جي اتساهيندڙ سڃاڻپ  
 بڻجي وئي. جڏهن ته هائوڪوئٽون نسل ان ٽمورتيءَ کان به جهڙوڪراڻ واقف

آهي. هن نسل جو وڏي ۾ وڏو Icon بل گيٽس آهي. ڪوبه سياسي رهنما، ڪوبه اعليٰ پائي جو اديب، دانشور يا فلسفي ۽ ڪابه بين الاقوامي سياسي تحريڪ نئين نسل لاءِ اتساهيندڙ قوت طور آڏو نه آئي آهي. جنهن ڪري مثبت سياست منجهان نه رڳو سنڌ، پر سموري عالم جو اعتبار ڪڇيل آهي. مثبت تبديليءَ جو بچ چئڻدڙن آڏو اڃ وڏي ۾ وڏو چيلينج اهو آهي ته هو پنهنجي قول، فعل ۽ ڪردار سان ڪو اتساهيندڙ مثال پيدا ڪن. گذريل ٻن ڏهاڪن جي طوفان بدتميزيءَ کان پوءِ هاڻي سنڌ سميت سموري انسان ذات بيچينيءَ سان مثبت تبديليءَ لاءِ نه رڳو واجهائي رهي آهي، بلڪ ان لاءِ پنهنجي پنهنجي حصي جو ڪردار ادا ڪرڻ لاءِ به تيار ٿي رهي آهي. آمريڪا ۾ اوياما جي چونڊ مهر ۾ مثبت تبديليءَ لاءِ آمريڪي نوجوان وڏي عرصي کان پوءِ پهريون ڀيرو سياست جي ميدان ۾ لٿو ۽ اوياما کي ڪٽاٽ ۾ فاتحانه ڪردار ادا ڪيو. وينزويلا جو هوگو شاويز ڪاٻي ڌر جو اهو واحد بين الاقوامي ڪردار آهي جيڪو واحد سپر پاور کي کلي عام للڪاري رهيو آهي. ڏکڻ آمريڪا منجهه ته عوام دوست تحريڪن جي هڪ لهر اُٿي آهي، جنهن جو هڪ نئون اتساهيندڙ پهلو اهو به آهي ته انهن تحريڪن جي اڳواڻي آهستي آهستي اصولن آمريڪي لوڪن جي هٿن منجهه اچي رهي آهي. اڄ بوليويا جي واڳ اصولي آمريڪي اڳواڻ ايوو مورالز (Evo Morales) جي هٿن منجهه آهي ۽ اها تبديلي هڪ پر امن جمهوري ۽ مزاحمتي تحريڪ وسيلي آئي آهي.

سنڌ به اڄ هڪ نئين مزاحمتي تحريڪ لاءِ پر سامي رهي آهي. ڪالاباغ ڊيم جو نه ٺهڻ به سنڌ جي مزاحمتي سگهه جو علامتي اظهار آهي. اڄ ڌاري آبادڪاريءَ خلاف هلندڙ مزاحمت به سنڌ جي نئين اڀرندڙ سگهه جو مظهر آهي، جنهن جو ڪمزور ترين پهلو طاقتور سياسي محور جي غير موجودگي آهي. جنهن ڪري اها تحريڪ ڪا به منظم شڪل اختيار نه ڪري سگهي آهي. هيءُ سڄي صورتحال هڪ نئين سياسي محور جي تخليق لاءِ تاريخي مواد فراهم ڪري رهي آهي ۽ اڄ جيڪڏهن سنڌ دوست، عوام دوست ۽ انسان دوست قوتن ان تاريخي مواد کي منظم ڪري هڪ سگهاري سياسي پليٽ فارم جي تخليق جو سونهري موقعو وڃائي ڇڏيو ته سنڌ هڪ ڀيرو وري ”ساڳيا لائون ساڳيا چڱهه“ واري دڪانڪ صورتحال ۾ ڦاسي سگهي ٿي ۽ جيڪڏهن اسان نئون مثبت سگهارو سياسي محور تخليق ڪرڻ ۾ ڪامياب ٿي وڃون ٿا ته سنڌ ۽ سنڌي قوم هڪ تاريخي فتح سان همکنار ٿيندي ۽ سنڌ نه رڳو پنهنجي لاءِ پر پوري انسان ذات جي آزاديءَ ۽ آجپي لاءِ نئين راهون روشن ڪندي

(’روزاني“ ڪاوش“ حيدرآباد، 24 سيپٽمبر 2009ع)



## تبديليء جا مختلف دور ۽ نئين تبديليء جو انتظار ڪندڙ سنڌ

”اڄ برائي جو ڳات اوچو آهي ۽ چڱائي پيرن ۾ لتاڙجي رهي آهي، ان صورتحال کي التو ڪرڻ جي ضرورت آهي. اهڙي تبديليءَ کي انقلاب چيو ويندو آهي. ائين ٿي وڃي ته ڏاڍو سٺو پر اسان وٽ اهڙي ڪا انقلابي صورتحال موجود ڪونهي.“ مشهور دانشور نجم سيني سڌي سادي ٻوليءَ ۾ بنيادي تبديليءَ جي وصف بيان ڪري ٿو ۽ گڏوگڏ مايوسيءَ جو به اظهار ڪري ٿو. جڏهن ته سنڌ مايوسيءَ جي ڪُن مان نڪري تبديليءَ جي سفر تي روان دوان ٿي چڪي آهي. پر جيئن ته اڃا نئين سفر جي ابتدا ٿي آهي، تنهن ڪري تبديليءَ جو تصور ۽ منزل اڃا زير بحث آهي ۽ جيستائين ڪا عملي شڪل آڏو نه ايندي تيستائين اسان جا ذهن گهڙيال جي پينڊوليم جيان اميد ۽ نااميديءَ جي چيڙن وچ ۾ گردش ڪندا رهندا.

هونئن ته هر شيءِ تبديل ٿيندي رهي ٿي ۽ فقط تبديلي ئي اهو عمل آهي، جيڪو ڪڏهن به تبديل نٿو ٿئي. جيڪو ڪالهه هيو اهو اڄ ڪونهي ۽ جيڪي اڄ آهي، سپاڻ اهو نه رهندو. اسين جيڪڏهن ان بنيادي فطري قانون کي ئي سمجهي وٺون ته اسان کي اهو سمجهڻ ۾ دير نه لڳندي ته اڄ جيڪڏهن برائي عروج تي آهي ته اها سدائين رهڻي ناهي، ان کي هر صورت پيرن ۾ اچي ٽهڪو ڪرڻو آهي ۽ چڱائي جيڪا اڄ ڌرتيءَ جي ڌوڙ بڻيل آهي، تنهنجو ڳات سڀاڻي اوچو ٿيڻو آهي. اڄ جي سياست تي نظر وجهو، هر ڪوئي پنهنجي بداعمالين جو دفاع ان دليل سان ڪري رهيو آهي ته ڇا اسان تي تنقيد ڪرڻ وارن جا هٿ صاف آهن؟ اڄ سنڌ ۾ پيپلز پارٽيءَ جو دفاع ڪرڻ وارا به اهو دليل ڏئي رهيا آهن. اهو آهي اڄوڪو سياست جو اونداهو سچ.

سچي سياست يعني عوام جي رهبري کي جلا بخشيندو آهي سماج جو سڀ کان حساس، روشن خيال ۽ سرڪش اديب ۽ دانشور. اڄ اهو ڪٿي بيٺل آهي؟ جيڪڏهن بيان ٿو ڪجي ته سنڌ ۽ بلوچستان ۾ خصوصي طور ائين جي اوز مزاحمتي شعور کي ماڻو ڪرڻ لاءِ منظم ڪيون ويون ته دوست ڪاوڙجيون

پون، ڪرپشن جو ڪاروبار ڪيترو عروج تي آهي ۽ سچ کي نوڪر هڻڻ ڪيترو آسان!

اسان جون اڄوڪيون سماجي روايتون ڪاروڪاري قبائلي جهيڙن، نجی جيلن ۽ پريمي جوڙن تي اچي دنگ ٿيون ڪن. هي سماجي قدرن جي زوال جون چٽيون نشانيون آهن. اڄوڪي دوستي ۽ ماڻهپي جا معيار به اخلاقي ڏيوالپي جا مظهر بڻجي ويا آهن. اڄ جي ڏور ۾ والٽيئر جي اها دانهن سمجهه ۾ اچڻ لڳي ٿي ته ”اي خدا مون کي منهنجي دوستن کان بچاءِ، دشمن سان مان پاڻهي ٻچي پوندس.“ اسان جي ثقافت به ڪجهه ثقافتي ڏهاڙن ۽ پروگرامن کي ڇڏي ڪري گهڻو تڙوٽاڻهائي ڪل جوڳي، نقالي ۽ سطحي برگر ڪلچر جي ور چڙهي وئي آهي. ڪڏهن ڪڏهن ڪو گيت هوا جي تازي جهونڪي وانگي اچي روح کي تازگي بخشي ٿو ته روح کان خالي ٻولن ۽ گيتن جو راج آهي. اسان جي تعليم جو حال هر ڪنهن کي معلوم آهي. پگهارن وڌائڻ لاءِ ويڙهه ضرور ڪبي، باقي غريبن جي ٻارن کي پڙهائڻ تي وقت ڪير وڃائي؟ اهو آهي اسان جي استاد، مستقبل جي معمار جو معيار! باقي نجی اسڪول ته آهن ئي دولت جا ڪارا ڪارونپار جڏهن اسان جا پنهنجا افعال اهي آهن ته ويچاري حڪومت تي ڪهڙي ميار؟ اها ته آهي ئي پنهنجو مدو پورو ڪرڻ لاءِ سرگردان، هو پنهنجو سر بچائين يا عوام لاءِ سوچين؟ پوءِ به هو ويچارا عوام آڏو ڪانه ڪا ٻوٽي پيا اڇلائيندا رهن ٿا ته جيئن عوام به ٻوٽي جي جهيڙي ۾ اٽڪيو پيو هجي ۽ هو به واري وٽي سان راج ڪندا رهن. ائين هو صورتحال کي جيئن جو تئين برقرار رکڻ يعني اسٽيٽسڪولاءِ جتن پيا ڪن پر وقت واريءَ وانگر سندن هٿن مان گذري رهيو آهي ۽ حڪمران قوتن جي اندروني ويڙهه، جيڪا هاڻي خانه جنگي جي صورتحال ۾ تبديل ٿي وئي آهي، سندن زوال جي رفتار کي تيز ڪري ڇڏيو آهي، تنهن ڪري هاڻ تبديلي اٿتر آهي، پر اهم سوال اهو آهي ته تبديليءَ جي نوعيت ۽ ڪيفيت ڪهڙي هوندي؟ ”ماضي تي نظر وجهو مستقبل اوهان کي نظر اچي ويندو.“ اچو ته ويجهي ماضي يعني پاڪستان جي وجود ۾ اچڻ کان پوءِ سنڌ ۾ تبديلين جي تاريخي ڏورن تي هڪ نظر وجهون، سڀ کان پهرين ته 1947ع ۾ هندستان جي ورهاڱي کي هڪ نئين تناظر ۾ ڏسڻ جي ضرورت آهي. اهي برطانوي حاڪم ئي هئا، جن هندستان جي سمورين آزاد رياستن کي گڏائي هڪ وسيع منظم رياست جي تشڪيل ڪئي ۽ اهي ئي پنهنجي نگرانيءَ ۾ هندستان کي ٻن رياستن ۾ ورهائي ٽيڙ ڳول ڪري ويا، انهن منظم ۽ متحد ته تاريخي ۽ آزاد رياستن کي ڪيو. پر نئون ورهاڱو وري مذهب جي بنياد تي ڪيو جنهن ڪري بينگال

پنجاب ۽ ڪشمير جي تاريخي رياستن جو غير فطري ورهاڱو ڪيو ويو ۽ سنڌ آباديءَ جي غير فطري تبادلي جو شڪار ٿي اها بنياد لوڏيندڙ تبديلي هئي، پر جيئن ته فطرت جو قانون آهي ته هر تباهيءَ جي ڪُڪ ۾ نئين تعمير جو بچ هوندو آهي، تنهن پٽاندڙ سنڌ ۾ نئين قومي سوچ ۽ قومي تحريڪ جنم ورتو. جنهن جي آبياري ۾ رهنمائي سائين جي ايم سيد ڪئي. جيئن ته ٻي عالمي جنگ کان پوءِ دنيا تاريخي طور سرمائيدار ۽ سوشلزم جي ويڙهه جي دؤر ۾ داخل ٿي چڪي هئي ۽ ٽين دنيا ۾ قومي آزاديءَ جي تحريڪن ۽ طبقاتي جدوجهدن جو سنگم ٿيڻ لڳو هو ته ان تبديليءَ جو اثر به سنڌ تي نمايان ٿيڻ لڳو. سنڌ ۾ قومي ۽ طبقاتي جدوجهد جي سگهه سان تحريڪ جي سرواڻي ڪامريڊ حيدر بخش جتوئي ڪئي. سن جي ڏهاڪي ۾ سنڌ جا سرڪش اديب، شاعر، دانشور ۽ شاگرد اڳواڻ به انقلابي شعور ۽ تبديليءَ جي هن ڌارا ۾ سرگرميءَ سان شامل ٿي ويا، جنهن جي نتيجي ۾ ”نئين سنڌ“ جنم ورتو. 1969ع ۾ ڪامريڊ حيدر بخش جتوئي جي موت ۽ ذوالفقار ڀٽي جي اڳواڻي ۾ پاڪستان پيپلز پارٽيءَ جي اڀار سان سنڌ تبديليءَ جي ٻئي دؤر ۾ داخل ٿي وئي. تبديليءَ جي پهرئين دؤر کي اسان بلاشڪ مزاحمتي تبديليءَ جو دؤر (1969ع - 1947ع) سڏي سگهون ٿا.

تبديليءَ جو ٻيو دؤر (83ع 1969ع) متضاد تبديليءَ جو دؤر هيو. يعني مزاحمتي ۽ اقتداري تبديليءَ جو دؤر. بلاشڪ ڀٽي پنهنجي محنت ۽ عوامي انداز سياست سان سنڌ سميت سنڌو ماڻهيءَ جي سموري عوام کي متاثر ڪيو ۽ کين سياسي شعور سان همڪنار ڪيو. پر 1970ع جي چونڊن ۾ جتي ڀٽي صاحب پيرن ميرن وڏين ۽ پوتارن جا ڀاري برج لوڏي ڇڏيا، اتي وري اقتدار ۾ اچڻ کان پوءِ انهن جو ئي پرجهلو ٿي بيٺو ستر جي ڏهاڪي ۾ سنڌ جي قومي ۽ طبقاتي شعور ترقي ڪري منظم ادارتي شڪل اختيار ڪئي. اها تمام معياري ڪيفيتي تبديلي هئي. جي ايم سيد، آريس. رسول بخش پليجي، فاضل راهو ڊاڪٽر ارباب ڪهاڙو ۽ ڄام ساقي وغيره جي اڳواڻيءَ ۾ جيئي سنڌ عوامي تحريڪ سنڌ وطن دوست ۽ ڪميونسٽ پارٽيءَ سنڌ ۾ مزاحمتي تبديليءَ جا منظم سياسي ادارا وجود ۾ آندا. انقلابي رسالن ۽ اسٽڊي سرڪلن ذريعي سياسي تعليم جو منظم سرشتو تخليق ٿيو. جتان هزارين ڪارڪن، سنڌ دوست، عوام دوست ۽ انسان دوست شعور سان لاڳاپجي مثالي انسان بڻجي اڀريا. ساڳئي ريت سنڌ جي دانشورن، اديبن ۽ شاعرن به منظم طريقي سان سهڻي ۽ ٻين رسالن ذريعي شاندار مزاحمتي ادب ۽ ادبي تحريڪ کي سربلند ڪيو. هيءُ سنڌ جي مزاحمتي تحريڪ جو سونهري دؤر هيو جنهن کي پهريون

ڏچڪو ڀٽي صاحب سنڌي پريس ۽ رسالن تي بندش وجهي هنيو. جنهن ڪري معياري ادب جا تخليقي سرچشما به سڪڙ شروع ٿيا. ان وقت اها تبديلي شدت سان ان ڪري محسوس نه پئي ڪئي وئي جو سنڌ جي قومي ۽ طبقاتي شعور جي اوسر مسلسل وڌندي پئي وئي ۽ مزاحمتي تبديليءَ جي واڳ ثابت قدم سياسي اڳواڻن ۽ ڪارڪنن جي هٿن ۾ اچي چڪي هئي.

ڀٽي دؤر ۾ هڪ وڏي مثبت سماجي تبديلي اها آئي ته ڀٽي، ڪراچي ۽ اسلام آباد جا دروازا سنڌين لاءِ کولائي ڇڏيا. تعليمي ادارا ۽ ڪارخانن کي قومي ملڪيت ۾ وٺي ڪراچيءَ جي تعليم ادارن ۾ اندرون سنڌ جي شاگردن جي ڪوٺا مقرر ڪري ڀٽي صاحب جن ته سنڌ جي قومي تحريڪ کي ڪراچيءَ ۾ پير پائڻ ۽ قدم جمائڻ جا بنياد فراهم ڪري ڏنا. پوءِ ڀٽي انجنيئرز ۽ سنڌي ميڊيڪوز جهڙا فورم به وجود ۾ اچي ويا. ڪراچيءَ ۾ ڊاڪٽر سليماني شيخ جي اڳواڻيءَ ۾ سڱا به سنڌ جي تعليم يافته طبقي کي منظم ڪرڻ ۾ نمايان ڪردار ادا ڪيو. اسٽيل مل وري صنعتي ميدان ۾ سنڌي وڃولي ۽ هيٺين طبقي کي ڪراچيءَ ۾ قدم جمائڻ ۾ مکيه ڪردار ادا ڪيو ۽ اڄ اتي وسيع سنڌي آباد منظم ٿي چڪي آهي. بلاشڪ ان مثبت تاريخي تبديليءَ جو سهرو ڀٽي جي سر تي آهي. جنهن ڪري سنڌ جي قومي تحريڪ ۾ ڀٽي صاحب جي منفي سان گڏ سندس مثبت ڪردار کان به انڪار نٿو ڪري سگهجي. ڀٽي صاحب جي قاسيءَ تائين سنڌ جي ترقي پسند تحريڪ ۽ ڀٽي جي عوامي تحريڪ وچ ۾ تضاد شدت سان موجود رهيو. پر ڀٽي صاحب جي قاسيءَ سان سنڌ جي سوچ ۾ هڪ ڪيفيتي ڇال اچي ويو سموري سنڌ يڪ آواز پڪاريو: پتو جيڪڏهن سنڌي نه هجي ها ته کيس قاسيءَ تي نه چاڙهيو وڃي ها! ان ئي نڪتي تي سنڌي قوم جو پهريون ”قومي اتفاق راءِ“ جڙيو تبديليءَ جي سفر ۾ اها انتهائي اهم تبديلي هئي.

1983ع ۾ سنڌي قوم جي انقلابي ڇال حڪمرانن جون وايون بتال ڪري ڇڏيون ۽ پوءِ هنن پاڻ سنڌي انتهائي خطرناڪ گهڙ رخي حڪمت عملي جوڙي ورتي ۽ سنڌ جي مزاحمتي تحريڪ تي تمام سنڌائتا وار ڪيا ۽ مٿان وري وقت جو به واءُ وريو ۽ سڄي دنيا ۾ مزاحمتي تحريڪن جو ڀرجهلو سوويت يونين خرد پنهنجو وجود وڃائي ويٺو. ستر جي ڏهاڪي ۾ جيئن سنڌ جي ادبي تحريڪ تي ڀار ڪيو ويو هيو تيئن وري 1983ع کان پوءِ سنڌ جي مزاحمتي تحريڪ تي انتهائي خطرناڪ مڪارانه ۽ عيارانه طريقي سان حڪمران فوٽون حملو آور ٿيون. هن ڀيري حملو انتهائي شديد هيو. شهرن ۾ دهشتگردن ۽ بهراڙين ۾ ڌاريلن جو راج قائم ڪري سموري سنڌ کي تباهيءَ ڏانهن ڌڪيو ويو.

سنڌ جي مزاحمتي تحريڪ کي سڀ کان وڏو ذهني ڇڪو اُن وقت لڳو جڏهن 1988ع ۾ اقتدار ماڻڻ کان پوءِ بينظير حڪومت بدعنوانيءَ جي ور چڙهي وئي. 1979ع کان وٺي بينظير مسلسل مزاحمتي تحريڪ جي سڙوڻ طور سنڌي عوام جي اميدن جو مرڪز بڻيل هئي پر اقتداري ڪارگذاريءَ سبب اميد، نااميديءَ ۾ بدلجڻ لڳي. ائين سياسي سماجي تنزلي ۽ منفي تبديليءَ جي تاريخڪ دؤر جو آغاز ٿيو. سوني تي سهاڳو ٿيو جو مزاحمتي قومي ۽ طبقاتي تحريڪ به بدعنوانيءَ جي ور چڙهڻ شروع ٿي وئي. نوي جي ڏهاڪي ۾ سنڌ سياسي عمل کان ڪٽجي سياسي بي عمليءَ جي دؤر ۾ داخل ٿي وئي، جنهن جي نتيجي ۾ اڃ اسان جي سامهون اهو نوجوان نسل آهي جيڪو نه رڳو سياسي شعور کان وانجهيل آهي بلڪ سياست کي پنهنجي عمل سمجهي ٿو. اهو منفي تبديليءَ جو معراج آهي.

تبديليءَ جي چوٿين دؤر جو آغاز ٿئي ٿو. 18 آڪٽوبر 2007ع تي ڪراچيءَ ۾ محترمہ بينظير جي آمد سان. غير سياسي نوجوان نسل هن طرح ڪنهن سياسي اڳواڻ جو عوامي استقبال ٿيندي پهرين ڀيرو ڏٺو سو به اليڪٽرانڪ ميڊيا ذريعي پنهنجي اکين سان ۽ 19 آڪٽوبر تي جڏهن بينظير بي خوف ٿي ڏماڪي ۾ مارجي ويلن جي وارثن ۽ زخمين جي عيادت لاءِ اسپتالن ۽ گهرن جا دورا ڪيا ته سندس مخالف به بي ساختہ سندس همت ۽ بهادريءَ کي داد ڏيڻ لڳا. ائين هڪ ڀيرو وري سڄي سنڌ سياست سان لاڳاپجي وئي. 18 آڪٽوبر کان 27 ڊسمبر تائين 69 ڏينهن ۾ بينظير سنڌ جي ٻارن ٻڌن، عورتن، مردن، نوجوانن سڀني کي والھانہ انداز ۾ سياست جي ڪارزار ۾ آڻي بيهاريو ۽ 27 ڊسمبر 2007ع تي جڏهن بينظير جي موت جي خبر سنڌ تي وڃ جيان ڪڙڪي ته سنڌ بجليءَ جي تار بڻجي سڀ ڪجهه ساڙي پسر ڪري ڇڏيو ۽ ايڏي غم ۽ غصي جي عالم ۾ به سنڌي ماڻهن ڪنهن جي به جان کي ڄاڻي وائي چيهو نه رسايو. هنن ريل گاڏيون ته ساڙيون، پر مسافرن جي خدمت مهمانن جيان ڪئي. اهو سنڌي ماڻهن جي ماڻهپي ۽ لوڪ ڏاڏپ جو معراج هو. پر حڪمرانن جي بدعنواني ڪين بار بار مايوسيءَ جي ڪُن ڏانهن ڌڪي رهي آهي ۽ ڪين ڪو اتساهيندڙ متبادل به نظر نٿو اچي. پر هنن جي اميد زنده آهي، جنهن ڪري هو مثبت تبديلي ۽ اميد جي آواز کي اتساهيندڙ موت ڏين ٿا. تبديليءَ جي تاريخي دؤرن جو جائزو اهو واضح ڪري ٿو اسين مثبت بنيادي تبديليءَ جي دؤر ۾ اڃا هاڻي داخل ٿيا آهيون، جيڪو منطقي طور تي پنهنجو معراج ضرور ماڻيندو.

لينن، مائوزينگ ۽ ڇي گوپرا ويهين صديءَ جا اڳواڻ هئا. جڏهن ته اڄ اسين ايڪهين صديءَ ۾ داخل ٿي چڪا آهيون ۽ هر صدي پنهنجي دؤر جا اڳواڻ پاڻ تخليق ڪندي آهي، جيڪي بلڪل نئي الڳ نوع جا هوندا آهن سنڌي توڙي باقي دنيا ۾ انهن جو اُڀرڻ فطري ۽ اٽل آهي، بلڪ اهڙن اڳواڻن ۽ انقلابن جي اسرڻ جي امڪانن کي رد ڪرڻ، فطرت جي قانونن کي رد ڪرڻ جي مترادف آهي ۽ قوي امڪان اهو ئي آهي ته ويهين صديءَ جيان ايڪهين صدي به هن ئي ڏهاڪي ۾ نئين انقلابي قوتن کي جنم ڏيندي.

ارتقا جي سفر اهو به ثابت ڪري ڇڏيو آهي ته هاڻي قسمت جي ديوي هڪ پيرووري اوڀر تي مهربان ٿي آهي، اڄ اولهه به ان حقيقت کي تسليم ڪرڻ شروع ڪيو آهي ته هاڻي طاقت جا مرڪز چين، هند، لاطيني آمريڪا ۽ آفريڪا ڏانهن تبديل ٿيڻ شروع ٿي چڪا آهن. تڏهن اسان کي اها حقيقت به نه وسارڻ گهرجي ته جڏهن اوڻويهين صدي جي پوئين اڌ ۽ ويهين صديءَ جي ابتدا ۾ سڀئي اکيون تبديلي لاءِ ترقي يافتہ سرمائيدار ملڪن ڏانهن واجهائي رهيون هيون ته بنيادي تبديلي وري سڀ کان پوئتي پيل سرمائيداري ۽ زار شاهيءَ جي ملڪ روس ۾ آئي، جنهن نه رڳو روس پر سموري انسان ذات جي تاريخ بدلائي ڇڏي يقين ڄاڻو ته اهڙي ئي شاندار تاريخي تبديلي سنڌ ۾ رونا ٿي سگهي ٿي.

(روزاني ”ڪاوش“ حيدرآباد، 5 نومبر 2010ع)

## پيپلز پارٽي ۽ ايم ڪيو ايم جو زوال اٿڻ آهي!

”آمريڪا، پاڪستان کي ٽوڙڻ جو فيصلو ڪري چڪو آهي. هو ۽ سندس پارٽي ان ڪم ۾ آمريڪا سان گڏ آهن.“ ذوالفقار مرزا، الطاف حسين جي حوالي سان ان اهم ترين ’راز‘ تان پردو کڻي ٿو جيڪو ڄاڻڻ وارا سالن کان ڄاڻن ٿا.

اوهان جيڪڏهن انٽرنيٽ تي رالف پيٽرس، سيلگ هيٽريس، اينڊريو گيرن مارشل ۽ آمريڪي انٽيليجنس رپورٽن جو جائزو وٺو ته ڪوڙ سارا ثبوت اوهان جي اکين آڏو اچي ويندا. خود پاڪستاني اسٽيبلشمينٽ جي دانشورن جا تجزيا به اوهان کي ٽرپل اي (AAA) الطاف آصف ۽ آمريڪا ڏانهن آڱريون کڻندي نظر ايندا.

الزام تراشين جي بوجاڙ کي پاسي تي رکي سنجيدگيءَ سان حقيقت حال کي سمجهڻ ضروري آهي. هن حقيقت کان ڪوبه انڪار نٿو ڪري سگهي ته اسان اٽارڪي جي دؤر ۾ داخل ٿي چڪا آهيون جتي هر ڪوئي هر قيمت تي پنهنجا مطلب ماڻڻ لاءِ سڀ ليڪا لٽاڙي رهيو آهي. هڪ ٻي پاڙي ول جيان هر سمورو سماج بدبودار ٿي پنهنجي منطقي موت ڏانهن وڌي رهيو آهي. ذوالفقار مرزا کان اڳ، ڊاڪٽر قدير به گذريل مهيني هڪ نجی اردو چينل کي انٽرويو ڏيندي اهو اعتراف ڪري چڪو آهي ته آمريڪي منصوبي مطابق 1915ع تائين هن ملڪ کي ٽڪرن ۾ ورهائڻ جو فيصلو ٿي چڪو آهي جنهن مطابق پنجاب، تاجڪستان وانگر ايتمي هٿيارن تان هٽ کڻي هندستان سان جنگ نه ڪرڻ جو ٺاه (No war pact) ڪندو ۽ ڊاڪٽر قدير جي چواڻي ”اسين ڪميءَ جي رفتار سان نه پر سهي جي رفتار سان ان طرف وڌي رهيا آهيون.“ وڏي سرڪار جي اشيرواد سان مرزا صاحب جي اڇلايل هن ايتڙ ٻر جي اثرن ۽ سببن کي اصل قوتن جي وچ ۾ هلندڙ خانہ جنگيءَ جي پس منظر ۾ پرکڻ جي ضرورت آهي. اهو شايد پهرين ڪرستينا لئمب چيو هيو ته پاڪستان کي ٽرپل اي يعني الله، آرمي ۽ آمريڪا هلائي رهيا آهن جيڪا چوڻي جلد ئي تمام

مشهور ٿي وئي هئي. پر هاڻي لڳي ٿو ته الله کانئن الڳ ٿي ويو آهي جو باقي يعني هڪٻئي تي روز ڌمريا ٿا وٽن. پراڻن پڳ مت يارن جي حقيقي اختلافن جون جڙون سویت يونين جي زوال سان لاڳاپيل آهن. اڄ آمريڪا سرعام پنهنجي اها غلطي ته تسليم ڪري ٿو ته افغانستان مان سویت فوجن جي نڪرڻ ۽ سویت يونين جي ڊهڻ کان پوءِ پاڪستان کي نڌڻڪو ڪري هن غلطي ڪئي هئي. پر هن اها غلطي ڪهڙي سوچ جي پس منظر ۾ ڪئي تنهن تي آمريڪا ڪڏهن به ناهي ڳالهائيو. دراصل آمريڪا جي تڏهوڪي سوچ مطابق پاڪستان پنهنجي اهميت ۽ افاديت وڃائي چڪو هيو ان وقت تائين نه رڳو آمريڪا پر انڊيا به ڪميونزم جي روڪڻ لاءِ پاڪستان جي فرنٽ لائين اسٽيٽ هجڻ واري حيثيت ۽ اهميت کي شدت سان محسوس ٿي ڪيو تڏهن ته 1971ع ۾ مڪمل شڪست جي باوجود باقي پاڪستان کي مستحڪم ٿيڻ جو موقعو فراهم ڪيو ويو. 90 هزار پاڪستاني فوجين جي آزادي ۽ شمله معاهدي کي اڄ تائين پڻي جو ڪرشمو ڄاڻايو پيو وڃي پر حقيقت اها آهي ته بچيل پاڪستان جي استحڪام کي آمريڪا ۽ هندستان پنهنجن مفادن لاءِ ضروري ٿي سمجهيو. سویت يونين جي اتحادي هجڻ جي باوجود به انڊيا، ڪميونزم کان ايترو ئي خوفزدہ هيو جيترو آمريڪا ۽ پاڪستان تڏهن ئي هندستان اندر ۾ اها راءِ عام مقبول ڪرائي وئي ته مستحڪم پاڪستان، هندستان جي مفاد ۾ آهي. جنهن سویت يونين کي ختم ڪرڻ جي دعويدار اسان جي وڏي سرڪار آهي، تنهن جي ختم ٿيڻ کان پوءِ ئي آمريڪا ۽ هندستان ۾ اسان جي وڏي سرڪار جي اهميت، افاديت ۽ ويندي وجود تي ئي سوال اڀرڻ شروع ٿي ويا. افغان مجاهدين جي فوج تيار ڪرڻ وارن کي ان وقت وهم گمان به نه هو ته هو پنهنجي ئي پير تي ڪهاڙو هڻي رهيا آهن. ”پنهنجي وڏي جو نڪو ويڄ نه طبيب.“ 1995ع کان وٺي آمريڪي سي آءِ اي نئين ايجنڊا تي ڪم ڪرڻ شروع ڪيو. جڏهن کيس يقين ٿي ويو ته هاڻي نئين ورلڊ آرڊر ۾ هندستان اهم ترين اتحادي ۽ اسٽريٽجڪ پارٽنر بڻجڻ لاءِ تيار آهي تڏهن آمريڪا ۽ ڪئناڊا جون ٽئڪ ٽينڪس ۽ پاليسي ساز ادارا، نوان نوان پاليسي پيپر ۽ نقشا منظر عام تي آڻڻ لڳا. ڪاغذي ڪاررواين کان اڳتي وڌندي کين سڀ کان وڏي ڪاميابي ان وقت حاصل ٿي جڏهن مشرف پنهنجي اقتدار خاطر آمريڪا جي نئين ايجنڊا کي عملي جامو پهراڻڻ لاءِ راضي ٿي ويو. ذوالفقار مرزا، الطاف حسين طرفان 2001ع ۾ ٿوڻي پليئر کي لکيل جنهن خط جو حوالو ڏئي ٿو سو ان ئي آمريڪي ايجنڊا تي عمل ڪرڻ جو اشارو هيو. آمريڪي



ايجنڊا تي ته اڄ هر ڪوئي ڳالهائي ٿو پر مشرف - الطاف محوَر جي ڪهڙي  
ايجنڊا هئي ۽ آهي ان تي کلي ڳالهائڻ کان لنوايو پيو وڃي.

آخر پاڪستان ٽوڙڻ جي خدمت سرانجام ڏيڻ جي انعام ۾ الطاف حسين  
۽ سندس پارٽي، آمريڪي آفائڻ کان ڪهڙو انعام حاصل ڪرڻ تي چاهي؟  
ڳالهه بلڪل پڌري پٽ پئي آهي. هو پاڪستان ٽوڙڻ جي صلي ۾ سنڌ ۽  
بلوچستان جي ڌرتيءَ جو هڪ حصو ڪراچيءَ کان گوادر تائين حاصل ڪرڻ  
لاءِ سرگردان آهن. اهو مقصد ماڻڻ لاءِ مشرف ۽ الطاف حسين انتهائي  
چالاڪيءَ سان ٻئي ايجنڊا يعني پاڪستان ٽوڙڻ جي آمريڪي ايجنڊا ۽ سنڌ  
بلوچستان کي ورهائي مهاجرستان جي قيام جي پنهنجي ايجنڊا تي ڪم  
ڪرڻ شروع ڪيو جنهن لاءِ گهڻ رخي منصوبابندي ڪئي وئي. ڪنهن به  
رياست کي ختم ڪرڻ لاءِ پهريون قدم هوندو آهي سندس سلامتي جي ادارن  
کي تباهه ڪرڻ. مشرف دؤر ۾ پهريون ڀيرو نجي چينلن کي اها آزادي ڏني وئي  
ته هو فوج، آءِ ايس آءِ ۽ ٻين ادارن تي کلي عام تنقيد ڪن ۽ سندن احتساب  
ڪن! ٻئي طرف وري عسڪريت پسندن جا خودڪش اسڪواڊ تيار ڪيا ويا  
جن جو خاص نشانو خود عسڪري ادارا هئا. پوليس چوڪين، جاسوسي ادارن  
جي آفيسن، آرمي، ايئر فورس ۽ نيوي جي اڏن تي حملا، بلوچ علحدگي پسندن  
يا ملڪ دشمن سنڌين ته ڪونه ڪيا آهن ته پوءِ اهي ڪارناما ڪير سرانجام  
ڏئي رهيو آهي؟ اڄ هر ڪوئي تسليم ڪري ٿو ته اهو جنرل مشرف جي پاليسين  
جو ئي تباهه ڪن نتيجو آهي. 12 مئي 2007ع تي مشرف واشگاف لفظن ۾  
اعلان ڪيو ته سندس طاقت جو سرچشمو اير ڪيو اير آهي ڇو ته مشرف،  
هندستان سان ڪراچي بدلي ڪشمير جو سودو ڪري عسڪري قيادت کي  
چيڙائي ڇڏيو هو. ان ڪري ئي مارچ ۾ کيس لانگ مارچ ڪرائي سندس ڇڏي  
ڪرڻ جو بندوبست ڪيو ويو. اهو ئي سبب هيو جو هندستان، مشرف خلاف  
هليل وڪيل تحريڪ تي سخت پريشان ٿي ويو ۽ من موهن سنگهه پنهنجي  
پريشانيءَ جو اظهار هنن لفظن ۾ ڪيو ته مشرف سان ڪشمير تي ٺاهه تي  
چڪو هيو فقط اعلان ڪرڻ باقي هيو. اها حقيقت به اڄ ڪنهن کان ڳجهي  
ناهي. ۽ خصوصاً ڳجهن ادارن کان ته الذوالفقار جي انت کان پوءِ هندستان، اير  
ڪيو اير ڏانهن دوستيءَ جو هٿ وڌايو جنهن جي آجيان الطاف ان بيان سان  
ڪئي ته هندستان جو ورهاڱو تاريخي غلطي هئي جڏهن جي. اير. سيد چيو ته  
”مون پاڪستان ٺاهڻ ۾ وڏو ڪردار ادا ڪري پنهنجي زندگيءَ جو سڀ کان وڏو  
ڏوهه ڪيو“. تڏهن کيس غدار ملڪ دشمن ۽ ڪافر قرار ڏنو ويو پر اير ڪيو

ايم ۽ الطاف حسين کي اڄ به محب وطن هجڻ جا سر تيفڪيت عطا ڪيا پيا وڃن. واه ٽي رنگي تنهنجا رنگ!

سنڌيءَ ۾ پهاڪو آهي ته ”سيائو ڪانءُ به تنگو ڦاسي.“ ان پهاڪي جي مصداق الطاف حسين، پاڪستان توڻي آمريڪا جي طاقتور ادارن جو اعتبار وڃائي ويٺو آهي، جنهن ڪري ئي برطانيا سرڪار عمران فاروق جي قتل جو نوٽس سندس ڳچي ۾ وجهي آهستي آهستي ڇڪي رهي آهي. عمران فاروق جي مڃتا ڦاٽلن جي برطانيا ۽ پاڪستان جي سرزمين تي گرفتاري، سندن اقبال جرم ۽ الطاف حسين جي احڪامن تي عمل ڪرڻ جي اعتراض جي ڪهاڻي، الطاف حسين جي روپوشي ۽ ڏکڻ آفريڪا ڏانهن فرار ٿيندي هيٿرو ايئر پورٽ تي گرفتار ٿيڻ جون سنسني خيز خبرون، انهن خبرن تي به ٽي ڏينهن ايم ڪيو ايم، پاڪستاني ميڊيا ۽ برطانوي ادارن جي مڪمل خاموشي ۽ پوءِ رحمان ملڪ ۽ برطانوي ڪمشنر ايڊم ٿامسن جي ترديد، سڀ بي بنياد آهن يا ڪنهن رٿابنديءَ جو حصو؟ دراصل الطاف حسين ۽ ايم ڪيو ايم جي انت جو اسڪرپٽ لکجي چڪو آهي، ڪراچي جي صورتحال تي سپريم ڪورٽ جو ازخود نوٽيس، 29 آگسٽ کان ڪراچيءَ ۾ ان ڪيس جي سماعت جو فيصلو عمران فاروق ڪيس جو اوچتو ڪلي وڃڻ، انڊين ويب سائيٽ ۽ لنڊن پوسٽ ۾ الطاف جي گرفتاريءَ جي 27 آگسٽ تي پڌرائي ۽ 28 آگسٽ تي ذوالفقار مرزا جو اڇلايل انٽرم بر ان ئي اسڪرپٽ جا باب آهن. مرزا صاحب جي پريس ڪانفرنس جو سڌو نشانو ته ايم ڪيو ايم هئي پر اڻ سڌي ريت سندس تيرن جو شڪار ته پيپلز پارٽي ۽ سندس محسن آصف زرداري به بڻجي رهيا هئا. ايم ڪيو ايم سان اقتدار خاطر هر قسم جي مفاهمت آخر ڪنهن جي نام نهاد مجبوري آهي؟ رحمان ملڪ ۽ بابر اعواڻ ڪنهن جا لاڏڻا آهن؟ ڪنهن کين ايڏو باختيار بنايو آهي جو هڪڙو رات پيٽ ۾ سنڌ کي ورهائڻ جو اعلان ٿو ڪري ۽ ٻيو مسلسل پاڪستان سان گڏ سنڌ کي ورهائڻ جي منصوبي تي ثابت قدميءَ سان عمل پيرا قوتن جي پٺڀرائي پيو ڪري؟ رحمان ملڪ کي سنڌ مان سينيٽر چونڊرائڻ جو سونهري ڪارنامو سنڌ بچايو ڪميٽي جي اڳواڻن ته ڪونه سرانجام ڏنو آهي جن جي مٿان مرزا صاحب بنا ڪنهن اشتعال جي تنقيدن جا تير وسائي رهيو آهي ۽ اها به سموري تنقيد سنڌيءَ جي ان پهاڪي مثل آهي ته ”مينهن، ڳئون کي ٿي چئي ته هل ٽي پچ ڪاري“ بابر اعواڻ ۽ رحمان ملڪ سان گڏ ساڍا ٽي سال اقتدار جا مزا ماڻڻ کانپوءِ ڊاڪٽر صاحب کي جڏهن سنڌ ماءُ جو درد دل ۾ جاڳي پيو ته سندس جگري يار به چئي ڏنو ته ”ڪاڪي تير ديڪا جو ڪمينگاه ڪي طرف تو دوستون سي ملاقات هو گئي“

اوهين عوام کي دوکو ڏيندا ته دل گهريا اوهان کي دوکو چو نه ڏيندا. عوام ته وري به اوهان کي معاف ڪري سگهي ٿو پر تاريخ ڪڏهن معاف ناهي ڪندي تاريخ ته صدين جا حساب ڪتاب به چڪتو ڪندي آهي. سنڌي ماڻهن جي بي پناهه محبت جي جيڪا موت پيپلز پارٽيءَ ڏني آهي تنهن جو ليکڪو چوڪو ته کيس ڏيڻو ئي پوندو. اڃا ته شروعات آهي. آگسٽ مهيني جي اندر ئي پيپلز پارٽيءَ جي قيادت کي هي ٻيو ذهني صدمو رسيو آهي. جڏهن ته سنڌي ماڻهن کي تڏهن کان صدمو رسندا ٿا رهن جڏهن پهريون ڀيرو پيپلز پارٽيءَ اقتدار خاطر وڳوڙي قوتن آڏو هٿيار ڦٽا ڪيا ۽ سنڌ کي به لساني صوبو قرار ڏنو. سنڌ جي وحدت تي وارڪندڙ گورنر جي طاقت جون جڙون به ته ان به لساني صوبي جي مفاهمتي معاهدي ۾ ڪتل آهن جيڪو پيپلز پارٽيءَ پنهنجي پهرين دؤر اقتدار ۾ سنڌ جي ڳچيءَ ۾ وڌو. اڃا اهو نوڙ چڪجي سنڌ جو ساڻه گهڻي رهيو آهي ۽ اڃا به پيپلز پارٽي ساڳي روايت قائم رکندي ثابت قدميءَ سان مفاهمتي معاهدي تي قائم دائر آهي. اردو جي پهاڪي مصداق ته، ”هر تو صنم ڊوبين گي ته مين بهي لي ڊوبين گي.“ پيپلز پارٽي به ايم ڪيو ايم سان گڏجي ٻڏڻ جي خودڪش راهه تي هلڻ جو فيصلو ڪري ڇڏيو آهي. ”رب رسي مت ڪسي!“

ڪنهن به فيصلي لاءِ وقت جي چونڊ وڏي اهميت رکي ٿي. اسان کي اهو ڪڏهن به نه وسارڻ گهرجي ته مرزا صاحب استعيفيٰ ان وقت ڪونه ڏني جڏهن پيپلز پارٽي جي مرڪزي قيادت ايم ڪيو ايم جي آڏو گوڏا کوڙيندي سنڌ جي ورهاڱي جو اعلان ڪيو. تڏهن ته مرزا صاحب اسان کي محترم ظفر علي شاهه، سسٽي پليجو ۽ پيپلز پارٽيءَ جي انهن اڳواڻن سان گڏ بيٺل به نظر نه آيو جن انهي سنڌ دشمن مفاهمتي معاهدي سان کلي عام اختلاف راءِ جو اظهار ڪيو. اڻو هو هڙتال جو سڏ ڏيندڙ قومپرست اڳواڻن تي ميجر جي پيو ۽ 13 آگسٽ جي تاريخي هڙتال کي ناڪام ڪرائڻ لاءِ پيپلز پارٽيءَ جي سخت گير لابيءَ سان گڏ سندرا ٻڌي بيهي رهيو! مرزا صاحب استعيفيٰ جو فيصلو ان وقت ڪيو جڏهن رحمان ملڪ، لياري آپريشن شروع ڪرايو. رحمان ملڪ جي نگرانيءَ هيٺ ٿيندڙ ڪوبه آپريشن ڪيترو سنڌ دوست ۽ عوام دوست ٿي سگهي ٿو اهو هر ڪوئي چڱي ريت سمجهي سگهي ٿو. تنهنڪري مرزا صاحب جڏهن پنهنجي ۽ سنڌ جي ڏڪندڙ رڳ تي هٿ رکيو ته درد هر دل محسوس ڪيو ۽ ايم ڪيو ايم تي اهڙو سنڌاڻو وار برابر جان جوکي ۾ وجهڻ کان گهٽ ڪونهي. تنهن ڪري سڄي سنڌ کيس داد به ڏيئي ٿي ۽ فرياد به ڪري ٿي ۽ ميار به ڏي ٿي.

23 سيپٽمبر 2001ع تي الطاف حسين جو تڏهوڪي برطانوي وزيراعظم توني بليئر ڏانهن لکيل خط، هاڻي بي بي سي لنڊن، نا قابل ترديد ثبوت طور پنهنجي ويب سائيٽ تي رکي ڇڏيو آهي، جنهن ۾ محترم نجر سيني جي چواڻي الطاف حسين، برطانيا معرفت آمريڪا کي پيغام موڪليو ته هو ۽ سندس پارٽي دهشتگردي خلاف جنگ جي حمايت ۾ نه رڳو لکين ماڻهو ڪراچي جي رستن تي آڻي سگهن ٿا بلڪه سڄي سنڌ ۽ سڄي ملڪ کان علاوه افغانستان ۾ به خدمت خلق جي بهاني برطانيا ۽ آمريڪا لاءِ جاسوسي جا فرض سرانجام ڏئي سگهن ٿا ۽ هنن مشرف دؤر جي انت تائين اهي فرض بخوبي انجام ڏنا، پر بش، مشرف لابي جي زوال کانپوءِ اهو به طرفو تعاون، غير متوازن بڻجي ويو آهي. ايترو وسيع تعاون آمريڪا ۽ پاڪستان جي اسٽيلشمينٽ جي گڏيل سهڪار سان ئي ممڪن هيو پر اوياما جي آمد سان اهو سهڪار آهستي آهستي ڇڪتاڻ طرف وڌڻ لڳو جنهن ڪري اهي سڀ همراھ ٻئي ڌڻ ۾ ڦاسي پيا آهن. جيڪي گڏيل سهڪار جا شاهڪار هئا، هاڻي اسپرنگ جي ٻن ڇيڙن جيان هر ڪوئي کين پنهنجي طرف ڇڪي رهيو آهي ۽ هواسپرنگ تي ويٺل مکين جيان ڪڏهن هيڏي ته ڪڏهن هوڏي تي ٻنهي کي راضي رکڻ جي گورک ڏنڌي ۾ ڦاسي پيا آهن. الطاف ڀائي کي آمريڪا جي نيت تي شڪ ته تڏهن به پيو هوندو جڏهن آمريڪا جي مشهور پاليسي ساز دانشور سيلگ هٽريسن پنهنجي پاليسي پيپر ۾ ايم ڪيو ايم کي ڪابه اهميت نه ڏني. مستقبل جي ممڪن آمريڪي حڪمت عملي کي سمجهڻ لاءِ سيلگ هٽريسن جي ان پيپر جو مطالعو بيحد اهم آهي، جيڪو هن 2008ع ۾ آمريڪي سرڪار آڏو پيش ڪيو آهي. آمريڪي سرڪار جي به اعتبار جي ڏور ان وقت ضرور ڪمزور ٿي هوندي جڏهن الطاف ڀائي، عافيه صديقي جي حق ۾ آواز اٿاريندي لکين ماڻهو ڪراچي ۽ جي رستن تي آندا. اهو ڪو اتفاق ڪونهي ته جنهن وقت ذوالفقار مرزا ايم ڪيو ايم کي وڏي واڪ دهشتگرد تنظيم قرار ڏئي ٿو ان وقت الطاف ڀائي جي روپوش ٿي فرار ٿيڻ دوران گرفتاري جي خبر لنڊن پوسٽ شايع ڪري ٿي ۽ ڇا ۱۰ ربه اتفاق ٿي سگهي ٿو ته هيڏانهن مرزا صاحب خط جو حوالو ڏئي ٿو ۽ هوڏانهن بي بي سي لنڊن ڏهن سالن کان پوءِ اهو خط پنهنجي ويب سائيٽ تي رکي ٿي. آخر پنهنجي ئي جاسوس کي پڌرو ڪرڻ ۽ سوڙهو ڪرڻ جو ڇا مطلب آهي؟

هن خطي ۾ هاڻ باهمي ڇڪتاڻ ۽ خانہ جنگيءَ جو خطرناڪ ميدان تيار ٿي چڪو آهي، جتي سنڌ ۽ سنڌو ماڻھو جو سمورو عوام جذب جي ٻن پڙن وچ ۾ پيسجي رهيو آهي ۽ سندن ڪو ڏئي سائين به ڪونهي. بدقسمتيءَ سان سنڌ

جي قومپرست قيادت به بار بار ملندڙ تاريخي موقعن کي هر ڀيري ضايع ڪري ٿي ڇڏي جنهن ڪري اسان جو عوام ۽ قومي ڪارڪن به اميدوڀاس سان پنهنجن اڳواڻن ڏانهن پيا ڏسن ۽ سوچن ته ”ڪاڏي منهن مريم جو ڪاڏي ٽنڊو الهيارا“

سياسي منظر تي چانيل قوتن جو جڏهن جائزو وٺجي ٿو ته مايوسيءَ جو ئي منهن ڏسڻو پوي ٿو پر معروضي حالتن جون حقيقتون اسان کي مايوسيءَ جي ڌٻڻ مان ڪڍي ٿيون اچن. سنڌي ماڻهن جي لوڪ ڏاهپ، اڄ اهو معراج ماڻي چڪي آهي جو نه ته ڪو ڪين بيوقوف بڻائي ٿو سگهي ۽ نه ئي ڪنهن سحر جي چڪيءَ ۾ پيسِي پنهنجو ٻڌو ٻانهو بڻائي ٿو سگهجي. باقي داداگيري ۽ دهشتگرديءَ آڏو ته هنن ڪڏهن به هٿيار ڦٽا ناهن ڪيا. سنڌ جي لوڪ ڏاهپ هاڻ معراج جي ان منزل تي پهچي چڪي آهي، جتي مقامي ته ڇا ٻين الاقوامي اسٽيبلشمينٽ به کيس مات نه ٿي ڏئي سگهي. هاڻي سڀني کي سنڌي ماڻهن سان به ڪي مفاهمتي معاهدا ڪرڻا پوندا. تڏهن ته آمريڪي ڪانگريس جو ميمبر محترم شرمئن وائس آف آمريڪا تان سنڌي ٻوليءَ ۾ پروگرام نشر ڪرڻ جي حق ۾ دليل ڏيندي چوي ٿو ته، ”اسان کي سنڌ سان سنڌي ٻوليءَ ۾ ڳالهائڻو پوندو.“

## سنڌ، ايڪتا ۽ ثقافت جو سنگم ڪري ٿي

”سنڌ، گهوڙن ۽ گڏهن هڪٿڙ وارن جي تهذيب آهي.“ پاڪستان جو پهريون وزيراعظم اعلان ڪري ٿو! سنڌ جي تهذيب ۽ ثقافت تي ايڏي خطرناڪ چٽر ۽ حملي جو مثال ان کان اڳ ڪڏهن به نٿو ملي. سنڌ جي سڀ کان تعليم يافته، ترقي يافته ۽ شهري طبقي کي شعوري ڪوشش سان سنڌ مان بي دخل ڪري، سنڌ کي ڳوٺاڻي سنڌ ۾ تبديل ڪيو ويو ۽ وڏا شهر ڪراچي، حيدرآباد، سکر ۽ ميرپورخاص هندستانين حوالي ڪيا ويا. معاملي جي تهه تائين پهچڻ لاءِ اهو سمجهڻ بيحد ضروري آهي ته ڪين سنڌ جي تهذيب ۽ ثقافت تي ايڏي چٽر چوهي؟ سندن ان چٽر جو هڪ تاريخي پس منظر هيو.

انگريز حاڪمن جڏهن محسوس ڪيو ته آزاديءَ جي تحريڪ، سندن حاڪميت جو انت آڻي سگهي ٿي تڏهن هنن ”ورهايو ۽ راج ڪيو“ جي پاليسي تحت هندستان جي سمورين رياستن ۾ مذهبي منافرت جو ٻج چٽڻ شروع ڪيو جنهن جي شروعات بنگال مان ڪئي وئي. پهريون ڀيرو 1905ع ۾ مذهبي بنيادن تي بنگال جو ورهاڱو ڪيو ويو. اهو بنگال جي قومي وجود تي ڪاري وار هيو جنهن جا سور هواج به سيڪي رهيو آهي ۽ ايڪي لاءِ واجهائي رهيو آهي. سنڌ جي ايڪي تي پهريون وڏو وار ڀڳت ڪنورام جي شهادت ذريعي ڪيو ويو ان کانپوءِ مسجد منزل گاهه ذريعي مذهبي فسادن ڦهلائڻ جي ڪوشش ڪئي وئي جنهن کي حرن جي پيشوا ۽ انگريز حاڪميت کي للڪاريندڙ پير صيغت الله سورهيه بادشاهه ناڪام بڻائڻ ۾ اهم ڪردار ادا ڪيو. 1943ع ۾ ايڪي ۽ آزاديءَ جي علمبردار ٻنهي اڳواڻن پير صيغت الله ۽ الله بخش سومري کي شهيد ڪرائي سنڌ ۾ نفرت جي سياست کي هٿي وٺرائي وئي. پر هزار ڪوششن جي باوجود به سنڌ ماڻهپي ۽ مهذبپي کي الوداع ڪرڻ کان انڪار ڪيو. 1946-47ع ۾ جڏهن سڄو هندستان ۽ خصوصاً پنجاب ۽ بنگال مذهبي فسادن جي ور چڙهي ويا تڏهن سنڌ ۾ مسلم ليگ جو پايو وجهندڙ سائين جي. ايم. سيد مذهبي منافرت واري سياست کان الڳ ٿي سنڌ

جي قومي سياست جا بنياد وجهڻ شروع ڪيا. جڏهن بينگال ۽ پنجاب ۾ مظلوم انسانن کي مذهب جي نالي ۾ ڪُٺو پئي ويو ۽ ڌرتيءَ جي ڌيئرن جون عصمتون لٽيون پئي ويون تڏهن سنڌ ۾ سائين جي ايمر سيد، ڪامريڊ حيدر بخش جتوئي ۽ ٻيا انسان دوست اڳواڻ سنڌ جي ايڪتا لاءِ سرگردان رهيا. اهو سنڌي قوم جي فھر فراسٽ، انسانيت ۽ مهذبپي جو اعليٰ مثال هيو جو جنونيت ۽ وحشيانيت جي اهڙي دؤر ۾ به سنڌ ۾ مڪمل امن امان رهيو. اهوئي سبب هيو جو سنڌ مان 1947ع ۾ ورهاڱي وقت ڪابه وڏي لڏ پلاڻ نه ٿي.

آخرڪار کين پاڻ کي ”مڙسي“ ڪرڻي پئي ۽ پوءِ ڪراچيءَ ۾ منظم منصوبه بندي سان 1948ع ۾ رياستي مشينري سنڌي ماڻهن مٿان حملہ آور ٿي. سندن حيرت جي حد ٿي نه رهي جڏهن سنڌ جو مسلم ليگي وزيراعليٰ ايوب ڪهڙو سائين ان سازش ۾ شريڪ ٿيڻ بدران بذات خود پنهنجي هموطنن جي حفاظت لاءِ ميدان ۾ لهي پيو ۽ هن سنڌ مان سنڌين جي لڏ پلاڻ بدران هندستان مان سنڌ ۾ ايندڙ ترينن جي آمد کي روڪڻ ۽ سنڌ ۾ وڌيڪ آبادڪاري بند ڪرڻ جو مطالبو ڪيو. جنهن جي پاداش ۾ کيس وزارت اعليٰ تان هٽايو ويو. پاڪستان جي پهرين وزيراعظم کان پرويز مشرف تائين اهڙن سڀني هندستاني حاڪمن کي سنڌي ماڻهو سست، ڪاهل ۽ نااهل ان ڪري نظر ايندا آهن جو هنن ڪڏهن به سندن هٿن ۾ رانديڪو بڻجي بنگال ۽ پنجاب جيان رات جي راند ناهي ڪئي. کين چڙ آهي ته هي گهوڙا ۽ گڏهر هڪٻئي وارا سنڌي ماڻهو محبتن جا امين ڇو آهن! انسانيت جا علمبردار ڇو آهن!! عظيم تهذيب جا وارث ڇو آهن!!!

سندن اها تاريخي چڙ، مختلف وقتن تي چتر جي روپ ۾ ظاهر ٿيندي رهندي آهي ۽ سدائين سنڌي ماڻهن ان چتر جو جواب به پتر سان ڏيڻ بدران مهذب دليل ۽ عمل سان ڏنو آهي. باباءِ سنڌ ”جام محبت“ آڇيو ۽ جي ايمر سيد ”سنڌي ڪلچر“ جهڙي تاريخي ڪتاب سان سنڌ جي ثقافت جا بڻ بڻياد واضح ڪيا ۽ شيخ اياز وري ”جُت لُڪَ لڳي، جت اڪ تپن سو ديس مسافر منهنجو ڙي“ جهڙي شاعري ڪري کين بتايو ته سنڌي ماڻهن کي جتي موهن جي دڙي جهڙي تاريخي تهذيب جي وارث هجڻ تي فخر آهي اتي سنڌ جي گرمين، سردين، پهڙن، صحرائن، وڻن ٻوٽن، پکين، پڪڻن، اٺن، گڏهن ۽ گهوڙن سان به پيار آهي. هو ڇا ڄاڻن ته گهوڙن ۽ گهوٽن کي لطيف جي سنڌ ڪيئن ياد ڪندي آهي:

گهوڙن ۽ گهوٽن جيئن ٿورا ڏينهن ٿا،

ڪڏهن منجهه ڪوٽن، ڪڏهن راهي رڻ جا!

گذريل سال 2009ع ۾ جڏهن صدر پاڪستان تي سڌي توپي پائڻ سبب چتر ڪئي وئي ته سنڌي ماڻهن ان جو جواب به قومي گيتن، ٽوپين، اجرڪن ۽ مهذب دليلن سان ڏنو. هن پيري سنڌي ماڻهن جي ٻڌي ۽ ايڪتا سندن حواس خطا ڪري ڇڏيا ۽ پهريون ڀيرو هنن پسپائي اختيار ڪئي. ايئن اڳ ڪڏهن نه ٿيو جو حاڪمن کي محڪومن آڏو ڪنڌ جهڪائڻو پيو هجي ۽ معافيون تلافيون ۽ وضاحتون پيش ڪرڻ جي نوبت آئي هجي. کين شايد پهريون ڀيرو خبر پئي ته هي اٺ، گهوڙا ۽ گڏه هڪلڻ وارا سنڌي هاڻي ڀرنت ۽ اليڪٽرانڪ ميڊيا جا مالڪ ٿي ويا آهن ۽ جڏهن سنڌي ثقافتي ڏينهن ملهائڻ جو اعلان ٿيو ته سندن ڪي سنڌ جو سڏ سمجهي نه رڳو سنڌ جي سنڌين ورنابو پر هند، سميت سموري دنيا ۾ تڙيل پڪڙيل سنڌين به سنڌ جي ان سڏ جي سني موت ڏني. سنڌي قوم جي ورهاڱي کانپوءِ هي پهريون موقعو هيو جو سڄي دنيا جا سنڌي هڪٻئي سان هر ڪلام ٿيا. هيءَ ورهاڱي جي انت جي ابتدائي نشاني آهي. تاريخ ۾ جڏهن به ڪا وڏي ڪيفيتي تبديلي ايندي آهي ته ان جون ابتدائي نشانين ايئن ئي بظاهر معمولي ۽ غير اهم انداز ۾ ظاهر ٿينديون آهن. 6 ڊسمبر 2009ع تي نئين سفر جي ابتدا ٿي. قومي ٻڌي ۽ ايڪتا جي سفر جي ابتدائي سموري سال دوران سنڌي تي وي چينلن جي وچ ۾ چٽا پيٽي جي ٻوڙ ۾ به مثبت رنگ وڌيڪ نمايان رهيو. هڪ چينل جيڪڏهن سنڌي توپي ۽ سنڌو درياهه جا ڏهاڙا ملهائڻ جي ابتدا ڪئي ته ٻئي چينل وري پاڻي ڪانفرنس ۽ قبائلي جهيڙن خلاف ڪانفرنس ڪري حقيقي سنڌ ايجنڊا کي اڳتي وڌايو. ٻوڙ جي آفت وقت به سڀني پنهنجي وت وس آهر قوم جو پرجهلڻو ٿيڻ ۾ پنهنجو ڪردار ادا ڪيو. سنڌ جي سمورين سياسي، سماجي ۽ ادبي تنظيمن به سهڻ ۽ رواداريءَ جو ڀرپور مظاهرو ڪندي هر سڏ جي مثبت موت ڏني. پر پوءِ پيپلز پارٽيءَ کي الائي ڪهڙو اچي پور پيو جو اڃانڪ پنج ڊسمبر بدران 4 ڊسمبر تي سنڌي ثقافتي ڏهاڙو ملهائڻ جو اعلان ڪيو. اڄ تائين اها وضاحت پيش ڪرڻ جي تڪليف ڪنهن به نه ڪئي آهي ته آخر ايئن ڪرڻ جي ضرورت ڇو پيش آئي. عوامي سياسي قوتون جڏهن به ڪا پيش قدمي ڪنديون آهن ته ان لاءِ واضح جواز به پيش ڪنديون آهن پر جڏهن ڪي آمر قوتون، عوامي مفادن خلاف ڪا واردات ڪنديون آهن ته اهي رات جي پيٽ ۾ منصوبا جوڙينديون آهن ۽ اجايا ابهام پيدا ڪنديون آهن. پاڪستان پيپلز پارٽيءَ جو اهو الميور هيو آهي ته اها عوامي طاقت جي زور تي جڏهن به اقتدار ۾ ايندي آهي ته اقتدار ۾ رهڻ لاءِ عوام تي پاڻ بدران آمرانه قوتن تي پاڻ شروع ڪندي آهي جنهن ڪري اقتدار ۾ اچڻ کانپوءِ تيزيءَ سان عوامي حمايت کان



محروم ٿي آمراڻه قوتن جي سازشن جو ڪاڄ بڻجي ويندي آهي. 30 نومبر تي پنهنجي وجود جا 43 سال پورا ڪرڻ کانپوءِ به اها پنهنجي غلطي مان سڪڻ لاءِ تيار ناهي. سندس الميو اهو به آهي ته پنهنجي وجود ۾ اچڻ کان وٺي پاڪستان جي مظلوم قومن جي قومي جدوجهدن کي ڪچلڻ ۾ پيپلز پارٽي هراول سياسي دستي جو ڪردار ادا ڪندي رهي آهي. بنگال تي فوج ڪشيءَ وقت پ پ ڪنهن سان گڏ بيٺي هئي؟ بلوچن ۽ پختونن جون چونڊيل حڪومتون ڏاهي، بلوچن تي فوج ڪشي جا حڪم ڪنهن جاري ڪيا هئا؟ سنڌ جي قومي ۽ طبقاتي تحريڪن کي ستر جي ڏهاڪي ۾ ڪچلڻ لاءِ ڪير ذميوار هيو؟ اسي ۽ نوي جي ڏهاڪن ۾ جڏهن به پيپلز پارٽيءَ کي اقتدار مليو ته ڇا هن ڪرائيم ۽ ڪرپشن کي چوٽ چاڙهڻ ۾ پنهنجي وسان گهٽايو؟ ۽ هاڻ به ته اها ساڳين ئي منفي روايتن کي برقرار رکيو اچي. سنڌ جي قومي اتفاق راءِ جي جنهن شاخ تي ويهي پيپلز پارٽي اقتدار جا مڙا ماڻي رهي آهي اها ندانيءَ ۾ ان ئي شاخ کي اڇ وڌي رهي آهي!

پلو ٿئي سنڌ جي اجتماعي قومي ۽ سياسي شعور جو جنهن نفاق جي ڌٻڻ ۾ قاسم بدران اتان به اتفاق جون راهون ڳولي ڪڍيون آهن جنهن ڪري سنڌ، ايڪتا ۽ ثقافت جو سنگم ڪري رهي آهي. پر هن وقت ضرورت ان ڳالهه جي آهي ته سمورا سياسي، سماجي، ادبي ۽ صحافتي حلقا پنهنجا ننڍڙا ننڍڙا گروهه مفاد ۽ وڏيون وڏيون انائون سنڌ تان قربان ڪري پنهنجي وڏ ماڻهپي جو مظاهرو ڪن ۽ هر سال ڊسمبر جي پهرين آچر تي اجتماعي طور سنڌ جي ايڪتا ۽ ثقافت جو قومي ڏهاڙو ملهائڻ جو اعلان ڪن. پاڻ پڌاڻ سان ڪنهن کي ڪجهه ڪونه ملندو سواءِ خوري جي. محنت ڪنهن جي به رائيگان نه ويندي آهي. ڪيوهر ڪنهن جو سڃايو ٿيندو آهي. ڪنهن جو سوڀر ته ڪنهن جو دير سان. جيڪڏهن پنهنجو پاڻ تي اعتماد آهي ته پنهنجا ڪارناما ڳڻائڻ جي ڪا ضرورت ناهي بلڪه پنهنجو ڪيو به ٻئي جي نالي ڪندا ته وارا ئي نيارا ٿي ويندا. ڪهڙي پراڻي ٿيندي جي هر ڪوئي چوي ته هي اسان جو نه پر سنڌ جو سڏ آهي. سنڌ ته امڙ آهي، اها پنهنجن نڪمن پتن کي به ڪارائيندي آهي پوءِ ڇا اها پنهنجن ڪمائو پتن کي نڌڻ ڪو چڏي ڏيندي

وڏو فرض سڀ کان وڏي جو هوندو آهي. ڪالهه جڏهن مٿس سنڌي توپي پائڻ تي چٽر ٿي ته سڄي سنڌ ساڻس ٻانهن بيلي ٿي بيٺي پراڇ هي ڇا ٿي رهيو آهي؟ ڪٿي ايئن نه ٿئي ته سنڌ کيس طعنو ڏئي ته ”جنين ڪاڻ مياس، سي ڪلهي ڪانڌي نه ٿيا؟“

## ايڪتا ڏينهن کانپوءِ

”ايءُ پڻ چڱو ڪم ۾ اوکو پيو فهم، جنهن سان پسجي پرينءَ کي.“  
 سنڌ سميت سموري انسان ذات جي رهبري ڪندڙ شاعر شاهه لطيف  
 اسان کي مستقبل جي پنڌ جا گس ڏسي ٿو. ننڍين ڪاميابين تي وڏا جشن  
 ملهائڻ سان وقتي طرح ته روح کي راحت ملي سگهي ٿي پر سورن جو ڪو  
 سدباب نٿو ٿي سگهي. بلاشڪ! شڪستن جي چٽڪ اڻ کٽ سلسلي جو انت  
 آئيندڙ کان ننڍڙي ڪاميابي ڪا معمولي ڳالهه ناهي هوندي پر ان تي فقط  
 خوش ٿي ويهي رهڻ ناڪامين جي هڪ نئين سلسلي کي جنم ڏئي سگهي ٿي.  
 سڀ سنڌو واري سنڌ جي شڪستن ۽ شهادتن جو سلسلو مهاپارت جي  
 جنگ کان شروع ٿيو ۽ سنڌ کي پٺ ۾ چروهي واري سياست جا پيرا به. سنڌو  
 راج جئدرت کي ان وقت پٺ ۾ چروهي ماريو ويو جڏهن هونئن جي خوشيءَ  
 ۾ زهر لاهي بي فڪر ٿي بيٺو. اهو ڏينهن، هي ڏينهن، سنڌ وري پنهنجي اها  
 عظمت نه ماڻي سگهي آهي. بار بار سندس پٺ ۾ چرو لڳندو رهيو آهي. ڪڏهن  
 راجا ٿي درٻارن ۾ ته ڪڏهن ميرن جي صاحبي ۾ اڃ به اهو سلسلو جاري آهي  
 پوءِ آبيشاهي راج هجي يا عوامي راج.

ايڏا ڌوڪا سهي ۽ ايڏا ڌڪ پوڳي سنڌ اڃان منزل تي پهچي وئي آهي جو  
 هاڻ هوءَ ڌوڪي جي هر ديوار کي ڏاهي سگهي ٿي ۽ پٺ ۾ ٿيندڙ هر وار سهي.  
 پنهنجي پٺ ۾ لڳندڙ خنجر سان ئي ساڻس ڪينورڪندڙ قوتن کي مات ڏئي  
 سگهي ٿي. وقت جي نبض تي هٿ رکي اوهين پروڙي سگهو ٿا ته اڄ وقت جو واءُ  
 سنڌ دوست، انسان دوست ۽ عوام دوست قوتن جي حق ۾ وري رهيو آهي. وقت  
 جو ڦيرو ته ڏسو جو اڄ هڪ فرد جو لپان آسانج هڪ ويب سائيٽ وڪي  
 ليڪس ذريعي سڀ کان وڏي طاقت جا پرڏا فاش ڪري رهيو آهي ۽ کيس  
 سڄي دنيا ۾ خوار خراب ڪري ڇڏيو آهي. وڪي ليڪس آمريڪي  
 ڊپلومييسيءَ جا دستاويز شايع ڪري پاڪستان سميت سڄي دنيا جي  
 حڪمرانن جا اصل چهره عوام آڏو آڻي ڇڏيا آهن جنهن ڪري سڀ متن  
 مچرجي پيا آهن. حيرت جي حد ته اها آهي جو اولهه جيڪو پاڻ کي ”مذهب“  
 سڏائيندي ٽڪجندو ناهي اهو تهذيب جا سڀ آداب ڦٽا ڪري وڪي ليڪس

جي باني آسانج کي ائين ڪيسن ۾ ڦاسائي رهيو آهي، جيئن هتان جو جاهل پوتار ڪنهن مسڪين کي مينهن چوريءَ جي ڪيس ۾ گرفتار ڪرائيندو آهي. اظهار جي آزاديءَ جو علمبردار مغرب اڄ پاڻ اظهار جي آزاديءَ تي سڀ کان وڏو حملو ڪري رهيو آهي. ۾ مغربي حڪمرانن جي ان ڏاڍ مڙسيءَ جو جواب به وري مغرب جا ٿي سر ڦريا نوجوان ۽ عوامي گروپ ڏئي رهيا آهن. جن سمورين مغربي حڪومتن جي انهن ڪوششن کي ناڪام بڻائي ڇڏيو جن رياستي مشينريءَ جي زور تي وڪي ليڪس تي پابندي پئي هڻائي. وڪي ليڪس جي معاملي تي تقريباً سمورا حڪمران هڪ پاسي آهن ۽ عوام ٻئي پاسي. حاڪمن ۽ عوامن جي وچ ۾ اهو عالمگير تضاد تاريخ جو نئون لقاءُ آهي جنهن جو جهڪاءُ عوام جي پاسي آهي.

پاڪستان جي حڪمرانن کي ته ڪنهن آسانج ڪنهن وڪي ليڪس جي به ضرورت ناهي. هو پاڻ ئي پاڪي ليڪس بڻجي ويا آهن. اڳ جاهل هئڻ جو طعنو سدائين سنڌي ماڻهن کي ملندو هيو ۽ اڄ پنجاب جا حڪمران مولا جت بڻجي ويا آهن. جتي پنجاب جا حڪمران پنهنجي سياسي ۽ اخلاقي ڏيوالهي جا روز نت نوان شاهڪار پيش ڪري رهيا آهن اتي سنڌ پنهنجن اندروني اختلافن توڙي ڳجهن حملن جو توڙ به قومي اتفاق راءِ سان تهذيب جي دائري اندر رهي پيش ڪري رهي آهي. هي به پهريون ڀيرو ٿيو آهي جو سنڌ جي تهذيب ۽ ثقافت کي ڪراچي ۽ حيدرآباد جي نجبي ادارن ۾ به مان ۽ مڃتا ملي آهي ۽ اهو به پهريون ڀيرو ٿيو آهي ته آمريڪي ۽ ٻين سفارتڪارن کي سنڌ ۾ سنڌي اليڪٽرانڪ ميڊيا نظر آئي آهي ۽ آمريڪي سفير سندن مان ۾ دعوت جو اهمتمام ڪيو. ڏسو محنت ڪنهن جي به رائيگان نه ٿي وڃي. هاڻ ضرورت ان ڳالهه جي به آهي ته جيئن آمريڪي سفارتخاني کي سنڌي اليڪٽرانڪ ۽ پرنٽ ميڊيا هڪ ئي ايڪائي نظر اچي ٿي تيئن اها پنهنجو پاڻ ۾ به ايڪتا پيدا ڪري ۽ ٻيهر وري اهڙو ڪو ڪم نه ڪري جو مٿس آڱريون ڪجن.

هاڻ جڏهن سنڌي ميڊيا کي بين الاقوامي مڃتا به ملڻ شروع ٿي آهي ته کين به پنهنجي سطح ۽ معيار اڃا بلند ڪرڻو پوندو ۽ بين الاقوامي معيارن تي پورو لهڻ لاءِ پاڻ پتوڙڻو پوندو ته ڪٿي ايئن نه ٿئي جو سندن حال به سنڌ جي سياسي ڌرين جهڙو ٿئي. اڄ سنڌي ميڊيا جي ذميداري تمام گهڻي وڌي چڪي آهي. هڪ طرف اها ثقافتي جاڳرتا جي تحريڪ جي سرواڻي ڪري رهي آهي ته ٻئي طرف وري سنڌ جو ڪيس بين الاقوامي سفارتڪارن آڏو به پيش ڪري رهي آهي. هي لقاءُ عارضي طور ته فائديمند آهي پر جيڪڏهن سنڌ دوست سياسي قوتن اڳيان وڏي پنهنجون ذميواريون نڀائڻ ۾ دير ڪئي ته هي رستو

سنڌ جي صحافت توڻي سياست ٻنهي لاءِ هاڻيڪار ثابت ٿي سگهي ٿو. ٻه گدرا ڪڏهن به هڪ مٺ ۾ نه اچي سگهندا آهن اهو اسان کي ڪڏهن به وسارڻ نه گهرجي. ايڪتا ڏينهن کانپوءِ هاڻي اسان کي سنجيدگيءَ سان ڏهائڻ ملهائڻ جي سياست کان اڳيان وڌي ايڪتا تحريڪ ۽ ثقافتي جاڳرتا تحريڪ جا مضبوط بڻ بنياد وجهڻ گهرجن ۽ جيئن رياستون ۽ ڪاروباري ادارا مخصوص تائيم فريم ۾ مخصوص تاريخت حاصل ڪرڻ لاءِ رٿابندي ڪنديون آهن تيئن اسان کي به منظم منصوبابنديءَ سان سنجيده ڪم جي شروعات ڪرڻ گهرجي. هڪ عظيم تهذيب جي وارثن جي حيثيت ۾ اها اسان تي ذميداري عائد ٿئي ٿي ته اسين هڪ انتهائي مهذب سماج جي تعمير ڪريون ۽ ڪوبه مهذب معاشرو قبائلي جهيڙن، ڪاروڪاري جهيڙن ڪڏين رسمن ۽ عورتن ۽ ٻارن تي تشدد کي قطعاً برداشت نه ڪندو آهي. سنڌ جي سمورين سياسي سماجي، ادبي ۽ صحافتي ڌرين تي هاڻ اها ذميواري عائد ٿئي ٿي ته اهي هاڻ حڪمرانن ۽ پوتارن ڏانهن واجهائڻ بدران ڀرپور مزاحمتي تحريڪ ذريعي سنڌ مان اغوا جي وارداتن، قبائلي جهيڙن ۽ ڪاروڪاريءَ جهيڙن رسمن جو سدباب ڪن. انهن عوام دشمن ريتن ۽ رسمن جو سنڌ جي تهذيب ۽ ثقافت سان ڪو پري جو به تعلق ناهي. اهي ته خلاسيءَ جا ناسور آهن جن جو انت آڻڻ، ايڪتا تحريڪ ۽ ثقافتي جاڳرتا تحريڪ جو اولين مقصد هئڻ گهرجي. اسين سڀ جيڪڏهن اهو پڪو عهد ڪريون ته سال 2011ع کي ايڪتا ۽ ثقافتي جاڳرتا جو سال قرار ڏئي ۽ جامع حڪومت عدلي جوڙي ان مقصد جي حاصلات لاءِ جدوجهد ڪنداسين ته اسين ان سلسلي ۾ زبردست ڪاميابي حاصل ڪري سگهون ٿا ۽ پوءِ جڏهن پاڻ ايندڙ سال جي آخر ۾ قومي ثقافتي ڏينهن ملهائينداسين ته اسان جا ڳات فخر سان اوچا هوندا نه ته اسان جو هي نئون قومي ڏينهن به روايتي ميلاگيريءَ جي ور چڙهي ويندو ۽ هيءَ ميلاگيريءَ جي روايت عوام لاءِ آفيم جي مٺي کان گهٽ نقصانڪار ناهي. سنڌ جي تاريخ جو اهو به الميو رهيو آهي ته حاڪم هوشياريءَ سان اسان جي قومي شاعرن ۽ سرڪش اڳواڻن جي قبرن تي وڏا مقبرا جوڙائي، ميلا مچائي کين صوفي بزرگ ۽ ڪاٺي ڪرامتي پير بنائي سندن پيروڪارن ۽ عوام کي جدوجهد جي راهه تان هٽائي ڇڏيندا آهن. اڄ سرڪاري سرپرستيءَ هيٺ صوفي ازم جو جيڪو راڳ ڳاتو پيو وڃي تنهن جو به اصل مقصد اهو ئي آهي. صدين کان اها علت اسان جي لاشعور ۾ به ايڏي ته رچجي وئي آهي جو اڄ ڪيترا ماڻهو پتن جي قبرن تي به باسون باسڻ لڳا آهن. پنهنجي ثقافت تي فخر بجاءِ پر پنهنجين علتن ۽ حاڪمن جي چالن جي چار ۾ قائم ڪرڻ کان به پاڻ کي بچڻو پوندو.

## ايڪتا جا اوکا پنڌ

”عشق ٿي آسان ڀانئيم، پر نينهن ٿيو اوکو اديون.“

منزل عشق جي پانڌيڙن سان عشق جو امام پنهنجي اندر جو حال ايئن اوري ٿو هاڻ ته محترم علي قاضي ۽ سندس ست کي به ڪافي اندازو ۽ تجربو ٿي چڪو هوندو ته ايڪتا ۽ عوامي سياست جا پنڌ به عشق وانگر آسان ناهن. کين وڏي آزمائش سان منهن ته گذريل سال ڏيڻو پيو جڏهن ايڪتا ۽ ثقافت جي نالي پر چٽا پيٽي شروع ٿي وئي پهريون ڀيرو جڏهن ايڪتا ۽ ثقافت جي ڏهاڙي جو سڏ ڏنو ويو ته اهو سنڌي ٽوپي ۽ ثقافت تي ٿيل طنز خلاف قومي مزاحمتي تحريڪ جو اهم قدم ثابت ٿيو ۽ اهو ڏينهن سنڌ جي قومي ايڪتا جو اهڃاڻ بڻيو. پوءِ جڏهن هر سال ثقافتي ايڪتا جو ڏينهن ملهائڻ جا سانباهه ٿيڻ لڳا ته اختلافن، اٿاڻن، سازشن ۽ خسيس گروهه مفادن ڪر ڪڙڻ شروع ڪيا ۽ الميو اهو رونما ٿيو ته جنهن اقتداري ايوان جي اڳواڻ تي سنڌي ٽوپي پائڻ تي طنز خلاف مزاحمت طور اهو ڏهاڙو ملهائڻ جو اعلان ٿيو ته ان ئي صاحب جي صدارتي ايوان پر ٻئي سال ثقافت کي ايڪتا کان الڳ ڪرڻ جي عملي رٿابندي ڪئي وئي. هي ته سنڌ جي لوڪ ڏاهپ ۽ قومي شعور جي سگهاري ڌارا جو ڪمال آهي جو سنڌ وري به ثقافت ۽ ايڪتا جو سنگم ڪري ڇڏيو.

سنڌ جي قومي ايڪتا جو ڪمال منظر ته ان وقت ڏسڻ ۾ آيو جڏهن صاحب اقتدار پارٽيءَ، پنجاب مان وائسراءِ بابر اعوان کي سنڌ جي دهشتگرد گورنر سان گڏجي سنڌ جي انتظامي ورڇ جو پروانو جاري ڪرڻ جو اجازت نامو ڏئي ڇڏيو. سڄي سنڌ تپي ٽامو ٿي وئي. سڄي سنڌ السٽي عشق جو الهامي آواز بڻجي وئي. سڄي سنڌ باباءِ سنڌ جو نظر ”جيئي سنڌ“ بڻجي وئي. اقتدار پرستن جا حواس خطا ٿي ويا کين وهم و گمان ۾ به نه هيو ته کين سنڌي ماڻهو ايئن لوهه جا چٽا چٽائي ڇڏيندا. هنن ته هميشه سنڌي ماڻهن کي پٽن جو ديوانو سمجهي نظر انداز پئي ڪيو پر قومي ايڪتا جو هي لقاءَ ڏسي کين سنڌي ماڻهن جي مرضيءَ آڏو گوڏا کوڙڻا پيا. ايڪتا جي سفر جي هيءَ شاندار فتح آهي جنهن جي نتيجي ۾ ڌڪ هڻ ڌيءَ کي ته سڪي نهنن جي مصداق ڪراچي صوبي جو راڳ آلاپڻ وارن جا به دماغ ٺڪائي لڳي ويا ۽ ”جنگ“ جي ترجمان

”جيو“ کي جيئڻ ڏيو جي سڀن هٿي نيٺ معافي وٺي پئجي وئي. پر اسان کي اهو ڪڏهن به نه وسارڻ گهرجي ته مظلومن جي ننڍڙي ڪاميابي به ظالمن کي ڪڪ ۾ ڪان وانگر ڇيڻ لڳندي آهي ۽ اهي مظلومن جي حقن تي راتاها هڻڻ لاءِ ۽ سندن فتحن کي شڪستن ۾ تبديل ڪرڻ لاءِ هزارين حيل ۽ سوين سازشي چار وڇائيندا رهندا آهن. هي هر روز مفاهمتي معاهدن جا عهد ناما ۽ نت نوان فارمولا سنڌ جي قومي وحدت ۽ ايڪتا تي وار ڪرڻ جا وسيلو ٿي ته آهن. اهڙي صورت ۾ اسان کي ايڪتا ڏهاڙي کي محض ميلاگيريءَ جي ور چڙهڻ کان بچائڻ جي ضرورت آهي ۽ ان کي قومي ايڪتا جي مزاحمتي تحريڪ جو اثوت انگ بڻائڻ بيحد ضروري آهي. ٻي صورت ۾ هيءَ ڏهاڙو به هڪ روايتي ڏيک بڻجي پنهنجي معنيٰ ۽ وقعت وڃائي ويهندو.

ايڪتا ڏهاڙي جي هيءَ به وڏي حاصلات آهي ته هن ثقافتي تحريڪ ذريعي سڄي دنيا ۾ پکڙيل سنڌين کي هڪ لڙيءَ ۾ پوئي سنڌ سان سندن ٻيهر ڳانڍاپو پيدا ڪري ڇڏيو آهي. هيءَ ڳنڍڻ، هيءَ سنڌوءَ جي ساهن جي سڳند، هڪ نئين سنڌ کي، سنڌو واس کي هڪ نئين انسان دوست تهذيب کي جنم ڏيڻ ۾ انتهائي اهم ڪردار ادا ڪندي ۽ ان سلسلي ۾ اسان کي ايڪتا ڏهاڙي کان هڪ قدم اڳتي وڌي ايڪتا سال ملهائڻ گهرجي جنهن ۾ اسين سنڌ ۽ سنڌين جي عالمي ايڪتا ۽ سموري عالم جي انسان دوست ايڪتا جي پروگرام جا بن بڻياد وجهي بين الاقوامي مزاحمتي تحريڪ ۾ پنهنجو اثرائتو ڪردار ادا ڪريون.

هيءَ نئين بين الاقوامي مزاحمتي تحريڪ، جيڪا عرب دنيا مان اڀري آمريڪا ۽ يورپ کي به پنهنجي لپيٽ ۾ وٺي چڪي آهي، تنهن سان سنڌ جي مزاحمتي تحريڪ کي ڳنڍي نه رڳو سنڌ پر سڄي ڏکڻ ايشيا ۾ تاريخي تبديلي جو آغاز ڪري سگهجي ٿو. ٻن ڏهاڪن جي مانار ۽ يلغار کانپوءِ هاڻي برف رجڻ شروع ٿي وئي آهي ۽ صاف نظر اچڻ لڳو آهي ته ويهين صديءَ جيان ايڪيهين صديءَ جو هي ٻيو ڏهاڪو به زبردست سماجي اٿل پٿل، عالمگير انقلابن ۽ قومي آزاديءَ جي انقلابي تحريڪن جا نوان بن بڻياد فراهم ڪندو ۽ جيئن ته ارتقا جي سفر ۾ هي اولهه جي لاهه ۽ اوڀر جي چاڙهه جو زمانو آهي ۽ وقت سنڌ جي پاسي آهي تنهن مان اسان کي ڀرپور فائدو وٺندي ايڪتا جي سفر ذريعي اڳتي قدم وڌائڻ گهرجي. پنهنجين موضوعي ڪمزورين ۽ اوڻاين تي پريشان ٿي مايوسيءَ جي ڪن ۾ ڦاٿل رهڻ کان هزار درجا بهتر آهي، هٿوراڻيون هٿي منزل عشق جي راهه تي گامزن ٿجي. بلاشڪ هن راهه ۾ رڪاوٽون هزار آهن، مشڪلاتون اڻڪٽ آهن ۽ طلسماتي چار بيشمار آهن پر

پنهنجي عزم ارادي ۽ ايڪتا سان سڀ دزد دور ٿي سگهن ٿا. سڀ شڪستون فتحن ۾ بدلائي سگهجن ٿيون ۽ سڀ طلسمي چار توڙي آزاديءَ جي مومل ماڻي سگهجي ٿي.

ايڪتا اها طاقت آهي جنهن سان سمورا قيد و بند توڙي سگهجن ٿا. ڏسو عرب ايڪتا اڄ ڪيڏي وڏي تاريخي تبديليءَ جو آغاز ڪري ڇڏيو آهي ۽ اهو به ڏسڻ ۽ سڪڻ وٽان آهي ته ڪيئن اولهه پنهنجي سرمائي ۽ فوجي طاقت سان ان تاريخي تبديليءَ کي بند ٻڌي پنهنجي حق ۾ موڙڻ لاءِ سرگردان آهي. جديد تعليم ۽ انفرميشن ٽيڪنالاجيءَ جي هٿيارن سان آراسته آزادي پسند عرب نوجوانن جڏهن تيونس ۽ مصر مان آمريڪا جي پڄاڻي عرب بادشاهنن ڏانهن رخ رکيو ته اولهه اگهاڙي جارحيت ۽ ڪمال فنڪاريءَ سان سڄي تحريڪ جو رخ اولهه مخالف رياستن لڳيا ۽ شام ڏانهن موڙي ڇڏيو ۽ هڪ ڀيرو وري اعتدال پسند مذهبي قوتن سان مقدس اتحاد جوڙي تيونس ۽ مصر ۾ به عرب تحريڪ جي هر اول دستي يعني آزادي پسند عرب نوجوانن کي پوين صفن ۾ ڌڪي پراڻن تجربڪار اڳواڻن کي اقتدار جون واڳون سونپيون پيون وڃن. هي هٿ نات ۽ چالون وقتي طور ته ڪامياب وڃي سگهن ٿيون پر هاڻي گهڻو وقت انهن جو جٽاءُ ممڪن ئي ڪونهي. اٽليءَ جو عياش ۽ عيار حاڪم برلڪوني پنهنجي نئين يار ڪرنل قذافيءَ جي پٺ ۾ چرو هڻڻ کانپوءِ به پنهنجو اقتدار بچائي نه سگهيو ۽ اڄ اٽليءَ ۾ اتان جو معين قريشي، ماريو مونتني، مسولينيءَ جو گادي نشين بڻيو آهي. سرمائيداريءَ جي شديد بحران، اٽليءَ جهڙي ترقي يافتہ ملڪ ۾ سياستدانن کي اقتدار تان في الحال بي دخل ڪري ٿيڪنو ڪريٽن جو راج قائم ڪرائي ڇڏيو آهي. جيئن ڪرنل قذافيءَ جو بي رحمانه قتل به برلڪونيءَ جو اقتدار بچائي نه سگهيو تيئن بشر الاسد جي اقتدار تان بيدخلي به اولهه جي دادرلن عرب بادشاهن کي بي محل ٿيڻ کان بچائي نه سگهندي. عرب انقلاب جي اها لهر جيڪا عرب ايڪتا جي پيداوار آهي، تنهن کي شڪست ڏيڻ ممڪن ناهي، اوس اها سمورين عرب آمريڪن کي لوڙهي عرب عوام کي اولهه جي شڪن جي مان آزاد ڪرائڻ ۾ ڪامياب ٿي ويندي.

عرب عوام وٽ ته مزاحمتي تحريڪ جو ڪو وسيع تجربو به ڪونهي جڏهن ته سنڌ سميت سموري ڏکڻ ايشيا جي عوام کي مزاحمتي تحريڪ جو انتهائي وسيع ۽ گهڻو رخو تجربو حاصل آهي. سنڌي عوام کي 1983ع ۾ مزاحمتي تحريڪ جي سرواڻي ڪرڻ جو به اعزاز حاصل آهي جنهن جي ڪاميابين ۽ ناڪامين مان سڀيئي مزاحمتي تحريڪ جا بڻ بڻياد وجهي

سگهجن ٿا ۽ روشن مستقبل جون راهون هموار ڪري سگهجن ٿيون. ايڪتا جي مشعل انهن رهن کي روشن ڪرڻ ۾ پڻ اهم ڪردار ادا ڪري سگهي ٿي. اهو سنڌ جي ايڪتا ۽ مزاحمتي سگه جو ئي ڪمال آهي جو ڪا به اتساهيندڙ قيادت نه هجڻ جي باوجود به حڪمران ڪالاباغ ڊيم ۽ ڪمشنري نظام بابت سنڌي ماڻهن جي موقف آڏو گوڏا کوڙڻ تي مجبور ٿي ويا آهن. پر حاڪمن کي سنڌي ماڻهن جي اها مزاحمتي سگه ڳاڙهن مرچن جيان پاسٽ لڳي آهي ۽ اهي تبديليءَ جي طوفان کي روڪڻ ۽ پنهنجي حق ۾ موٽڻ لاءِ نوان سانگ رچائي رهيا آهن ۽ پنهنجا نوان گهوڙا ۽ پيادا ميدان ۾ لاهي رهيا آهن ته جيئن مظلوم پينلجي وري به سندن ئي ڪيڊ لڳي پون پر هو نٿا ڄاڻن ته مظلوم اهڙو ته سندن ڪيڊ پئجي ويا آهن جو آخر ڪار کين پڄاڻي ئي ڏمڻيندا.

جيئن هنن عرب ايڪتا کي ٽوڙڻ لاءِ تيونس ۽ مصر ۾ عيسائي عبادت گهرن ۽ عيسائين تي حملا شروع ڪرائي ڏنا هئا تيئن وري هتي هندن تي حملن جون سازشون سٿيون پيون وڃن جنهن جو تازو مثال چڪ ۾ ٿن ڊاڪٽرن جو قتل آهي پر سنڌ جي قومي ايڪتا هتي به پنهنجي مزاحمتي سگه جو پير پور اظهار ڪيو ۽ سنڌ جي سمورين سياسي، سماجي، ادبي ۽ قومي جدوجهد جي علمبردار قوتن سر ٻا ۽ احتجاج بڻجي ايڪتا جو علم بلند ڪيو. هاڻ سنڌي هندن کي به اهو چٽيءَ ريت سمجهڻ گهرجي ته فرار نه مزاحمت ئي نجات جي راه آهي ۽ سنڌ جي قومي، عوامي ۽ جمهوري جدوجهد سان اٿوٽ انگ وانگر جڙڻ ۾ ئي سندن ۽ سنڌ جو پلو آهي. هاڻ هندو کي هندو هجڻ کان ۽ مسلمان کي مسلمان هجڻ تان هٽ ڪڍڻ پوندو آهي زميني جيان هونئن به هندو ته اصل ۾ هندو نه پر سنڌو آهي ۽ اسين سڀ سنڌو واسي ئي ته آهيون. اسان جو تاريخي ۽ تهذيبي سچ اهو ئي آهي اها ئي اسان جي سچي سڃاڻپ ۽ قديمي اصليت آهي.

ايڪتا جي سفر ۾ اسان سڀني کي هاڻي ثابت قدميءَ سان اڳتي وڌڻو آهي ۽ نه رڳو سنڌ جي پر سموري انسانذات جي نجات جون نيون راهون روشن ڪرڻيون آهن. يقين ڄاڻو ته تاريخ جو ڪٿو سنڌ جي نانءُ نڪري چڪو آهي ۽ سنڌ اهو شاندار تاريخي ڪردار ضرور ادا ڪندي.



## پيپلز پارٽيءَ جا اقتداري ڏينهن

هڪ ئي هفتي ۾ ”باهه ڌڻي زندهه ساڙڻ“ جون ٻه پيائڪ، لڱ ڪانڊاريندڙ ۽ انسانيت سوز ڪارروايون هڪ نئين خوني منظر جي نشاندهي ڪري رهيون آهن. 19 اپريل تي تن آزادي پسند اڳواڻن کي باهه ڌڻي زندهه ساڙيو ويو ۽ 26 اپريل تي جيڪب آباد کان ڪوئيٽا ويندڙ ڪوچ کي سبيءَ وٽ باهه ڌڻي پندرهن معصوم ٻارن، عورتن ۽ مردن کي زندهه جلايو ويو! آزاديءَ جي متوالن کي ته آزاديءَ جا خواب ڏسڻ جي ڏوهه ۾ ۽ ملڪ دشمنيءَ جي پاداش ۾ ماريو ويو پر تنگواڻي واسي دودي پٽي جي دين محمد، سندس زال نور بانو، پيڻ ڪونجهان ۽ چار سالن جي عمران ۽ دوران، گهوٽڪي جي رهواسي ڪپيل ڪمار ۽ سندس ڏيڍ سال جي پٽ ونيش ڪمار، سکر واسي عبدالسميع، جيڪب آباد واسي نذير احمد ۽ ڪوئيٽا واسي دودا خان، ڪبير ۽ ٻن عام انسانن ڪهڙو ڏوهه ڪيو هيو جنهن جي سزا طور کين جيئري جلايو ويو!!؟

انهن ٻنهي انسان دشمن واقعن جي واردات جو طريقو بنهه ساڳيو هيو. نامعلوم حملي آورن طرفان پهريان فائرنگ ڪري پوءِ پيٽرول هاري باهه ڏيڻ! هنن ٻنهي خوني وارداتن جو ردعمل وري سياسي پارٽين ۽ عوام جي وچ ۾ موجود المناڪ وچوتيءَ جو داستان بيان ڪري ٿو. آزاديءَ جي شهيدن خلاف احتجاج، غم ۽ غصي ۾ ته سنڌ جو عام ماڻهو برابر جو شريڪ ٿئي ٿو پر عام انسانن جي شهادت تي سياسي پارٽين جي عدم توجهي ۽ لاتعلقي نهايت افسوسناڪ آهي. بلوچستان ۾ ته ورهين کان رت جي راند جاري آهي. بگٽي ۽ بالاج جي شهادت کان وٺي بلوچ ماڻهن ۽ پيٽر، پاٿر ۽ پيٽرون ۽ ونيون مسلسل چچريل لاشن جا تحفا وصول ڪري رهيون آهن ۽ سندن ڪا داد فرياد به نٿي ٿئي!! هاڻي ساڳيو حشر سنڌ سان ڪرڻ جي ابتدا ڪئي وئي آهي. جيڪڏهن سنڌ جي سياسي قيادت هاڻي پنهنجا اڳيان رويا ترڪ ڪري انتهائي سنجڻا ڪري ۽ بردياري سان مضبوط سياسي صف بندي نه ڪندي ته کين به ڏاڍا ڏکيه ڏسڻا پوندا. بلوچستان جي باهه ۾ به بالاج، بگٽي ۽ ٻين ويڙهاڪ اڳواڻن ۽ ڪارڪنن سان گڏ حبيب جالب جهڙن پرامن اڳواڻن ۽ رازق بگٽي ۽ سندس صف ۾ بيٺلن جا لاش به ڪچندا رهيا آهن سنڌ جي عوام توڻي سياسي قيادت

کي هاڻي سمجهي ڇڏڻ گهرجي ته علاقائي ۽ بين الاقوامي مفادن جي جنگ، افغانستان، پختونخواه، بلوچستان ۽ پنجاب کان ڦرندي هاڻي سنڌ جي سرحدن ۾ داخل ٿي چڪي آهي. تخت لاهور مان اٿيل ڪراچي صوبي جو سڌ به ان ئي خوني جنگ جو ابتدائي پڙاڏو آهي.

بدقسمتيءَ سان پيپلز پارٽي پنهنجي ساڳي ”تاريخي روايت“ ورجائي آهي. پيپلز پارٽي جڏهن به اقتدار ۾ ايندي آهي ته پنهنجن خسيس اقتداري مفادن خاطر سنڌ جي تاريخي مفادن تي سوديبيازي ڪندي آهي. سنڌي قوم جي تاريخي وجود ۽ سنڌي ٻولي جي تاريخي حيثيت کي تسليم ڪرڻ کان انڪار تي ٻڌل 1973ع جو متفق آئين آخر ڪنهن جو ڪارنامو آهي؟ هي دراصل پاڪستان جي سمورين استحصالِي حڪمران قوتن جو متفق آئيني دستاويز آهي. جنهن کي به سدائين نظريه ضرورت تحت معطل ڪري سڌو سنئون ڏنڊي جو راج قائم ڪيو ويندو آهي. چشما جهلم لنڪ ڪئنال ۽ گريٽر ٿل ڪئنال جي تڪميل ڪنهن جا ڪارناما آهن؟ اين ايڇ سي ايوارڊ ذريعي سنڌ جي معاشي استحصال کي قانوني ۽ آئيني تحفظ ڪنهن بخشيو آهي؟ ۽ هاڻي وري نون صوبن جي راڳ کي هٽي ڪير وٺرائي رهيو آهي؟ ڪي نادان دوست سمجهن ٿا ته پيپلز پارٽي پنجاب جي ورهاڱي ۽ سرائيڪي صوبي جي ڳالهه ڪري ڪو وڏو سنڌ دوست ڪارنامو سرانجام ڏيئي رهي آهي. جڏهن ته معاملو ٻنهي ابتر آهي. اسان کي اهو قطعاً نه وسارڻ گهرجي ته نون صوبن جي ايجنڊا سڀ کان وڌيڪ هر دلچسپ انهن استحصالِي قوتن جي زهي آهي جن جي منزل مقصود سنڌ جو ورهاڱو آهي ڇو ته انهن کي سنڌ جي قومي جدوجهد ۽ تاريخي قومي وجود ڪڪ ۾ ڪان وانگر چيپيندو آهي. ٻاهر ٻولي ٻي اندر ڪارو ڪانءَ مشرف جي لاڏلي درانيءَ کي اوچتو ئي اقتدار مان لهڻ کانپوءِ بهاولپور جو سور پيٽ ۾ ڇو پيو؟ هزارا صوبي جي حمايت جا اعلان لنڊن جا پاڻي بند زور شور سان ڇو ٿا ڪن؟ جيري خاطر پڪري ڪهڙ واري هيءَ مفاهمتي سياست آخر ڪٿي وڃي دنگ ڪندي بهاولپور هزارا ۽ سرائيڪي صوبي جي آخر تان اچي ڪراچي صوبي تي ٿي ٿئي. اٺ ته تڏهن ئي ٿي رها جڏهن پورا ٿي سببا. پر پيپلز پارٽي جي شاطر دماغن جو هوش اڃان ٺڪاڻي نٿو اچي. نواز شريف کي وڃ پنجاب تائين محدود ڪرڻ جي چڪر ۾ هو اهڙي خطرناڪ سنڌ دشمن ايجنڊا کي قبوليت عام ڏياري رهيا آهن جنهن کي اڄ تائين سموريون سنڌ دشمن قوتون سياسي ايجنڊا جو حصو بڻائڻ ۾ ناڪام رهيون آهن. سرائيڪي صوبي جي آڙ ۾ نون صوبن جي قيام کي قابل عمل بڻائي سنڌ جي ورهاڱي لاءِ عملي راهه هموار ڪرڻ آخر ڪهڙي سورهياڻي

آهي! اڄ قائم علي شاهه فرمائي ٿو ته سنڌ مان ڪابه ڌر ڪراچي صوبي جي ڳالهه نٿي ڪري پر جيڪڏهن سياڻي سندس اتحادي ڌر اقتدار مان نڪري ڪراچي صوبي جي گهر ڪري ته ڇا اها ڳالهه بعيد از امكان آهي؟ ۽ پوءِ ڪٿي نتيجو سنڌي قوم جي حق ۾ ٿي نڪري پر تيستائين جيڪا باهه ٻرندي تنهن ۾ ته سموري سنڌ سڙندي رهندي تنهنڪري سڀني جو پلو ان ۾ آهي ته پيپلز پارٽي سميت سنڌ جي سموري سياسي قيادت دانشمنديءَ جو دامن هٿان نه ڇڏي ۽ نون صوبن واري پٽڪايل باهه کي سرائيڪي صوبي جي آڙ ۾ پٽڪائڻ بدران فوري طور تي ان مٿان پاڻي ڇٽڪائي ان کي ٿڌو ڪجي وقت اڃا به هٿن مان ويو ناهي پر جي ايئن نه ڪيو ويو ته خود پيپلز پارٽي به ان باهه ۾ سڙڻ کان بچي نه سگهندي جيڪي پوکيو سوئي لڻبو آخر سوچڻ جو مقام آهي ته سنڌي بلوچ، پنجابي ۽ ڀٽاڻ قومن جي تاريخي حيثيت کي ۽ سندن مادري ٻولين کي قومي ٻولين طور تسليم ڪرڻ کان ته مسلسل انڪار ڪيو پيو وڃي پر هي اوچتو ئي سڀني اقتداري ڌرين کي سرائيڪي عوام جو درد ڪيئن دل ۾ جاڳي پيو آهي؟

ويڙهايو ۽ راج ڪريو واري پاليسي اڃا مدي خارج نه ٿي آهي. نت نون اندازن سان اها سدائين جلو گر ٿيندي رهي آهي. روزنوان ٽڪسات جڙن ٿا ۽ ماري مارو مارن ٿا.

وڃ اوڀر ۽ ڏکڻ ايشيا جو خطو هاڻي بنيادي ڪيفيتي تبديليءَ ڏانهن تيزي سان وڌڻ لڳو رهيو آهي ۽ جڏهن به حاڪمن ۽ محڪومن جي وچ ۾ جنگ تيز ٿيندي آهي ته اهو مرحلو پنهنجي منطقي انجام تائين پهچڻ تائين انتهائي خطرناڪ هوندو آهي ۽ لکين المين کي جنم ڏيندو آهي. سنڌ جي دل، ڪراچي ڇٽڪ ڦٽل گاهه بڻيل آهي. ۽ هاڻي جسم جي مرڪزي اڳواڻن سرائي قربان ڪهاوڙ ۽ روپلي چولياڻي کي بيدرديءَ سان ماري سنڌي قوم لاءِ مقتل سڃايو پيو وڃي. هاڻي سنڌي ماڻهن ۽ سياسي قيادت جي بهادري ۽ ڏاهپ جو امتحان آهي ڇو ته اهڙي ڏکي آزمائش مان ڏاهپ ۽ دليريءَ سان ئي پار پئجي پنهنجي منزل ماڻي سگهجي ٿي.

(روزاني ”ڪاوش“ حيدرآباد، 20 جون 2011ع)

## سنڌ جي وحدت جو سوال

سنڌ ۽ سنڌي قوم جي ڏيهين ۽ پرڏيهين هٿان ڦرلٽ خلاف سڀ کان پهرين ڪامريڊ حيدر بخش جتوئي، سائين جي ايم سيد ۽ ڪامريڊ سويي گيانچنداڻي جي اڳواڻي ۾ سنڌ دوست اديبن، شاعرن، دانشورن، شاگرداڳواڻن ۽ ڪارڪنن آواز بلند ڪرڻ شروع ڪيو ۽ 4 مارچ 1967ع تي حيدرآباد جي ڪمشنر مسرور حسن خلاف سنڌي شاگردن جي جلوس ان قومي آواز کي قومي تحريڪ ۾ بدلائي ڇڏيو (تڏهن کين اهو ڪمشنري نظام خراب نٿي لڳو). ڪامريڊ حيدر بخش جتوئي جي هاري تحريڪ ۽ سائين جي ايم سيد جي قومي تحريڪ جي فصل کي 1970ع جي چونڊن ۾ ڀٽي صاحب جي عوامي هلچل لٽي وئي. جيئن ته ڀٽو صاحب سنڌي هو ۽ هن سوشلزم ۽ اٽي، لٽي ۽ اجهي جو نعرو بلند ڪري سنڌ جي ڳوٺ ڳوٺ کي سياسي شعور سان همڪنار ڪيو تنهن ڪري هو پاڪستاني قوميت جو علمبردار هوندي به سنڌي عوام لاءِ قومي ۽ طبقاتي جدوجهد جو علمبردار بڻجي اڀريو. اقتدار ۾ اچڻ کان پوءِ ڀٽي صاحب هڪڙو وڏو ”ڏوه“ اهو ڪيو جو هن ڪراچي ۽ اسلام آباد جي اقتداري ايوانن جا در سنڌين لاءِ کولي ڇڏيا. جيڪا ڳالهه روايتي اسٽيبلشمنٽ کي ڏاڍي ڏکي لڳي، جيڪا سائين جي ايم سيد جي لفظن ۾ مهاجر - پنجابي - پناڻ مستقل مفادن جي ترجمان هئي. جيتوڻيڪ ڀٽو صاحب پاڻ به ان ئي اسٽيبلشمنٽ جي ذريعي اقتدار اعليٰ تائين رسيو هو پر ڀٽي صاحب جون اهي عوامي ادائون اصل حڪمرانن جي سيني تي مڱ ڏرڻ لڳيون. هنن ته بنگالي اڪثريت کي اقتدار اعليٰ کان محروم ڪرڻ خاطر کيس اڳتي آندو هو پر هي سنڌي سچ پچ مٿن حڪمراني ڪرڻ لڳو هو سندن حواس ئي خطا ٿي ويا! هو موقعي جو انتظار ڪرڻ لڳا ۽ کين پهريون موقعو هٿ آيو تڏهن، جڏهن ڀٽي صاحب بلوچستان ۽ سرحد مان چونڊيل حڪومتن کي ختم ڪري بلوچن خلاف فوجي آپريشن شروع ڪيو. ڀٽي صاحب پنهنجي پير تي پاڻ ڪهاڙو هنيو ۽ پنهنجن قاتلن جا هٿ مضبوط ڪيا. جنهن جي کيس ۽ سندس خاندان کي پاري قيمت ڀرڻي پئي.

پ پ پ - ايم ڪيو ايم اقتداري شراڪت ۽ چڪتاڻ جو بچ ستر جي ڏهاڪي کان ئي ڇٽيل آهي ۽ ان وقت اردو ڳالهائيندڙ آبادي جي واڳ جماعت

اسلاميءَ جي هٿن ۾ هئي. پاڪستاني قومپرستيءَ جي علمبردار ڀٽي صاحب کي هنن اڳواڻن ان وقت ئي سنڌي هٿل جي ناتن جي شڪ سان ڏٺو. ايوب دؤر ۾ مستحڪم ٿيل مهاجر - پنجابي - پٺاڻ مستقل مفاد کي ڀٽي صاحب جي دؤر ۾ سنڌين جي اتي ۾ لوڻ جيتري اقتداري شراڪت به گڏ ۾ ڪانَ جيان چيڻ لڳي. کين تاريخي موقعو ان وقت هٿ آيو. جڏهن ڀٽي صاحب اسلامي ڪانفرنس ڪرائي ۽ ايتڙ به لاءِ گڏجي تياري ڪري آمريڪا کي به چيڙائي ڇڏيو. جنهن جي نتيجي ۾ آمريڪي ڊالر جي زور تي ڀٽي صاحب خلاف پي اين اي تحريڪ هلي، جنهن جي پڄاڻي ڀٽي صاحب جي اقتداري انت سان ٿي. ڀٽي صاحب جي ڦاسيءَ سنڌي قوم ۾ قومي اتفاق راءِ پيدا ڪري ورتو. جنهن جو نتيجو 1983ع ۾ ايم آر ڊي جي تحريڪ دوران قومي بغاوت جي روپ ۾ نڪتو. جيتوڻيڪ ايم آر ڊي تحريڪ پيپلز پارٽيءَ جي موقعي پرست وڌيڪي سياست جي وڙ ۾ ڇڙهي بظاهر بنا ڪنهن نتيجي جي ختم ٿي وئي، پر سنڌي ماڻهن جي مزاحمت جي ان انداز سڀني جون وايون بتال ڪري ڇڏيون. اصل اقتداري قوتن، سنڌي قوم جي مزاحمتي سگهه کي توڙڻ ۾ ڪنهن به نئين مزاحمتي تحريڪ کي منهن ڏيڻ لاءِ نئون ۽ انتهائي خطرناڪ حڪمت عمليون جوڙي ورتيون. ضياءَ شاهي فوجي آمریت هڪ طرف ايم ڪيو ايم کي جنم ڏئي ڪراچي ۽ حيدرآباد ۾ دهشت جو راج قائم ڪرايو ۽ ٻئي طرف جيل توڙائي، باقي سنڌ ڌاڙيلن جي حوالي ڪئي. ايم آر ڊي کان پوءِ ضياءَ شاهيءَ جي آمریت جون سموريون حڪمت عمليون شڪست جي خوف جي پيداوار هيون. 1983ع کان اڳ سموري صنعتڪاريءَ جو مرڪز ڪراچي هو جنهن کي نوري آباد صنعتي ايريا ذريعي وڌائي حيدرآباد نائين ڦهلايو پئي ويو جنهن ڪري سنڌ جي قومي تحريڪ جو اولين خوف خطرو سنڌي قوم جو پنهنجي ڌرتيءَ تي اقليت بڻجڻ جو امڪان هو. پر ايم آر ڊي کان پوءِ پنجاب مستقبل جي امڪاني خطرن جي پيش نظر صنعتڪاري جو مرڪز پنجاب ڏانهن منتقل ڪرڻ شروع ڪيو. جنهن لاءِ سڀ کان پهرين لساني گروهه کي ڪراچيءَ ۾ پٺاڻن ۽ پنجابين تي حملن ڪرڻ لاءِ استعمال ڪيو ويو ته جيئن سرمايتڪاريءَ جو رخ وچ پنجاب ڏانهن منتقل ٿي سگهي ۽ اڄ اوهان ڏسي سگهو ٿا ته ڪيئن وچ پنجاب صنعتي طور مستحڪم ٿي ويو آهي.

ايم ڪيو ايم طرفان مهاجر قوم جو نعرو به دراصل شڪست خورده ذهني جي پيداوار آهي. جيڪا دراصل مهاجر - پنجابي مستقل مفادن جي ٽڪراءَ جو نتيجو آهي، جنهن جو بنياد 1951ع ۾ لياقت علي خان جي قتل سان بڻجي چڪو هو. جيئن ته پاڪستان جي ڪاموراشاهي ۽ مسلم ليگ جي

سياسي واڳ لياقت علي خان جي قيادت ۾ هندستاني مهاجرن جي هٿ ۾ هئي. تنهن ڪري پنجاب جي شهري ۽ عسڪري ڪاموراشاهيءَ تي اهو الزام به لڳو ته ان لياقت علي کي مارائي واڳ پنهنجن هٿن ۾ ورتي. ايوب جي دؤر ۾ پٺاڻ به اقتدار اعليٰ ۾ ڀاڱي ڀائيواري ۽ ائين اقتداري ٽڪنڊو وجود ۾ آيو. سنڌ جي ڏهاڪي ۾ بنگالين ۽ ستر ۽ اسي جي ڏهاڪن ۾ سنڌين جي خوف کان اهو ٽڪنڊو مضبوط ۽ مستحڪم رهيو. پر 1983ع ۾ سنڌي قوم جي مزاحمتي سگه جو مظاهرو ڏسڻ کان پوءِ هر ڪنهن نئين سر سوچڻ شروع ڪيو. نواز شريف جي روپ ۾ پنجاب پهريون ڀيرو پنهنجي سياسي قيادت منظم ڪرڻ شروع ڪئي. جنهن جو منطقي ٽڪراءُ مهاجر مستقل مفادن سان پڻ ٿيڻ لڳو. پوءِ زماني اهو لقاءُ به ڏٺو ته نواز ليگ ۽ ايم ڪيو ايم جا اڳواڻ هڪٻئي کي غدار قرار ڏيڻ لڳا. نه ته اهو ”شرف“ ته رڳو بنگالين، سنڌين ۽ بلوچن کي حاصل هو. مهاجر قوميت جو نعرو بلند ڪرڻ کان پوءِ ايم ڪيو ايم پاڪستاني قوميت ۽ مهاجر قوميت جي ٻئي ڌڻ ۾ ڦاسي ڪڏهن مهاجر ته ڪڏهن متحده بڻجي موقعي پرست سياست جو ڪاڇ بڻجي وئي آهي. مهاجر مستقل مفادن جو تحفظ ڪندي ايم ڪيو ايم هاڻ چئني تاريخي قومن سان ٽڪراءُ ۾ اچي چڪي آهي. جنهن جي نتيجي ۾ هاڻي ان جو سياسي وجود ئي خطري ۾ اچي ويو آهي. سر سيد جي زماني کان وٺي هو سندس سرپرست رهيا آهن، پر هو وساري وينا هئا ته سرپرستي ڪندڙ ۽ ترا ڪيندڙ هڪ ئي هوندو آهي.

اڄ سنڌ جي قومي وحدت جو سوال اسان جي اڳيان ائين ئي اڀري آيو آهي، جيئن ستر جي ڏهاڪي ۾ سنڌين جي اقليت ۾ تبديل ٿيڻ جو سوال اسان جي آڏو هو. توڪل جي ترهي تي چڙهي همت ۽ ڏاهپ سان قومي ۽ طبقاتي تحريڪ منظم ڪري اسان ان مشڪل مرحلي مان به ڪاميابيءَ سان نڪري آيا هئاسين ۽ هن مشڪل مان به نڪري اينداسين، پر هن وقت سڀ کان وڌيڪ پريشان اها سوچ ڪري رهي آهي ته اڄ ستر ۽ اسي جي ڏهاڪن واري بهادر ۽ بي لوٺ نظرياتي ڪارڪنن جي فوج ۽ سياسي سرواڻي نظر نٿي اچي. اهوئي واحد مرحلو آهي، جتي اچي اسين پريشانيءَ جي ڌڻ ۾ ڦاسي ٿا پئون، پر تاريخ جو ادراڪ رکندڙ فرد ڄاڻڻ ٿا ته انارڪي پنهنجي گڏ مان نين انقلابي قوتن ۽ شخصيتن کي جنم ڏيندي آهي، جيڪي تاريخ جو رخ هميشه لاءِ موڙي ڇڏينديون آهن. ڪنهن ئي ڄاتو ته پهرين عالمي جنگ جي نتيجي ۾ پيدا ٿيندڙ انارڪي روس جهڙي پوئتي پيل ملڪ ۾ پهرئين پوهيت انقلاب جي بانيڪارن کي جنم ڏيندي! اڄ اسان جي سنڌ به اهڙي ئي تاريخي موڙ تي پهچي رهي آهي، جيڪا پنهنجي ڪڪ مان اهڙين قوتن کي جنم ڏيندي جيڪي نه

رڳو سنڌ جي قومي وحدت جي بقا جون ضامن بڻبيون. بلڪ سموري سنڌو مائريءَ جي تهذيب اڃا به ايڪتا جي تحريڪ جي سرواڻي ڪنديون. ”ڳهڻا پهري ڳڻتي جا دور اميدن کي نه اماڻ.“ اڄوڪين موضوعي قوتن جون ڪمزوريون ڏسي مايوس ٿيڻ بدران پنهنجي خود اعتماديءَ کي بحال ڪري همت ۽ ڏاهپ سان نئين سنڌ دوست، انسان دوست تهذيب جي آبياري ڪرڻ اسان جي باضمير ذهنن جي اولين ذميداري آهي. ارتقا جو علم ۽ ادراڪ سنڌ ۽ سنڌو مائريءَ جي نئين جنم ۽ عظمت جو واضح ڏس ڏئي رهيو آهي.

(روزاني ”ڪاوش“ حيدرآباد، 18 جولاءِ 2011ع)

## نعين سجاڳيءَ لاءِ سڏيندڙ سنڌ

با اصول فردن ۽ قوتن جي بي عملي ۽ باعمل ڌرين جي بي اصوليءَ سموريون واٽون وهڪري ڇڏيون آهن. سمورو سياسي منظر نامو موقعي پرستي جا نت نون شاهڪار پيش ڪري رهيو آهي ۽ سمورو سماج انتهائي بي حسي ۽ بي وسيءَ جو شڪار بڻجي ويو آهي. سمورا صحتمند سياسي، سماجي، ادبي، ثقافتي ۽ اخلاقي قدر اٽلپ ٿي ويا آهن. اسين وڏي جوش ۽ خروش سان ايڪتا ۽ ثقافت جا ڏينهن ته ملهائون ٿا پر پاڻ کان اهو سوال به پڇون ته ايڪتا ۽ ثقافت جا اصول، آدرش ۽ اخلاقي قدر اسان ڪٿي وساري آيا آهيون؟ خود ثنائي ۽ خوشامد سان جيڪڏهن ڪو نئون سماج اڏجي سگهجي ها ته اسان اڄ جنت الفردوس جا مزا وينا ماڻيون ها!

بلاشڪ هر ڪمال جو زوال هوندو آهي ۽ برائي جي هن ڪمال جو زوال به اٿڻ آهي پر با اصول ۽ با ڪردار فردن ۽ قوتن جي چڙوچڙ ۽ ڪمزور ڪردار به اڏيڻ جي هن سلسلي کي طويل ۽ وڌيڪ اڏيڻاڪ بڻائي ڇڏيو آهي. جن جدوجهد جي راهه ۾ اصولن ۽ آدرشن کي الوداع ڪري ڇڏيو تن کي ڪهڙي ميار ڏجي، ڏکڻ ته اهي روح ٿا، جيڪي ماڻهپي جي قدرن کي بچائيندي جدوجهد جون سموريون واٽون وساري وينا آهن.

عوام جو رت چوسيندڙ قوتون ته مفاهمت جي نالي ۾ ريڪدم گڏ ٿيو وڃن، پر عوام جون هڏ ڏوڪي قوتون سدائين اصولي ۽ نظرياتي اختلاف ڄاڻائي پنهنجن ننڍڙيون ننڍڙيون ڊيگريون چاڙهڻ کان اڃا به ڪين ٿيون مڙن، مڙڻ ۽ مٺ ٿيڻ ته اسان سڪيو ٿي ڪونهي. تنقيد ڪرڻ جا پاڻ بادشاهه آهيون باقي پنهنجي اصلاح ڪرڻ پنهنجو ڪم ڪونهي!

عظيم انسان دوست فلاسافر ۽ پهرين پورهيت انقلاب جو بانيڪار لينن لکي ٿو ته ”ماڻهن کي هميشه سياست ۾ ڏوڪو ڏيئي بيوقوف بڻايو ويو آهي ۽ اهي خود بي وقوفيءَ جو شڪار ٿيندا رهيا آهن ۽ تيستائين ايئن ٿيندو رهندو جيستائين هو اهو نٿا سمجهن ته سڀني اخلاقي، مذهبي، سياسي ۽ سماجي اعلانن، لفاظين ۽ وعدن وغيره جي پٺيان ڪنهن نه ڪنهن طبقي جا مفاد لڪل هوندا آهن.“ طبقاتي مفادن سان گڏوگڏ گروهه مفادن ۽ مقامي قومي توڻي بين



الاقوامي مافياڻي مفادن جي سياست کي سمجهڻ به هاڻ انتهائي ضروري آهي. انفارميشن ٽيڪنالاجي جي هن دؤر ۾ ڌوڪي بازي جي سياست ماضيءَ جا سڀ رڪارڊ توڙي ڇڏيا آهن ۽ سياست مان ماڻهپي کي ڌڪي ٻاهر ڪڍيو ويو آهي، جڻڪ ماڻهپي، اصولن، آدرشن، ايمانداري، سچائي، نيڪي ۽ اخلاقيات جو سياست سان ڪو پري جو به واسطو نه هجي. گذريل ٻن ڏهاڪن کان سياست مان انهن ستن گڻن کي پنهنجي نڪالي ڏني وئي آهي، جنهن ڪري اڄ سياست هڪ خطرناڪ ڪاسائڪي ڪار ۽ شطرنج جي راند بڻجي چڪي آهي. ايئن ٿو لڳي ته سياست بس خود غرض انساني جو ڪيل آهي، جنهن ۾ ڪاميابي انهن کي نصيب ٿئي ٿي جيڪي سڀ کان وڌيڪ عيار مڪار چالاڪ، بي رحم، بي اصول ۽ مطلب پرست آهن ۽ جيڪي هر وقت 'جيري خاطر پڪري ڪهڻ' لاءِ تيار هجن ٿا. جڏهن ته آمريڪي جنرل جيمز جونز به هن ملڪ جي اصلي توڻي ظاهري حاڪمن جي هلت چلت تي تبصرو ڪندي چوي ٿو ته، "2006ع کان وٺي منهنجو هن ملڪ جي حڪمرانن سان واسطو رهيو آهي ۽ ڪيترن سان نوڪلائي ۾ وڻ وڻ ملاقاتون به ٿيون آهن، مان ان نتيجي تي پهتو آهيان ته هي اهو ملڪ آهي جيڪو پنهنجو پاڻ کي تباهه ڪرڻ تي بضد آهي."

هي اهوئي جنرل آهي جنهن منصور اعجاز جو ڪليل ميمورنڊم تڏهوڪي آمريڪي آرمي چيف کي اي ميل ذريعي موڪليو جنهن تي هاڻي ملڪ ۾ مڻ مڻ مل ٿو آهي. اسان جا حاڪم، گادي نشين ۽ گاديءَ جا اميدوار اڪثر ڪري جيري خاطر پڪري ڪهندي ڪڏهن دير نه ڪندا آهن، واعدا معاف گواهه ٿيڻ ۽ سرڪاري شاهد ٿيڻ کانئن ڪو سڪي. بدنام زمانه حسين حقاني جيڪو سدائين حاڪمن جي اک جو تارو هيو سو اڄ هڪڙن حاڪمن جي اک جو ڪنڊو ته پڻ جي اک جو تارو آهي ۽ منصور اعجاز جهڙي عجيب مخلوق وري محب وطن جو محبوب اثاثو بڻجي وئي آهي. انصاف جا اعليٰ ايوان بدستور ناانصافيءَ جا علمبردار ۽ سياست جا نوان آکاڙا بڻجي ويا آهن، جن آئين سان غداري ڪندڙ جنرلن تي آرٽيڪل 6 لاڳو ڪرڻ بدران کين آئين ۾ ترميم ڪرڻ جو حق بخشيو سي پاڻ بخشائي، قوم کان معافي وٺي گهر ويهڻ بدران انصاف جي اعليٰ مسند تي ويهي پنهنجي سياست چمڪائي انصاف جو بول بالا ڪري رهيا آهن. سپريم ڪورٽ تي حملو ڪندڙ اسان جا محافظ ۽ سپريم ڪورٽ جا لاڏلا بڻجي پارليامينٽ ۽ جمهوريت جو بول بالا ڪري رهيا آهن. عوام جي وٽن تي چونڊجي اقتدار جا مزا ماڻيندڙ ماڻهن جي وٽن جي توهين ۽ سندن جذبن جو قتل عام ڪري قاتلن ۽ دهشتگردن سان گڏ پنج سال

پورا ڪرڻ لاءِ نهنن چوٽيءَ جو زور لڳائي رهيا آهن. مقابلو سخت آهي. جمهوريت کي چئن سالن ۾ چار چنڊ لڳائڻ وارا پنجين سال ۾ پڄاڻي جو ڪيل ڪيڏي رهيا آهن ۽ عوام حيران پريشان روزانو هڪ نئين خبر ٻڌي سوچي رهيو آهي ته هي ڇا پيو ٿئي؟ نيٺ ڪا چڱائي به ٿيندي يا نه؟ ۽ حڪمران وري کين چڱائي ٿيڻ جي آسري ۾ نئون رانديڪو عمران خان پيش ڪري رهيا آهن. جمائما خان جو اڳوڻو خاوند وري طلاق ۾ مليل تحفي جي زمين تي محل جوڙائي عوام کي آسرا ڏئي پاڻ شهرت جا مزا ماڻي رهيو آهي. بس هر طرف راند ٿي راند جا مزا لڳا پيا آهن. هڪڙو ڀلي بواءِ ايوان صدر مان ويهي چوڪا ۽ چڪا هڻي رهيو آهي ۽ ٻيو ڀلي بواءِ هڪ ٻال سان به وڪيئون ڪيرائي رهيو آهي. ريفري وري سيني کي آتوت ڪري پاڻ ان ٿيڻ جا سانباها ڪري رهيو آهي. ڪورٽ جو ٻال ته صاف نظر اچي رهيو آهي ته ريفري جي گود ۾ وڃي ڪريو آهي. پر رڌڻي ۾ رولو وڌي سرڪار آقاءِ عالم وجهي ڇڏيو آهي. بون ڪانفرنس جي پڻ پڻ ۾ کين آسرا، دلجوئي ۽ ڊڙڪا مليا جڏهن ته ڪرڙي کي ڊڙڪا دهمان ڪرڻ جي کليل آزادي ۽ بون جو پاڻو ڪرايو ملي ويو ۽ اسان جا ڏاڏا مڙس ويچارا ڏسندا ٿي رهجي ويا. شمسي ايئر بيس خالي ڪرڻ جو حڪم ڇا ڏنائون، آمريڪي سرڪار گوڏا کوڙي شمسي بيس خالي ڪري کين پاڙي ڪرائي کان به محروم ڪري ڇڏيو. هاڻي نيتو جا نت ڪٿنخرا به چون ٿا ته هميشه لاءِ بند ڪري ڇڏينداسين. يعني پنهنجي روزي روٽيءَ تي به پاڻ لت ڏيندا تڏهن ته جنرل جيمون کين سمجهائي ٿو ته ٻيلي ڏاها ٿيو هروڀرو پاڻ کي تباھ ڇو پيا ڪيو پر هو به مڙڻ وارا ڪونه آهن. سندن غيرتمند برگيلڊ کين ڪٿي ٿي سک سان سمهڻ ڏئي. ننڊ جي گورين بنا ننڊ جا مزا ته وري به عوام تو وٺي ويچارا حڪمران پنهنجو اقتدار ۽ سر بچائين يا ننڊ ڪن؟

هي ته آهن تنقيد جي بادشاهي جا ڪجهه تير، جيڪي ٽاڪ شوز ۾ مڙي سان پاڻ هڻي سگهن ٿا پر سوچڻ جي ڳالهه اها آهي ته سنڌ جا ڏاها، دانشور، اديب، صحافي، سياسي ۽ سماجي اڳواڻ ڪا مثبت عملي وڪ به ڪندا يا ايئن ٿي رڳو حاڪمن تي ۽ هڪٻئي تي لفظن جا تير پيا وسائيندا؟ مذاڪرن، ڊرشن ۽ دهلن دمانن سان جيڪڏهن ڪا وڏي تبديلي ممڪن هجي ها ته اڄ اسان آزاديءَ جا مزا پيا ماڻيون ها. پر ڇا ڪجي آزادي انقلاب يا ڪا بنيادي تبديلي ڪنهن سنجيده ڪم، اٽڪل جدوجهد ۽ سگهاري تنظيم ڪاريءَ بنا ممڪن ناهي ۽ پائيدار ڪاميابي فقط انهن جي حصي ۾ ايندي آهي جيڪي ڏاهپ، همت ۽ ثابت قدمي سان اصولن، آدرشن ۽ اخلاقي قدرن جي آبياري ڪندا رهندا آهن.

جڏهن به ڪو سماج، سياسي ۽ سماجي ابتريءَ جو شڪار ٿيندو آهي تڏهن سڀ کان اولين ذميداري باضمير اديبن، دانشورن ۽ ڏاهن انسانن تي عائد ٿيندي آهي ته اهي نه رڳو نئين جوت جلائڻ پر مڙي مٺ ٿي ڪا نئين وات به هموار ڪن. سٺ جي ڏهاڪي ۾ اهي اسان جا اديب، دانشور ۽ ڏاها انسان ٿي هئا جن سائين جي ايم سيد ۽ ڪامريڊ حيدر بخش جتوئي سان گڏجي نئين جوت جلائي هئي ۽ قومي ۽ طبقاتي جدوجهد جون راهون روشن ڪيون هيون. سنڌ ڇا ٿي سوچي ڪان هڪ قدم اڳتي وڌي هاڻي باضمير ذهنن کي ڪا عملي وڪ ڪٽي ڪنهن نئين تبديليءَ لاءِ اڳتي اڇڻو پوندو جو سنڌ نئين سجاڳيءَ لاءِ سڏي رهي آهي.

(روزاني ”ڪاوش“ حيدرآباد، 26 ڊسمبر 2011ع)

# اسان ردعمل واري سياست کان اڳتي چوڻا وڌون

”مون پڪ سڃاتا پنهنجا هئا، ڪي ڌارين سان گڏ ڌاڙي ۾!“ سنڌ جي قومي شاعر شيخ اياز جي اها ڏانهن اڄ سنڌ جي قومي ڏانهن پئجي سنڌ جي ڪنڊ ڪڙڇ ۾ گونجي رهي آهي. سنڌ جي موقعي پرست وڏيرن ۽ اسيمبلي ميمبرن جي سنڌ جي وحدت ۽ قومي وجود تي اقتدار خاطر سوڊيازيءَ جي هڪ طويل تاريخ آهي: غداري ۽ وطن دشمنيءَ جي تاريخ. سورنهن سال سنڌ جي وجود کان انڪاري وٺي يونٽ به انهن ئي مهربانن جي مهرباني ۽ ڪارستاني تي ته هئي. سنڌي قوم سميت سنڌو ماڻھو جي سمورن تاريخي قومن جي وجود کان انڪاري آئين به ته انهن جي ئي فخر به پيشڪش آهي. فوجي آمريت سان گڏجي بنگالين ۽ بلوچن جو قتل عام آخر ڪنهن ڪرايو؟ سانگهڙ جي شهيدن ۽ بلوچ ڳيروئن جي چچريل لاشن جا قاتل ڪير آهن؟ اڄ سنڌ جي وحدت جو ٺهراءُ رڌيءَ جي توڪريءَ ۾ ڦٽي ڪرڻ وارا ڪهڙا سنڌ جا ”حلالِي پٽ“ آهن؟ غدارين ۽ ويساھ گهاٽين جي هڪ طويل تاريخ آهي جنهن جنم ڏنو آهي سنڌ جي شڪستن ۽ شهادتن جي تاريخي تسلسل کي. جنهن جي ويجهي تاريخ جو تاجي پيتو شروع ٿئي ٿو ڊيبل بندر جي بد پروهنن جي غداريءَ سان. جنهن ۾ روزنوان رنگ پريندا رهن ٿا سنڌ جا مير، پير، وڏيرا ۽ نائون مل جهڙا سيٺ. هي سنڌ جي عوامي نمائندن جو عجيب رنگ ڍنگ ۽ سنڌ سان سنگين مذاق آهي ته هو هڪ طرف سنڌ جا حلالِي پٽ هئڻ جي دعويٰ ڪن ٿا ۽ ان ئي مهل سنڌ جي وحدت تي ڪاري وار ڪندڙ ويهين آئيني ترميمي بل جي روڪٿام لاءِ پيش ڪيل ٺهراءُ خلاف سازشن جو طلسماتي محل اڏن ٿا. پيپلز پارٽي ۽ ايم ڪيو ايم جو هي اقتدار پرست وڏير ڪوفاشت اتحاد هاڻي سنڌ لاءِ زهر قاتل جو ڪردار ادا ڪري رهيو آهي. اقتدار خاطر ايم ڪيو ايم سان اتحاد ڪري پيپلز پارٽي پهرئين ڏينهن کان ئي سنڌي ماڻهن جي مليل ميڊيت جي لتاڙ ۽ ووٽ جي توهين ڪئي آهي ۽ سنڌي ماڻهو جذباتي رد عمل ۽ متبادل جي انتظار ۾ جيستائين پيپلز پارٽي کي موقعا فراهم ڪندا رهندا تيستائين پيپلز پارٽي به

موقعي پرستيءَ جي روز نئين تاريخ لکندي رهندي اقتدار خاطر غداريءَ جي حد تائين موقعي پرستي وڌيڪي طبقاتي ڪردار جو جوهر آهي جنهن جا پيپلز پارٽي ۽ مسلم ليگ سياسي مظهر آهن.

سنڌ جي ورهاڱي لاءِ راه هموار ڪندڙ ويهون ترميمي بل پيش ٿيڻ سان سنڌ پنهنجي بفا جي ويڙهه جي فيصلاڪن مرحلي ۾ داخل ٿي وئي آهي. شڪستن ۽ شهادتن جي طويل تاريخي سلسلي کي تاريخي يوترن ڏيئي ڪاميابين ۽ ڪامرائين جي نئين تاريخ تخليق ڪرڻ جو هي ابتدائي ارتقائي مرحلو آهي جنهن ۾ معروضي حالتون ۽ وقت واضح طور سنڌ ۽ سنڌ دوست قوتن جي پاسي آهي جڏهن ته موضوع ۽ سياسي منظرنامي تي سنڌ دشمن ۽ عوام دشمن قوتن جو غلبو آهي.

1985ع تائين سنڌ کي سڀ کان وڏو خطرو ڌارين جي والا سبب سنڌ اندر سنڌين جي اقليت ۾ تبديل ٿيڻ جو هو ۽ هاڻ وري سنڌ جي وحدت جو سوال سڀ کان وڏي خطري طور پيش آهي. ايم آر ڊي تحريڪ تائين سنڌ کي محڪوم ۽ اقليت ۾ تبديل ڪندڙ مهاجر پنجابي، پناڻ مستقل مفاد ۾ مڪمل هر آهنگي ۽ استحڪام موجود هيو پر 1983ع ۾ سنڌي قوم جي مزاحمتي سگهه جا اهڃاڻ پسي پنجاب جي سول فوجي ڪامورا شاهيءَ اهو سمجهي ورتو ته هاڻي سنڌ تي سنڌيءَ ريت مستقل قبضو طويل عرصي تائين ممڪن نه رهندو تنهنڪري هنن سرماييداريءَ جو رخ سنڌ بدران وچ پنجاب ڏانهن موڙڻ جو فيصلو ڪيو. هن فيصلي جا آهستي آهستي تاريخي اثر مرتب ٿيڻ شروع ٿيا ۽ سياسي منظرنامو يڪسر بدلجڻ لڳو. سنڌي بلوچ ۽ پختون تحريڪن سان گڏوگڏ جڏهن جاڳ پنجابي جاڳ جو نعرو گونجيو ته مهاجر به پاڪستاني قوميت تان لا دعويٰ ٿي مهاجر قوميت جو علمبردار بڻيو. الطاف حسين مهاجر قوميت جي بنياد تي ئي آل پاڪستان مهاجر اسٽوڊنٽس آرگنائيزيشن جو بنياد وڌو. پهريان الطاف حسين سنڌي مهاجر اتحاد جي زور تي پنجاب جي بالادستيءَ کي چئلينج ڪرڻ جي ڳالهه ڪئي جنهن جي سائين جي ايم سيد آجيان ڪئي ۽ ايئن مهاجر پنجابي پناڻ مستقل مفادن ۾ ڌار وجهڻ جي حڪمت عملي اختيار ڪئي ضيا شاهي ٽولي وري هڪ جامع حڪمت عمليءَ طور ايم ڪيو ايم کي هڪ فاشسٽ تنظيم طور منظم ڪري سياسي نظام ۾ کليل دهشتگرديءَ جو عنصر داخل ڪري ڇڏيو. ايم ڪيو ايم جي هٿيارن جا رخ پهرين ڪراچيءَ جي پناڻ ۽ پنجابي آبادين ڏانهن موڙيا ويا ۽ ايئن سرماييداريءَ جو رخ سينٽرل پنجاب ۽ سرحد جي گڏون اماڙي انڊسٽريل اسٽيٽ ڏانهن موڙيو ويو. ان پاليسيءَ جي نتيجي ۾ سنڌ کي درپيش سڀ کان وڏو

خطرو يعني پنجابي آبادڪاريءَ جي مسلسل واڌ جي ڪري اقليت ۾ تبديل ٿيڻ جو خطرو ٿري ويو ڇو ته سرماڻيڪاريءَ سان گڏوگڏ پنجابي آبادڪاريءَ جو سلسلو به تمام ڀرو ٿيڻ لڳو. پر ان سان گڏوگڏ مهاجر پنجين قوميت جو نعرو نئين خطري جون گھنڻيون وڄائڻ لڳو. نئين قوميت جو نعرو معنيٰ نئين وطن جو مطالبو يعني سنڌ جي ورهاڱي جو منصوبو. اڳ سندن ابن ڏاڏن مسلمان قوم جو نعرو بلند ڪري نئين وطن جو مطالبو ڪيو هو ۽ هاڻي وري سندن نئون نسل مهاجر قوميت جو نعرو بلند ڪري مهاجرستان جي ايجنڊا تي عمل پيرا ٿي ويو جنهن تي هواج به ملڪي توڻي بين الاقوامي سطح تي ڪم ڪري رهيو آهي. سرائيڪي ۽ هزارا سان همدرديءَ جي نالي ۾ ايم ڪيو ايم اڄ به ان تي ايجنڊا تي ڪم ڪري رهي آهي. جڏهن ته پنجاب جا حڪمران وري ايم ڪيو ايم کي سنڌين خلاف استعمال ڪرڻ جا جتن ڪندا آهن ۽ بين الاقوامي قوتون کين ڪراچيءَ ۾ مسلسل عدم استحڪام ۽ بدامني قائم رکڻ لاءِ استعمال ڪنديون آهن ۽ ان لاءِ کين الڳ وطن ڏيارڻ ۾ مدد ڪرڻ جو لالي پاپ آڇينديون رهنديون آهن جڏهن ته حقيقت هيءَ آهي ته ملڪي، علائقائي توڻي بين الاقوامي مفادن جي ڊوڙ ۾ ڪراچيءَ جو سنڌ کان الڳ ٿيڻ ڪنهن جي به مفادن وٽان نه آهي. اهوئي سبب آهي جو اسيءَ جي ڏهاڪي ۾ جنرل ضياءَ جي گود ۾ پلجي ۽ مڇي مڇ ٿيل ايم ڪيو ايم کي نوي جي ڏهاڪي ۾ لغام ڏيڻ جو ڪم به پنجاب جي سول ملٽري ڪامورا شاهي شروع ڪيو جنهن جو آغاز 1992ع ۾ فوجي آپريشن سان ڪيو ويو ۽ ايم ڪيو ايم حقيقي کي ميدان تي لاٿو ويو. ان آپريشن جي نتيجي ۾ ايم ڪيو ايم جي پاڪستان سان وفاداريءَ جي ڏور مڪمل طور ٽٽي وئي ۽ سندس عسڪري قوت وڃي هندستان ۾ پناهه ورتي. جنهن جا دستاويزي ثبوت اجمل پهاري ۽ ٻيا سوين دهشتگرد اختيارين آڏو پيش ڪري چڪا آهن. ايم ڪيو ايم ۽ پنجابي حاڪمن جي وچ ۾ سنڌين، بلوچن ۽ پٺاڻن مٿان تسلط برقرار رکڻ لاءِ ته گڻ جوڙ ۽ هر آهنگي اڄ به برقرار آهي پر سندس اصل جهيڙو ڪراچيءَ تي آهي. ڪراچيءَ جو سنڌ کان الڳ ٿي ايم ڪيو ايم جي قبضي ۾ اچڻ خود پنجاب جي معاشي مفادن لاءِ خطرناڪ آهي. پنجاب چاهي ٿو ته سنڌ ۽ بلوچستان تي جديد بينڪي انداز ۾ سندس قبضو مستقل قائم رهي ۽ سنڌ سدائين پنجاب جي منڊي رهي. جيڪڏهن سنڌ ۾ امن امان قائم ٿي ويو ته سنڌ صنعتي لحاظ کان اڳتي وڌي ويندي ۽ پوءِ سندس تسلط گهڻي دير تائين قائم نه رهي سگهندو. اهوئي سبب آهي ته سنڌ تي ڌاڙيلن، دهشتگردن ۽ وڏيرن جو راج قائم دائر رکيو پيو وڃي ۽

جنهن لاءِ پيپلز پارٽي، ايم ڪيو ايم ۽ مسلم ليگ گڏجي سياسي محاذ فراهم ڪن ٿيون.

1999ع ۾ ايم ڪيو ايم کي مشرف جي صورت ۾ چٽڪ مسيحا ملي ويو. پنجاب جي فوجي قيادت کي به جيئن ته نواز شريف جي آمرانه انداز ۽ خصوصاً فوج جي معاملن ۾ مداخلت ۽ خصوصاً چيف آف آرمي اسٽاف جهانگير ڪرامت کي من ماني طريقي سان هٽائي مشرف کي نئون آرمي چيف بڻائڻ تي مٿيان لڳي هئي تنهن ڪري سندن به اها مجبوري ٿي وئي ته هو نواز شريف ۽ پيپلز پارٽي ٻنهي کي سياسي منظرنامي تان جلاوطن ڪري ايم ڪيو ايم، ايم ايم اي ۽ مسلم ليگ ف جي ذريعي حڪومت جو ڪاروهنوار هلائين. نائين اليون جي واقعي ايم ڪيو ايم ۽ مشرف کي پنهنجا هٿ مضبوط ڪرڻ جو سونهري موقعو فراهم ڪيو. دهشتگرديءَ خلاف جنگ ۾ مدد جي بدلي ڪراچيءَ کان گوادر تائين الڳ وطن انعام طور حاصل ڪرڻ جا جتن ڪيا ويا. هندستان سان ڪشمير جي بدلي ڪراچي حاصل ڪرڻ جي بئڪ ڊور ڊپلومي سي شروع ڪئي وئي جيڪا ٽي اڳتي هلي مشرف جي اقتدار کان بي دخل ٿي جو سبب بڻي. 9 مارچ 2007ع جي انڪار جو اسڪرپٽ فرشتن ان وقت لکيو جڏهن مشرف هندستان سان پيار جا پيچ وڌايا. پنجابي مهاجر مستقل مفادن جو اندروني جهيڙو ته گجھه گوهر ۾ اقتدار جي اعليٰ ايوانن ۾ نوي جي ڏهاڪي کان هلي رهيو هيو جنهن ۾ مشرف ته بظاهر هڪ فون ڪال تي هٿيار ڦٽا ڪيا پر اصل ڊيل جي ابتدا ته سيپٽمبر 2001ع ۾ الطاف حسين جي ٽوني بليئر ڏانهن لکيل ان خط سان ٿي جيڪو ذوالفقار مرزا جي انڪشافن کانپوءِ بي بي سي پاڻ پنهنجي ويب سائيٽ تي پيش ڪيو. ان ڊيل جي نتيجي ۾ مشرف - الطاف - آمريڪا محور سگهارو ٿي ويو ۽ هڪ جامع منصوبابندي تحت رياست جا سمورا ادارا اندروني انتشار ۽ گهرو ويڙهه جي نذر ڪيا ويا. نجی چينلن کي فوج ۽ سيڪيورٽي ايجنسين کي تنقيد جي پهريون ڀيرو آزادي ڏني وئي ۽ جتي ايج ڪيو سميت سمورا سيڪيورٽي ادارا دهشتگردن جي حملن جو نشانو بڻيا. آخرڪار صبر جو پيمانو تڏهن لبريز ٿي ويو جڏهن مشرف من مومن سنگهه سان ڪشمير تي سوڊيازي ڪرڻ لاءِ تيار ٿي ويو. هن سموري تضاد جو ڪلائيمڪس 12 مئي 2007ع تي ڪراچي ۾ ٿيو. هي پهريون ڀيرو هيو جو ايم ڪيو ايم چئني تاريخي قومن سان متصادم ٿي سياسي طور بلڪل اڪيلي ٿي وئي ۽ سندس فاشسٽ چهرو نجی چئنلن ذريعي سڄي دنيا آڏو منظر عام تي اچي ويو. لنڊن ڪانفرنس ۾ ته سڀني ڌرين

ايم ڪيو ايم کي دهشتگرد تنظيم قرار ڏئي سائس ڪا به اتحادي حڪومت نه جوڙڻ جو اعلان به ڪيو.

اهو تاريخي سنڌ دشمن ڪارنامو به اسان جي چونڊيل پيپلز پارٽي حڪومت جو ئي آهي جنهن ايم ڪيو ايم کي سياسي اڪيلائي مان ڪڍي نئين زندگي بخشي ۽ هاڻ اها هڪ پيروي اسان کي اڪيون ڏيکاري رهي آهي.

سنڌ جي وحدت ۽ بقا جي ويڙهه ۾ جنهن جامع حڪمت عملي ۽ واضح قومي ايجنڊا تي ڪم ڪرڻ جي ضرورت آهي سا دورانديشي اڃا نظر نٿي اچي. اسان رڳو ردعمل جي سياست ڪري وقت بوقت سنڌ جي وحدت تي ٿيندڙ کليل حملن خلاف ڪجهه هڙتالون ڪري پنهنجي پنهنجي ڪم ۾ لڳي ٿا ويون. جڏهن ته ايم ڪيو ايم مستقل مزاجي سان مسلسل هڪ واضح ايجنڊا تي ثابت قدمي سان ڪم ڪري رهي آهي ۽ هوءَ هر بدليل صورتحال ۾ نوان نعرا، نوان ويس ۽ نوان اتحادي ٺاهيندي به دير نه ٿي ڪري جڏهن ته اسان اڃان تائين ستر اسي جي ڏهاڪي واري جامع سوچ جا شڪار بڻيل آهيون. اسان کي تيزيءَ سان بدلجندڙ هن دنيا ۾ روايتي پنجاب دشمن، پٺاڻ دشمن يا مهاجر دشمن روين جي خول مان نڪرڻو پوندو ۽ پنهنجن قومي مفادن پٽاندهر نئين صورتحال سان هم آهنگ ٿيندڙ انتهائي لڄڪدار حڪمت عملي جوڙڻ جي سگهه ۽ صلاحيت پيدا ڪرڻي پوندي. سڀ کان پهرين ضرورت اها آهي ته اسان هر پيري ردعمل واري سياست ڪرڻ کان اڳتي وڌي پنهنجي مثبت قومي ايجنڊا جو تعين ڪري ان جي حاصلات لاءِ جامع حڪمت عملي جوڙيون. سنڌ جي قومي ايجنڊا جا چار بنيادي نڪتا آهن. پهرين، سنڌ جي وحدت جي حفاظت لاءِ منظم مزاحمتي سگهه کي اڀارڻ، ٻيو سنڌي قوم جي تاريخي وجود جي تحفظ لاءِ مستقل مزاجيءَ سان جدوجهد ڪرڻ. ٽيون، سنڌي ٻولي کي قومي ٻوليءَ جي حيثيت ڏيارڻ ۽ چوٿون، سنڌ تي سنڌي قوم جي حق حاڪميت قائم ڪرڻ.

انهن مقصدن جي حاصلات لاءِ اسان جي حڪمت عملي جا ٽي محور هئڻ گهرجن يعني قومي، علائقائي ۽ بين الاقوامي. اسان کي واشگاف لفظن ۾ اهو اعلان ڪرڻ گهرجي ته اسان سنڌ ۽ سنڌو ماڻهيءَ کي عدم دشمني جي اصول تحت سٺو لينڊ جيان امن جو خطو بڻائڻ چاهيون ٿا. سمورين بين الاقوامي سازشن ۽ مفادن جي جنگاڻ کان بچڻ جو اهو ئي واحد رستو آهي. هي خطو خونريز خانہ جنگيءَ جي دؤر مان گذري امن جي دؤر ۾ فقط تڏهن ئي داخل ٿي سگهي ٿو جڏهن هن خطي جي تاريخي قومن جي بحالي ٿيندي ۽ ان سلسلي ۾ اسان سنڌو ماڻهيءَ جي قومن جي اتحاد Indus Nations Alliance جا بڻ بڻياد پڻ وجهي سگهون ٿا.

(روزاني ”ڪاوش“ حيدرآباد، 1 فيبروري 2012ع)



## چونڊن جا لقاء

”نفرت کي نفرت سان نه پر محبت سان ئي مٽائي سگهجي ٿو.“ موهن جي دڙي جي ٻڌ استوپا جي جُهريل ديوارن تي لکيل گوتم ٻُڌ جي اها تحرير به وقت جي دڙ ۾ ائين گهر ٿي وئي آهي، جيئن اسان جي من مان محبت اڌ اڌداري سياست جي مقتل گاهه ۾ اڄ هر روز هزارين حياتيون موت ۽ قيامت جي وڙ چڙهي رهيون آهن ۽ ماڻهو مرون بڻجي ماڻهن جو شڪار ڪري رهيا آهن. گُوڙ جو ڪاروبار سڄي دنيا ۾ عروج تي آهي. حرص، هوس ۽ لالچ، حيا ۽ شرم جون سموريون حدون لتاڙي انتهائي وحشت ۽ دهشت سان تخت اقتدار تي براجمان آهن.

قديم انساني تهذيب جي خلقڻهار سنڌو ماڻهي به اڄ پنهنجي همعصر بابل ۽ گندارا جي وادين جيان رتوڇاڻ جو شڪار ٿي وئي آهي. هيءَ رتوڇاڻ تسلسل آهي 1947ع جي پيانڪ رتوڇاڻ جو ويڙهايو ۽ راج ڪريو جي برطانوي بينڪي پاليسيءَ جو. 1947ع ۾ گنگا جمنا جو تهذيبي خطو ته دهلي سرڪار جي پاڇي ۾ محفوظ ٿي ويو پر سنڌو ماڻهي ۽ گنگا برهمپترا ماڻهي مذهبي نفرت جي وڙ چڙهي جاگرافياڻي ۽ سياسي ورهاڱي جو شڪار ٿيون. ڪشمير، پنجاب، بنگال ۽ سنڌو ماڻهيءَ جا درياھ هندستان ۽ نئين ملڪ پاڪستان پاڻ ۾ ونڊي ورهائي ڇڏيا. گڏيل هندستان جي برطانوي سرڪار اها ونڊ وڇڻ اهڙي طريقي سان ڪئي جيئن هندستان ۽ پاڪستان ۾ ان ونڊ وڇڻ تان جهيڙو هميشه هلندو رهي. سنڌو ماڻهيءَ جي انتهائي پرامن خطي ڪشمير کي ان ونڊ وڇڻ دوران مستقل ميدان جنگ بڻايو ويو. ائين هيءَ ڌرتيءَ جي جنت ڪشمير مسلسل جنگ وجدل جو شڪار بڻجي معصوم ڪشميرين لاءِ جڻڪ دوزخ بڻجي وئي آهي.

سنڌو ماڻهيءَ ۾ رتوڇاڻ جو اهو سلسلو اسيءَ جي ڏهاڪي ۾ ان وقت هڪ خطرناڪ موڙ تي پهتو جڏهن افغانستان ٻن عالمي طاقتن آمريڪا ۽ سوويت يونين جي وچ ۾ ميدان جنگ بڻيو. ان جنگ ۾ پاڪستان، آمريڪا جي هراول مورچي واري رياست جي حيثيت اختيار ڪري ورتي. هاڻوڪي اليڪشن ۾ هلندڙ خونريزي ان ئي خونخوار انسان دشمن جنگ جو تسلسل آهي جيڪا

سرمائيداري ۽ ڪميونزم جي وچ ۾ جنگ مان بدلجي سوويت يونين جي زوال کان پوءِ اولهه ۽ اسلام جي وچ ۾ جنگ جو روپ اختيار ڪري وئي آهي. جنگيون ڪهڙن به مذهب ۽ مقدس نعرن سان چو نه وڙهيون وينديون هجن پر انهن جو بنيادي ڪارڻ اقتصادي هوندو آهي. خوشحال وادين تي خانه بدوشن جي حملن جا ڪارڻ به معاشي هوندا آهن.

”جڏهن ڪڏهن سنڌڙي توکي قنڌارئون جوکو“ جو پس منظر به اهوئي آهي ته وچ ايشيا جا بدحال خانه بدوش ٽولا سدائين قنڌار جي رستي خوشحال سنڌو ماڻهيءَ تي حملي آور ٿيندا رهيا آهن. جنهن ڪري سنڌو واس جو سمورو تهذيب خطو جنهن جو ڪئنواس هماليه کان هندي/ سنڌي سمنڊ تائين ڦهليل آهي، سدائين ڌارين جي يلغار ۽ خونخوار حملن جو نشانو بڻجندو رهيو آهي. پختون خواه، بلوچستان ۽ سنڌ ۾ جاري خونريزي به ان تاريخي پس منظر جو تسلسل آهي. ان سان گڏوگڏ هاڻوڪي چوٽيهه مهه پاڪستان جي اندروني قومي تضاد کي به چٽو ڪري ڇڏيو آهي جنهن جو کليل اظهار عمران خان اسپتال جي بستري تان پنجاب جي عوام کي مخاطب ٿيندي ڪيو ته هن ملڪ جي حڪمرانن جي چوٽيهه پنجاب ڪندو آهي. پاڪستان جي تاريخ جي هيءَ واحد اليڪشن آهي جنهن جو ميلو رڳو پنجاب ۾ متو آهي سو به رڳو خالصتاً پنجاب ۾! پنجاب ۾ شامل سرائيڪي ديس ۾ به ٻين ٽن ديسن جيان اهو ميلو مڃي نه سگهيو. پر سرائيڪي ديس وارا پنجاب جو حصو هئڻ ڪري وري به خوش قسمت رهيا جو خونخوار حملن، بيم ڌماڪن ۽ ٽارگيٽ ڪلنگ کان محفوظ رهيا. آخر ۾ نشانو بڻيو ته بس ويچارو گيلاني! سلمان تاثير جي پٽ کان پوءِ هيءَ پنجاب ۾ سياسي اغوا جي ٻي وڏي واردات آهي، جيڪا پس پرده جاري اقتدار جي خطرناڪ سازشي ڪيل جو مڪروه چهرو ظاهر ڪري ٿي. وقت سان گڏ ان راز تان به پردو ڪڍندو ته آخر ڪهڙي مقصد ۽ حڪمت عمليءَ تحت پنجاب کي پرامن رکيو ويو ۽ باقي ٽن صوبن ۾ دهشت جو راج قائم ڪيو ويو. ويڙهايو ۽ راج ڪريو جي بينڪي پاليسيءَ تحت طالبان ۽ مذهبي انتهاپسنديءَ جي آڙ ۾ جاري هن دهشتگرديءَ جي جڙ به اصل محرڪ به معاشي استحصال ۽ سياسي حاڪميت جي هوس آهن جن جي مٿان مذهب جو غلاف چاڙهيو ويو آهي. تهذيبن جي ٽڪراءَ (Clash of Civilizations) جي نالي ۾ جاري نام نهاد اولهه ۽ اسلام جي جنگ به مذهبي غلاف سان ڍڪيل سياسي ۽ معاشي بالادستيءَ جي جنگ آهي. تهذيبن جي ٽڪراءَ واري نام نهاد نظريي جو سڀ کان مضحڪ انگيز پهلو اهو آهي ته ٻنهي ڌرين يعني اولهه ۽ اسلام جو تهذيب جي تاريخي وصف سان ڪوپري پري جو به تعلق نه آهي. سڀ ڄاڻن ٿا

ته اسلام مذهب آهي نه بلڪ تهذيب، جنهن جا پيروڪار مختلف تاريخي تهذيبن سان تعلق رکن ٿا. اسلام عرب دنيا مان اڀري اڄ سڄي دنيا جي ڪنڊ ڪڙڇ ۾ پکڙجي ويو آهي. مسلمانن جو تعلق اڄ عرب تهذيب سان به آهي ته ايراني تهذيب ۾ به انهن جون جڙون پڪيون پختيون آهن. جيڪڏهن سترهن ارڙهن ڪروڙ مسلمان سنڌو واسي آهن ته انهن کان وڌيڪ تعداد ۾ مسلمان گنگا جمنا ۽ گنگا برهمپترا جي تهذيبن جو تخم آهن ۽ سڀ کان اهم حقيقت هيءَ به آهي ته اڄ ڪروڙين مسلمان اولهه جواتوٽ انگ آهن. اولهه جي تهذيب جو اصطلاح به انتهائي مضحڪ خيز ۽ گمراهه ڪُن آهي. اولهه ڪنهن تهذيب جو نه پر ترقي يافتہ سرماڻيداري نظام جو مظهر آهي. سوويت سوشلسٽ نظام جي زوال کان پوءِ هاڻي سمورا ملڪ سرماڻيدارانه ارتقا جي مختلف مرحلن منجهان ئي گذري رهيا آهن تنهن ڪري سڀ کان پهرين ته اسان کي اها حقيقت ذهن نشين ڪري ڇڏڻ گهرجي ته دهشتگرديءَ خلاف جنگ يا اولهه خلاف جنگ سميت لڳ ڀڳ سموريون جنگيون عالمگير سرماڻيداري نظام جي اندروني تضادن جون مظهر آهن جيئن گذريل صديءَ ۾ لڳل ٻئي عالمي جنگيون سرماڻيداري نظام جي اندروني تضادن جو نتيجو هيون. حڪمران استحصالِي قوتن جي وچ ۾ تڪرار مفاهمت ۽ تڪرار جو سلسلو به هڪ اثر حقيقت آهي. پاڪستان ۾ گذريل پنجن سالن دوران حڪمران استحصالِي قوتن سمورن اندروني تڪرارن باوجود جمهوريت جي نالي ۾ ”مفاهمت“ جو شاندار عملي مظاهرو ڪيو آهي. هن اليڪشن تي تڪرار کان پوءِ وري نوان مفاهمتي معاهدا منظر عام تي ايندا ۽ نوان وارا ٿيرا ٿيندا. هن اليڪشن جو نئون لقاء عمران خان جي اڳواڻيءَ ۾ پاڪستان تحريڪ انصاف (PTI) آهي، جنهن جي ايجنڊا تي سنڌ ۽ بلوچستان نظر ئي نٿا اچن. تبديليءَ جي خوشنما نعري سان، پاڪستان جي اصل حڪمران قوتن انتهائي رجعت پسند ۽ خود پسند سياسي نابالغ مهرو عمران خان ميدان تي لائو آهي ۽ عجيب لقاء اهو ٿو ڏسڻ ۾ اچي ته ان جي حمايت ۾ سڀ کان اڳيان آهي پنجاب ۽ ڪراچيءَ جي نجِي تعليمي ادارن جو سڀ کان وڌيڪ تعليم يافتہ نوجوان حلقو! اسان جو هي اعليٰ تعليم يافتہ نوجوان بدقسمتيءَ سان سياسي طرح ايترو ئي نابالغ آهي جيترو عمران خان پنهنجي نوجوانيءَ ۾ سياست کان نابالغ هيو. حرفتي حڪمران اسان جي ان سياسي بيگانگيت ۽ سطحي پئي جو ئي سڀ کان وڌيڪ ناجائز فائدو کڻندا آهن. اڳ ته کين نوان ليڊر ٺاهڻ ۽ ميدان مارڻ لاءِ وڏي محنت ۽ جفاڪشي ڪرڻي پوندي هئي پر هاڻي پئسي ۽ اليڪٽرانڪ مڊيا جي استعمال سندن ڪم تمام آسان ڪري ڇڏيو آهي. ڀٽي کي ايوي

وزير کان عوامي وزير اعظم ٿيڻ ۾ تيرهن - چوڏهن سال لڳي ويا. نواز شريف کي به وزارت کان وزارت اعظمي تائين پهچڻ ۾ ڏهاڪو سال لڳا پر عمران خان پئسي، ميڊيا ۽ اصل حڪمرانن جي آشپروا سان اڪ چنپ ۾ مينار پاڪستان کان ايوان اقتدار تائين پهچي ويو آهي. ۽ ان جي پس منظر ۾ لڪل آهي نئون مفاهمتي معاهدو جنهن ڏانهن اشارو ڪندي شريف پاتر انتهائي پريشانيءَ جي عالم ۾ اظهار ڪري رهيا آهن ته پس پرده سندن وارو ڪسيو پيو وڃي ۽ ان ۾ سرگرم عمل آهي چئن جو ٽولو يعني زرداري، ڪياني، الطاف حسين ۽ عمران خان. حڪمرانيءَ جو هي آخري موقعو ڪسجي وڃڻ جي خوف ۾ نواز شريف واضح لفظن ۾ اهو اعلان ڪري ڇڏيو ته جنرل ڪيانيءَ جي مدي ۾ ڪابه واڌ نه ڪئي ويندي ۽ سيني کان سينيئر آرمي آفيسر کي نئون آرمي چيف بڻايو ويندو! يعني هاڻي استعبلشمينٽ به واضح طور بن حصن ۾ ورهائجي وئي آهي. هڪڙو حصو عمران خان کي وزير اعظم ڏسڻ گهري ٿو ۽ ٻيو نواز شريف کي. پر هڪ نقطي تي سندن وچ ۾ مڪمل اتفاق نظر اچي ٿو ته وزير اعظم ڪير به ٿئي پر هجي ٻنهي تنگن کان لولو لنگڙو ۽ حڪومت ۽ پارليامينٽ به اهڙي وجود ۾ اچي جنهن کي ضرورت پوڻ تي ٽپڙ گول ڪرائڻ ۾ دير نه لڳي.

عمران خان جي حامي اصل تي وڏي سرڪار اهو به نئون حيرت انگيز لقاءَ منظر عام تي آندو ته ايم ڪيو ايم جهڙي فاشسٽ قوت کي به راتورات طالبان حملن جي زد ۾ آيل مظلوم لبرل، ترقي پسند، روشن خيال ۽ ڪاٻي ڌر جي قوت طور پيش ڪيو ويو. تڏهن اهو ٽوٽڪو سنڌ ۾ ڏاڍو مشهور ٿيو ته ”حيرت آ، ايم ڪيو ايم کي ڪراچيءَ ۾ تحفظ گهرجي!“ ظالم کي مظلوم رجعت پسند کي روشن خيال، ستحصاليءَ کي انقلابيءَ طور مشهور ڪرڻ ۾ اسان جي اصل سرڪار ڪمال جي مهارت رکي ٿي. ڀلا اها ڪمال جي ڳالهه ناهي ته اڄ شهباز شريف ۽ عمران خان فيض احمد فيض جي انقلابي شاعريءَ جو سهارو وٺي عوام ۽ نوجوانن کي پنهنجو همٿو بڻائي رهيا آهن! ڪاڏي منهن مريم جو ڪاڏي ٽنڊوالهيار!! جن استحصالي قوتن جا تخت ۽ تاج ڪيرائڻ لاءِ فيض صاحب انقلابي شاعري ڪئي اڄ اهي ئي قوتون عوام کي بيوقوف بڻائڻ لاءِ سندس انقلابي شاعريءَ جو خوب استعمال ڪري رهيون آهن!!!

پنجاب جي ابتڙ سنڌ ۾ چونڊ مهم هڪ نئون مثبت لقاءَ منظر عام تي آندو آهي. چاليهن سالن ۾ پهريون ڀيرو سنڌي ماڻهو پيپلز پارٽيءَ جي اميدوارن کان آڏي پڇا ڪري رهيا آهن. آڏي پڇا جي اڻهوند سندن ڪنڌ ۾ ڪلي ۽ مغزل ۾ مڱي پري ڇڏي هئي پر تازي چونڊ مهم دوران کين پيش آيل واقعن ۽ آڏين پڇائن کين پگهرائي ضرور ڇڏيو آهي. سنڌ مان اڪثريت سان ڪٿي اچڻ

جي امڪانن باوجود به اها ڳالهه طئه آهي ته هاڻي سنڌ ۾ پيپلز پارٽيءَ کي ائين اڳ جيان فري هينڊ ۽ غير مشروط حمايت حاصل نه هوندي.

سنڌ جي سياست تي پيپلز پارٽي ۽ ايم ڪيو ايم جي هڪ هتي تنقيد جا آثار ظاهر ٿيڻ پڻ هاڻوڪين چونڊن جو مثبت لقاءُ آهي. چونڊن جي نتيجن ۾ جيڪڏهن فرشتن پنهنجي هٿن جي غير معمولي صفائي نه ڏيکاري ته پوءِ يقيناً پ پ پ ۽ ايم ڪيو ايم نه رڳو اڳ واري اڪثريت نه ماڻي سگهنديون بلڪه سندن ڪٽيل اميدوارن جي حاصل ڪيل ووٽن جو تعداد به اڳ جي پيٽ ۾ گهڻو گهٽ هوندو. هن چونڊ مهه دوران پيپلز پارٽيءَ جي نه رڳو سنڌي عوام تي گرفت ڪمزور ٿيندي نظر آئي آهي بلڪه خود پنهنجي اميدوارن تي به پارٽي قيادت جي گرفت ڪمزور ٿي وئي آهي ۽ ڪيترن هنڌن تي پارٽي پنهنجن ئي اميدوارن جي هٿن ۾ چٽڪير غمائل نظر آئي آهي.

لياريءَ ۾ پيپلز امن ڪميٽيءَ جي جنهن قيادت خلاف پارٽي قيادت پوليس آپريشن ڪرايو هيو اليڪشن جي موقعي تي ان ئي قيادت آڏو مرڪزي قيادت مڪمل طور هٿيار ڦٽا ڪري سندن ئي نامزد ڪيل اميدوارن کي پ پ پ ۾ ٽڪيٽون جاري ڪيون. قمبر - شهدادڪوٽ ۾ به مرڪزي قيادت مگسي پاٿرن آڏو پاڻ کي ائين ئي بيوس محسوس ڪيو. نٿي جي شيرازين جي بيوفائي ته کيس اهڙو هيٺو ڪيو جو گهوٽڪيءَ جي مهرن آڏو مڪمل طور هٿيار ڦٽا ڪيا ويا. جنهن ڪري لنڊ ۽ پتافي ڪانٽن اهڙا قريا جو هاڻي پتافيءَ کي مليل تير جي نشان خلاف پيپلز پارٽي پاڻ مهه هلائي رهي آهي. ساڳي صورتحال ڏوڪريءَ ۾ الطاف حسين انڙ جي تڪ تي پيدا ٿي وئي آهي يعني هن تڪن تي پيپلز پارٽي پنهنجي ئي چونڊ نشان تير کي نشانو بڻائي رهي آهي. انتها درجي جي موقعي پرستي، بدعنواني ۽ بي اصولي اهڙن ئي انوکڻ لڦائن کي جنم ڏيڻ جو سبب بڻجي آهي. هي پيپلز پارٽيءَ جي زوال جا ابتدائي آثار آهن. پيپلز پارٽيءَ جي سياسي موقعي پرستيءَ جي نتيجي ۾ اڄ ڪيترن ئي تڪن تي پيپلز پارٽيءَ کي سڀ کان وڏو خطرو سندن ئي اميدوارن منجهان درپيش آهي. پنهنجي بداعمالين سبب پهريون ڀيرو پيپلز پارٽي لاڙڪاڻي مان سيتون هارائڻ جي حقيقي خطري کي منهن ڏئي رهي آهي.

ايم ڪيو ايم سان اقتداري مفاهمت ۽ سنڌ جي وحدت تي وار ڪرڻ سبب پيپلز پارٽي نه رڳو سنڌ جي سمورن باشعور سنڌ دوست ڌرين کي سندس خلاف صف آرا ٿيڻ تي مجبور ڪري ڇڏيو پر ائين پ پ پ ۽ فنڪشنل ليگ کي به اهو سونهري موقعو فراهم ڪري ڇڏيو جو هو پتي مڪاني نظام خلاف سرگرم ڪردار ادا ڪري پ پ پ کان سنڌ ڪارڊ ڪسڻ ۾ ڪامياب ٿي ويا. اڄوڪين

چونڊن ۾ تن قومپرست ڌرين جو سرگرميءَ سان حصو وٺڻ پڻ سنڌ جي سياست جو نئون مثبت لڦاءُ آهي. ٻه ٽي قومپرست نمائندا به چونڊون کڻي جيڪڏهن پارليامينٽ جو حصو بڻجن ٿا ته اها به سنڌ جي پارليامينٽري سياست ۾ مثبت تبديلي هوندي پئي پرستيءَ جي سحر ۾ ڦاٿل سنڌي ماڻهن جي اها عجيب عادت آهي ته هويتِي خاندان جي عشق ۾ پ پ پ جي وڏين ويساهه گهاٽين ڏانهن به ڪن لاٿار ڪندا آهن ۽ قومپرست ڪارڪنن ۽ اڳواڻن جي ڪوتاهين کي پهڙ جيڏو ڪري پيش ڪندا آهن. شال هن پيري کين مت اچي! پ پ پ جي خرمستين ۽ سنڌ دشمن پاليسين کي لغام ڏيڻ خاطر ئي ڪجهه قومپرست اميدوارن ۽ فشر فوڪ فورم جي محمد علي شاهه جهڙي اميدوار ۽ مهتاب راشديءَ جهڙي معتبر شخصيت کي پارليامينٽ ۾ موڪلي ٿورو گهڻو توازن پيدا ڪن.

هاڻوڪي چونڊ مهل دوران سڀ کان مثبت ڪردار سنڌ جي دانشورن ۽ قومي ڪارڪنن ادا ڪيو آهي جن پيپلز پارٽيءَ جي سياسي هڪ هتي ٽوڙ جي جدوجهد ڪندي ڪنهن عمرانِي فريب جو شڪار ٿيڻ بدران بهتر متبادل جي آمد لاءِ ميدان هموار ڪرڻ شروع ڪيو آهي. هو ڄاڻن ٿا ته ٽڪڙي ڪٽي انڌا گلر پيدا ڪندي آهي. چاليهن سالن جي سياسي سحر جو ٽٽڻ اڄوڪين چونڊن جو سڀ کان مثبت سياسي لڦاءُ آهي ۽ مثبت متبادل جو نه هئڻ سڀ کان وڏو منفي لڦاءُ آهي پر اسين ڄاڻون ٿا ته بهتر متبادل جي تلاش، جستجو ۽ جاکوڙ اسان کي نيٺ ڪاميابيءَ سان همڪنار ڪندي ۽ سنڌ سموري سنڌو ماڻهريءَ ۽ انسان ذات لاءِ هڪ حقيقي انقلابي تبديليءَ جو پيش خيمو ثابت ٿيندي مستقبل ۾ سنڌ هڪ اهڙي انسان دوست سماج جا بنياد رکندي جنهن جي پيڙهه جو پٿر آفاقي عشق هوندو.

(روزاني ”جيڪل“ حيدرآباد، 11 مئي 2013ع)

## چونڊن جا نتيجا

”ڪلهه رات آصف زرداريءَ کي خواب ۾ جنرل ضياءَ الحق آيو ۽ کيس گلن جو هار پارايائين! زرداريءَ کانئس پڇيو ته مٿس اها مهرباني ڇو؟ ضياءَ الحق فرمايو ته جنهن پيپلز پارٽيءَ کي مان يارهن سالن ۾ ۽ جنرل پرويز مشرف نون سالن ۾ به ختم نه ڪري سگهياسين، توها پيپلز پارٽي فقط پنجن سالن ۾ ختم ڪري ڇڏي! تون اسان جو هيرو آهين.“ لوڪ ڏاهپ جي ترجماني ڪندڙ هي ايس. ايم. ايس چونڊن جي اهم ترين نتيجي جي نشاندهي ڪري رهي آهي.

مئي 2013ع جي چونڊن جا نتيجا، سمورن تجزيين ۽ متوقع امڪاني نتيجن کان ٻنهي مختلف آيا آهن جن سڀني کي ڪنهن نه ڪنهن حد تائين حيران ڪري ڇڏيو آهي سواءِ فرشتن جي. هونئن به 1970ع جي صاف ۽ شفاف چونڊن جي تجربن کان پوءِ اصل اقتدار ڏئي ڪڏهن به چونڊ نتيجن کي مڪمل طور عوام جي رحم ڪرم تي ڇڏڻ جهڙو سيڪيورٽي رسڪ ناهن ڪٽندا. فوجي آمريت جي دوران ڪرايل چونڊن ۾ مڪمل طور من پسند نتيجا حاصل ڪيا ويندا آهن. جيئن 1985ع ۽ 2002ع جي چونڊن ۾ ٽيپور جمهوريت جي بحاليءَ جو بول بالا رکڻ وارين چونڊن ۾ هوائن جو رخ ۽ عوام جو مزاج پرکيندي آخري طور اهڙا نتيجا حاصل ڪيا ويندا آهن جن ۾ جمهوريت جو ڊرامو به ڪامياب نظر ايندو آهي ۽ اصل اقتدار جي واڳ به سندن وٽ قابو رهندي آهي. 1988ع ۾ جنرل ضياءَ الحق جي موت کان پوءِ جڏهن چونڊون ڪرائڻ اٿرتي ويون ته سنڌ ۽ پنجاب جي عوام کي راضي رکڻ خاطر حڪومت ته بينظير جي اڳواڻيءَ ۾ پ پ پ جي حوالي ڪئي وئي پر آءِ جي آءِ ٺهرائي سندس متوقع ڪاميابيءَ کي محدود ڪيو ويو. ائين 1990ع، 1993ع ۽ 1996ع ۾ واري واري سان چونڊن ۾ ميوزيڪل چيئر جي راند جاري رکي وئي. 2008ع ۾ بينظير جي موت کان پوءِ ٿيل چونڊن ۾ بينظير مشرف اين آر او تحت ئي چونڊن جا نتيجا حاصل ڪيا ويا پر بينظير جي موت کان پوءِ وڏو ڦيرو اهو آيو ته زرداري صاحب، بينظير ۽ مشرف ٻنهي جا عهدا يعني پيپلز پارٽيءَ جي اڳواڻي ۽ صدارتي ڪرسي حاصل ڪري ورتي! اهو ڊبئي ۾ ويٺل زرداري

صاحب جنهن کي بينظير صاحب سياست کان پري رکي سندس ٻار پالڻ لاءِ ڇڏي ملڪ موٽي هئي تنهن جي چالاڪي ۽ حرفت جو ڪمال هيوي فرشتن جي حڪمت جو جادو هو؟

2013ع جي چونڊن زرداري صاحب جي باڪمال قيادت جا سمورا وڪا پڌرا ڪري ڇڏيا آهن. چئني صوبن جي زنجير بينظير کي ڪاميابيءَ سان شهيدن جي مقام تي پهچائي هاڻي سندس پارٽيءَ کي به شهيدن جي مقام تائين محدود ڪيو ويو آهي ۽ چيو پيو وڃي ته هي شهيدن جي قبرن ۽ سندن مجاورن جي عشق حقيقي جو معاملو آهي ڀل پيا مقامن تي سجدا ڪن. هو سندن عشق ۽ عبادت ۾ ڪو رخون نٿا وجهن. ائين هنن چونڊن ۾ سنڌ پيپلز پارٽيءَ کي ئي تحفي ۾ ملي.

بلاشڪ سنڌي عوام جي اڪثريت اڄ به پيپلز پارٽيءَ جي حامي آهي پر پنهنجا من پسند آخري نتيجا حاصل ڪرڻ جي ماهر اسٽبلشمينٽ جي چاهي ها ته سنڌ مان پ پ پ ۽ ايم ڪيو ايم جي اڪثريت گهٽائي پئي سگهي جڏهن ته حقيقي صورتحال به اها آهي ته سنڌ ۾ ٻنهي پارٽين جو ووٽ بئڪ ۽ مقبوليت ڪافي گهٽجي وئي آهي بلڪه هاڻي ته پ پ پ، ايم ڪيو ايم هڪ هتي سنڌ جو ساھ گهٽي رهي آهي تڏهن ته سنڌ جو باشعور حلقو هنن نتيجن تي ماتم ڪري رهيو آهي. نتيجن جي ردعمل ۾ سنڌ اندر ٻه رويا مدمقابل نظر اچن ٿا. هڪڙا سنڌي ماڻهن جي ڀڄي پرستي ۽ مجاور پرستيءَ جي ننڍا ڪري رهيا آهن ۽ ٻيا سنڌي قومپرستن ۾ نااهليت جي نشاندهي ڪري رهيا آهن. ۽ انهن ٻنهي تنقيدي روين ۾ ڪافي حد تائين صداقت آهي. تاريخ گواه آهي ته ڪيترن موقعن تي عوام اڪثريت راءِ سان اجتماعي خودڪشيءَ جهڙا فيصلو ڪيا آهن جنهن جو سڀ کان وڏو مثال جرمن عوام جو هتلر کي چونڊڻ ۾ سويارو ڪرڻ جو فيصلو آهي. 1947ع ۾ پنجاب ۽ بنگال جي عوام جي مذهبي منافرت ۾ ڪيل خونريزي به تاريخ جو پيانڪ سچ آهي جنهن جا نتيجا سنڌو ماڻهيءَ جا سنڌو واسي ۽ گنگا ڄمنا، برهمپترا جا لوڪ، پاڪ - ڀارت، بنگلاديش ڇڪتاڻن ۽ مذهبي فسادن جي شڪل ۾ اڄ به پوڳي رهيا آهن. ساڳيءَ ريت سنڌي ماڻهن جي انڌي عقيدتي پرستيءَ به کين هي ڏينهن ڏسڻ تي مجبور ڪري ڇڏيو آهي. ان سان گڏوگڏ اهو به سچ آهي ته سنڌ جون قومپرست توڻي ڪاٻي ڌر جون قوتون به پنهنجين تمام تر قربانين باوجود پيپلز پارٽيءَ جو عوامي متبادل ڏيڻ ۾ مڪمل طور ناڪام رهيون آهن ۽ هنن چونڊن ۾ حصو وٺندڙ تنهي قومپرست قوتن مان ٻن جا هٿ ته آخر تائين هڪٻئي جي جنڊن ۾ هئا پر تنقيد ۽ خود تنقيد جي هن مثبت تسلسل ۾ اسان کي اها اهم



حقيقت نه وسارڻ گهرجي ته اصل اقتدار ڏکڻ سنڌ ۾ صورتحال کي جيئن جو تيئن (Status quo) برقرار رکي دنيا کي اهو پيغام ڏيڻ جي ڪوشش ڪئي آهي ته سنڌ ۾ بلوچستان جهڙي ڪنهن به گزٽر ۽ تحريڪ جو ڪو وجود ناهي ۽ سنڌي ماڻهو اڄ به اڳ جيان پٽن جا ديوانا آهن ۽ وفاق پرست پيپلز پارٽي ئي سندن واحد ترجمان پارٽي آهي ۽ جيڪڏهن ڪا مخالف ڌر به آهي ته اها پاڳاري جي قيادت ۾ سندن ئي وفادار ڌر آهي.

اسان کي اها حقيقت به نظر انداز نه ڪرڻ گهرجي ته مخالف ڌر جي تيار ڪيل بيچ تي ڪاميابيءَ جا امڪان هميشه گهٽ هوندا آهن. سنڌ جي مزاحمتي شعور ۽ سگهه کي جمهوريت ۽ چونڊن جي گورک ڏنڌي ۾ ڦاسائي منجهن شڪست خوردگيءَ جو احساس پيدا ڪيو ويو آهي ۽ نجات جي اصل راهن تان ڌيان هٽايو ويو آهي. اسان کي هڪ ڀل لاءِ به اهو نه وسارڻ گهرجي ته پارليامينٽ پنهنجو آواز ۽ موقف پيش ڪرڻ جو هڪ ذريعو آهي نه ڪي نجات جو وسيلو.

”او ڪو پيو فهم، جنهن سان پسجي پرينءَ کي.“

تازين چونڊن جي نتيجن کي ملڪي تضادن ۽ بين الاقوامي ايجنڊائن جي پس منظر ۾ سمجهڻ پڻ بيحد ضروري آهي. ٻي عالمي جنگ کان پوءِ آيل سمورين جاگرافيائي تبديلين کي سوويت ڪميونزم ۽ اولهه جي سرماڻيداريءَ جي وچ ۾ جنگ جي تناظر ۾ ڏسڻ گهرجي. سرد جنگ جي دؤر ۾ ڏکڻ ايشيا اندر پاڪستان ۽ وچ اوڀر ۾ اسرائيل کي ڪميونزم خلاف آمريڪي چيڪ پوسٽن طور استعمال ڪيو ويو پر سوويت يونين جي زوال کان پوءِ سڄي دنيا جو سياسي نقشو متجدي ويو ۽ ڪميونزم جي خطري ٿري ويڃڻ کان پوءِ آمريڪي ۽ اولهه جي ٽنڪ ٽنڪن انهن پنهني چيڪ پوسٽن جي مستقبل جي باري ۾ نوان خيال ۽ رايو پيش ڪرڻ شروع ڪيا. انهن رايين ۾ پاڪستان جي وجودي اهميت ۽ اسرائيل کي 1967ع جي سرحدن تائين محدود ڪرڻ جا سوال اڀريا ويا جن پاڪستان جي سيڪيورٽي اسٽبلشمينٽ جا ڪن ڪٿا ڪري ڇڏيا. ائين آمريڪا ۽ پاڪستان جي اصل اقتدار ڏکڻ جي وچ ۾ شڪن شهن ۽ بي اعتماديءَ جي فضا پيدا ٿيڻ شروع ٿي جڏهن ته انهيءَ کان اڳ سندن وچ ۾ اتحاد ۽ مشترڪ مفادن جي مثالي فضا قائم ٿيل هئي. 1990ع جي ڏهاڪي ۾ جيئن ته آمريڪا جو سڄو ڌيان ڊهي ويل سوويت بلاڪ جي اوڀر يورپ ۽ وچ ايشيا جي رياستن طرف هيو ۽ ڏکڻ ايشيا جو معاملو ٽنڪ ٽنڪن جي حوالي ڪيل هيو تنهن ڪري ان ڏهاڪي ۾ ٿيل چونڊن دؤران اسان کي آمريڪي مداخلت جو عمل دخل تمام گهٽ نظر اچي ٿو. جڏهن ته سياسي قوتن ۽

عسڪري قوتن جي پنهنجو پاڻ ۾ ويڙهه وڌيڪ نمايان نظر اچي ٿي. هن ئي ڏهاڪي ۾ چين ۽ هندستان نمايان اقتصادي ترقي ڪري نين عالمگير طاقتن طور اڀرن ٿا ۽ آمريڪا هندستان ڏانهن دوستي ۽ مضبوط اتحاد لاءِ هٿ وڌائي ٿو. هيءَ نئين هند-آمريڪي دوستي پاڪستان جي سيڪيورٽي اسٽبلشمينٽ لاءِ خطري جي گهٽتائيءَ کان گهٽ نه هئي. نائين اليون کان پوءِ دهشتگرديءَ خلاف آمريڪي جنگ ۾ يڪدم سهڪار ڪري ٻين مفادن ماڻڻ سان گڏوگڏ ان خطري کي گهٽائڻ جي به ڀرپور ڪوشش ڪئي وئي پر ان جي باوجود به آمريڪا ۽ اولهه جي تنڪڙن ٽنڪن نون رايون سان گڏوگڏ جاگرافيائي تبديلين جا نوان نقشا به پيش ڪرڻ شروع ڪري ڏنا جنهن سڄي صورتحال کي انتهائي گڻپير ڪري ڇڏيو. هتان جي حڪمرانن کي هاڻي پنهنجو رياستي وجود حقيقي معنيٰ ۾ خطري هيٺ نظر آيو جنهن کي منهن ڏيڻ لاءِ نوي جي اندروني جهيڙن کي الوداع ڪرڻ ۽ مفاهمتي معاهدن ڏانهن پيش رفت شروع ڪئي وئي. ايڪيهين صديءَ جي پهرين ڏهاڪي ۾ به آمريڪا جي سرگرمين جو مرڪز افغانستان ۽ عراق رهيا پر هاڻي ٻئي ڏهاڪي ۾ آمريڪي سرگرمين جي مرڪزن ڏانهن ڌيان ڇڪائيندي ايران جي احمدي نجاد کليل لفظن ۾ اهو اظهار ڪيو ته ”آمريڪا، ايران، شام، پاڪستان ۽ سعودي عرب کي ٽوڙڻ چاهي ٿو.“ پاڪ آمريڪي دوستي دشمنيءَ ۾ تبديل ٿيڻ جو بنيادي ڪارڻ اهو ئي آهي. پاڪستاني حڪمرانن جو الميووري اهو آهي ته هوسداين آمريڪا جا ڳجهو رهيا آهن ۽ هاڻي آمريڪي جن جنڙن کين ڳڙڪائي رهيو آهي ته هو هڪ طرف پنهنجي بچاءُ جا رستا ڳولهي رهيا آهن ۽ ٻئي طرف ماتم ٿا ڪن ته ”جنين ڪاڻ مياس، سي ڪلهي ڪانڌي نه ٿيا.“ هاڻي هو آمريڪا کي ڏند به ڏيکارين ٿا ته وري ڪشتو ڪٿي پئڻ به وٽس ئي ٿا وڃن. هنن بيوسيءَ ۾ چين ۽ روس آڏو ته جهولي ڦهلائي پر همدرديءَ جي ٻن ٻولن وچن کان سواءِ کين پلڻ ڪجهه ڪين پيو. ڀلا ڪنهن کي ڪٿي ڪٿيو آهي جو هن ناقابل اعتبار اتحاديءَ خاطر هڪ ارب کان مٿي آباديءَ واري مارڪيٽ سان ڦٽائين. سڀني پاسن کان مايوس ٿيڻ باوجود هنن همت نه هاري آهي ۽ هاڻي هو پنهنجي اندروني محاذ کي مستحڪم ڪرڻ لاءِ ڪوشاڻ آهن. هنن چونڊن جا نتيجا سندن انهن ڪوششن جي عارضي ڪاميابيءَ جا مظهر آهن. جيئن ته خدائي خدمتگار باچا خان جي وارثن جي پارٽي اي اين پي جي پاڪستان سان وفاداري سڏائين سندن نظر ۾ مشڪوڪ رهي آهي. تنهن ڪري ان جو پارليامينٽري مورچي تان مڪمل صفايو ڪيو ويو آهي ۽ پختونخواهه جي سياسي ڪپتاني نئين پاڪستان جي نئين اڀريل علمبردار پڪي پاڪستاني عمران خان جي

حوالي ڪئي وئي آهي. جڏهن ته پنجاب جي چئن حصن يعني نواز ليگ، پيپلز پارٽي، ق ليگ ۽ عمران خان ۾ ورهايل مئنيڊيٽ کي هڪ ئي ڌڪ سان نواز ليگ جي جهنڊي هيٺ يڪجا ڪري مضبوط ۽ مستحڪم حڪومت جوڙڻ جي ڪوشش ڪئي وئي آهي. نواز شريف جو نوي وارو پارٽي مئنيڊيٽ ته ملڪي تضادن جي بوج هيٺ ڊهجي ختم ٿي ويو هيو پر هن پيري کيس مليل مئنيڊيٽ ملڪي تضادن سان گڏوگڏ بين الاقوامي ايجنڊا جي بوج هيٺ پڻ ڊهجي جا قوي امڪان آهن. افغانستان مان نيٽو فوجن جي ڀرڻ واپسي ۽ نئون علائقائي استحڪام اهڙا چئلينج آهن جن کي ڪاميابيءَ سان منهن ڏيڻ انتهائي مشڪل آهي.

هنن چونڊن جا سڀ کان خطرناڪ نتيجا بلوچستان ۾ منظر عام تي آيا آهن. هي نتيجا ظاهر ڪن ٿا ته اصل اقتدار ڏهين کي هاڻي بلوچن جي ڪنهن معتدل ڌرتي به اعتبار نه رهيو آهي. جڏهن ته ان کان اڳ نواز شريف جي پيش قدمين مان ائين پئي ظاهر ٿيو ته بلوچستان ۾ اختر مينگل جي قيادت ۾ حڪومت جوڙڻ جا سانباها ڪيا پيا وڃن. پر سنڌ ۽ بلوچستان جي چونڊ نتيجن ثابت ڪري ڇڏيو ته اصل حڪمران اختر مينگل ۽ جلال شاھ جهڙن اعتدال پسند قومپرستن تي به اعتبار ڪرڻ لاءِ تيار ناهن جنهن جو منطقي نتيجو قومي تحريڪن جي نئين فعاليت جي صورت ۾ نڪرندو. پر في الوقت بلوچستان جي صورتحال اها آهي ته اتان جي سياسي واڳ به پنجابي ۽ پشتون قوتن جي هٿن ۾ ڏني وئي آهي. بلوچستان ۾ ڪٿي آيل اميدوارن جي ووٽن جو تعداد به انتهائي ڪل جوڳو آهي يعني هڪ هزار کان چئن هزارن اندر! ائين ٿو لڳي ته باغي قوتن جي بائيڪاٽ جي حڪمت عملي مڪمل طور ڪامياب ٿي وئي آهي ۽ ووٽن جو 4 سيڪڙو ترن آئوٽ ٻڌائي ٿو ته اتي فقط نالي مٿر جمهوري حڪومت ئي قائم ٿي سگهي ٿي. بلوچستان جا چونڊ نتيجا واشگاف اعلان ڪن ٿا ته بلوچ قوم جو وفاق تان ۽ وفاق جو بلوچ قوم تان اعتماد مڪمل طور ختم ٿي چڪو آهي.

سنڌ ۾ پيپلز پارٽيءَ ذريعي حالتن کي جيئن جو تيئن رکڻ جا جتن ان ڪري به ڪيا پيا وڃن ته ان جا نظرياتي بڻ بڻياد پاڪستاني قومپرستي ۽ اسلامي جمهوريت آهن ۽ سندن جذباتي نعرو ”جيئي ڀٽو“ آهي، جيڪو سندن اقتدار جي استحڪام لاءِ بهتر آهي. بنسبت ”جيئي سنڌ“ جي نعري ۽ قومپرست متبادل جي. ان جي ابتڙ ڪراچي ۽ حيدرآباد ۾ ايم ڪيو ايم نئين اڀرندڙ متبادل قوت تحريڪ انصاف نظرياتي طرح پڪي پاڪستاني قومپرست آهي تنهن ڪري ايم ڪيو ايم جي هڪ هٿيءَ کي ختم ڪرڻ جي

هاڻي سنجيده ڪوشش ٿي رهي آهي. ايم ڪيو ايم کي پهريون ڀيرو ڪراچيءَ جي عوام طرفان ٽينڊر مزاحمت کي منهن ڏيڻو پئجي رهيو آهي سو به برگر ڪلاس هٿان جنهن تي سندن ڪڏهن اک ٿي نه ٻڌندي آهي جنهن ڪري سندن حواس باخته ٿي ويا آهن ۽ هوا هڙي ته بدشد ٻولي ڳالهائي رهيا آهن جو ائين ٿولڳي ته کين هاڻي بغي ڪنهن دشمن جي ضرورت ٿي نه رهي هجي بس سندن لاءِ الطاف پائي ڪافي آهي!

هن پيري چونڊن جي ڏينهن تائين به ائين ٿي نظر آيو ته واضح اڪثريت ڪنهن کي به نه ملندي ۽ نتيجي ۾ مفلوج پارليامينٽ ۽ ڪمزور حڪومت وجود ۾ ايندي ۽ نواز شريف ۽ عمران مان جيڪو به وزيراعظم ٿيندو اهو انتهائي ڪمزور حڪمران هوندو پر نتيجا بلڪل ان جي ابتڙ آيا. آخر اهڙو ڪهڙو واءُ وريو جو سموريون پيشنگويون غلط ثابت ٿيون؟

چونڊن جي ڏينهن تائين سڀني جون نگاهون شهباز شريف جي بيان ڪيل چئن جي ٽولي تي هيون ۽ سندن ماضيءَ جي ڪاميابين مان سڀني ائين پئي سمجهيو ته هن پيري به سندن ڏاءُ لڳي ويندو پر راولپنڊيءَ ۾ آيل سوچ ۽ قيادت جي اندروني تبديليءَ تي ڪنهن به ڌيان نه ڏريو. بين الاقوامي ايجنڊا جي خطرناڪيءَ کي محسوس ڪندي ڪمزور حڪومت بدران مضبوط ۽ مستحڪم حڪومت کي قومي سلامتيءَ لاءِ بيحد ضروري سمجهندي چونڊ نتيجن کي به هڪ جنگي حڪمت عمليءَ تحت تشڪيل ڏنو ويو آهي ته جيئن مذڪر سلامتيءَ کي درپيش اندروني ۽ بيروني خطرن کي لٽ ۽ ڇٽ بنهي ذريعن سان اثرائتي نموني منهن ڏئي سگهجي.

ايتري چابڪدستي ۽ ثابت قدميءَ جي باوجود چونڊ نتيجن جا نتيجا اڳيان هلي ڪهڙا ٿا نڪرن، اها هڪ نئين ڪهاڻي هوندي ۽ ان نئين ڪهاڻيءَ جا تخذيتمڪار سنڌو ماڻهيءَ جا نوان تخليقي ذهن ۽ محبتي ماڻهو هوندا.

(روزاني ”جيگل“ حيدرآباد، 19 مئي 2013ع)

## آسرو مَ ڪر چين جو!

”علم حاصل ڪريو پوءِ پل چو نه ان لاءِ چين ولايت وڃڻو پوي“ تعليمي سهولتن کان وانجهيل عرب ديس جي نوجوانن کي پاڻيءَ اسلام سختي سان هدايت ڪري ٿو. پراچ اسلام جا طالب علم، طالبان بڻجي تعليمي ادارن خاص ڪري نياڻن جي اسڪولن کي تباهه ڪري رهيا آهن. هو ڪتابن کان ڊڄن ٿا! هو علم کان خوفزده آهن!! هو بندوق جي زور تي گذاراءِ سنڌو ماڻريءَ جي ٻارن کي جديد تعليم کان محروم ڪرڻ چاهين ٿا!!! هو جديد تعليم کي ڪفر جي تعليم ٿا سڏين! پلا ڪانئن ڪو اهو پڇي ته پيغمبر اسلام جڏهن نوجوانن کي علم حاصل ڪرڻ لاءِ چين ولايت جا پنڌ ڏسي رهيو هو تڏهن ڇا چين ۾ اسلام جي تعليم پئي ڏني وئي؟ ڪانئن اهو وسري ويو آهي ته ستين عيسوي صدي ۾ جڏهن اها هدايت جاري ڪئي وئي تڏهن چين تي ڪنفيوشس ۽ گوتم ٻڌ جو فڪري راڄ قائم هيو. تڏهن گوتم ٻڌ، پنهنجي جنم ڀوميءَ مان اڃان جلاوطن نه ڪيو ويو هيو بلڪ هند سنڌ ۾ به سندس ئي فڪر ۽ فلسفي جو سڪو هلندو هيو. ان وقت سنڌو ماڻريءَ ۾ فقط ٻن سياسي رياستن، سنڌ ۽ ڪشمير جو وجود هيو جتان جي تعليمي مرڪزن ۽ پائشالائن ۾ به مهاوير، گوتم ٻڌ ۽ برهما جو گيان ڌيان جاري هيو تڏهن به يا تڏهن ئي ته پيغمبر اسلام چيو ته، ”اسان کي سنڌ کان تڏڙي هير ٿي اچي.“ علم جي ان تڏڙي هير جا مخالف هي نوجوان طالبان پيغمبر اسلام جي پيغام جي نفی ڪندي روحاني ۽ جسماني خودڪشي جي راهه تي گامزن آهن. سندن سياسي ۽ مالي سرپرست کين موت جي راهه تي ڌڪي پاڻ خوب سوديماڙي ڪري رهيا آهن دين ته ڇا پر هر اصول ۽ اخلاق کان عاري سندن سرپرست اسلام ۽ اولهه جي قدرن جا علمبردار بڻجي انسانيت جو قتل عام ڪرائي رهيا آهن. اسلام جي هي جاري جنگ دراصل مالياتي مفادن ۽ سياسي قبضه گيري جي جنگ آهي جنهن جي لپيٽ پراچ انسانيت تاراج ٿي رهي آهي.

سوويت يونين ۽ سویت ڪميونزم جي زوال کان پوءِ آمريڪا ۽ اولهه، اُسام بن لادن جي اڳواڻيءَ ۾ القاعده جي اسلام کي اُپاري افغانستان ذريعي وڃ ايشا جي تيل جي ذخيرن تي رسارڻي حاصل ڪئي ۽ عراقي سرزمين ۽ تيل تي

سنڌي ريت قبضو ڪري ورتو. پوءِ پنهنجي روايتي پاليسي ”ڪمر لٽو ڪاغذ ڦاٽو“ تي عمل ڪندي اسامه بن لادن جو قصوئي تمام ڪري ڇڏيو.

هاڻي هوساڳيو حشر پاڪستان سان ڪري رهيا آهن. جنهن ڪري هتان جا حڪمران سخت پریشانيءَ جي عالم ۾ درڊيٽڪي رهيا آهن. انهيءَ چڪر ۾ مملڪت خداداد جو صدر آصف زرداري گذريل پنجن سالن ۾ چين جا ڏهاڪو چڪر هڻي آيو آهي. پنهنجي وجود جي بقا خاطر هاڻي هوان روسي صدر پيوٽن کي به باڏائي رهيا آهن جنهن جي سوويت ديس کي تباھ ڪرڻ ۾ هنن ڪا ڪسر ڪونه ڇڏي هئي. کين خوف آهي ته ڪٿي آمريڪا سان ملي پيوٽن پاڪستان جو به سوويت يونين جهڙو حشر ڪري پنهنجو پلانڊ نه ڇڪائي ڇڏي سگهي دنيا ۾ هاڻي کين پنهنجو اوهي واهي چين تي ٿو نظر اچي. پاڪ چين دوستيءَ جا اپ ڦاڙن عرا هڻي. چيني وزيراعظم تان اور گهور وڃي هو پنهنجي وسان نٿا گهٽائين پر ڇا ڪجي. ”پنهنجي وڏي جو نڪو ويڄ نه طبيب!“ پنهنجي دل کي آت ڏيڻ لاءِ هاڻ هو پلا ڪري به ڇا ٿا سگهن؟ پنهنجي وجود جي بقا لاءِ هٿ پير ته گگدام جانور به هڻندا آهن. هي گگدام ته ناهن، هنن وٽ ته اٽم ٻر به آهن پوءِ به ويچارا چين آڏو ڪيترا نه بيوس ۽ لاچار ٿا ڏسجن! هي به عجيب لقاء آهي ته اسلامي جمهوريه پاڪستان جا محافظ اعلاني طور ملحد ڪميونسٽ رياست عوامي جمهوريه چين سان سمند جيڏي گهري دوستي جا دعويٰ دار آهن! ڪالهه هو افغانستان ۾ ڪافر سوويت يونين خلاف جهاد ۾ خدا پرست آمريڪا سان گڏ هئا ۽ اڄ وري هوان ئي آمريڪا خلاف ڪافر چين سان گڏ بيهڻ لاءِ بيچين آهن. ڇا هي ڪليو تضاد ناهي؟ جيڪڏهن هيءَ ڪفر خلاف ايمان جي جنگ آهي ته پوءِ کين ايمان پرست آمريڪا ۽ اولهه سان بيهي ڪفر پرست چين خلاف جهاد ڪرڻ گهرجي ڇو ته اتي اڄ به ملحد چيني ڪميونسٽ پارٽي جو ائين ئي راڄ قائم آهي جيئن سوويت يونين تي ڪميونسٽ پارٽي جي حڪمراني هئي. هو چون ٿا ته اسان سوويت يونين کي ڏاهي روس کي ڪفر جي طوق مان آزاد ڪرايو آهي ته پوءِ پلا اها خاص مهرباني هو چيني عوام سان ڇو نٿا ڪن؟ تڏهن هو سرباٽين ڪن ٿا ته سنڪيانگ ۾ اسان اهو ئي نيڪ ڪم ڪري رهيا آهيون! پوءِ ڇا چيني حڪمران به هنن وانگر ئي انڌا، ٻوڙا ۽ گونگا آهن جو هنن جي نيڪ ڪارنامن جي کين سُڌ ئي نٿي پوي جي ائين هجي ها ته چيني وزيراعظم لي ڪي ڪيانگ کي پاڪستان جا حڪمران اها پڪ نه ڏين ها ته ”ايسٽ ترڪستان اسلامڪ موومينٽ سميت سمورن دهشتگرد قوتن خلاف ويڙهه ۾ چين سان ڀرپور سهڪار ڪيو ويندو.“ هو پهرين روس ۽ چين سميت سڄي دنيا ۾ اسلامي

مجاهدن کي قبائلي علائقن ۾ تيار ڪري جهاد لاءِ موڪلين ٿا ۽ پوءِ کين مارڻ جا معاهدا ڪن ٿا! جنهن ڪري هاڻي مٿن ڪنهن کي به اعتماد نه رهيو آهي ۽ هر ڪوئي موقعي مهل جي مناسبت سان مٿن وار ڪري رهيو آهي.

مارچ ۾ نئين چونڊجي آيل چين جي نئين قيادت انتهائي سرگرم پرڏيهي پاليسيءَ سان ميدانِ عمل تي لهي آئي آهي. چين ۾ هر ڏهين سال نئين قيادت آڏو ايندي آهي. هن سال مارچ ۾ چين جي ڪميونسٽ پارٽيءَ جي جن پنگ کي صدر ۽ لي ڪي ڪيانگ کي وزير اعظم بڻايو. نئين چيني صدر جي جن پنگ مارچ ۾ ئي پنهنجي نئين پرڏيهي پاليسيءَ جو اعلان روس جي دوري سان ڪيو. روس به سندس ايڏو ته شاندار استقبال ڪيو جو پراڻيون روس چين دوستيءَ جون يادون تازيون ٿي ويون. ڪريملن جي شاهي محل آڏو ڪيس ڪلاڪ گهوڙيسوار جتن سلامي ڏني جيڪا ڪنهن پرڏيهي اڳواڻ کي ڏنل پهريون اعزاز هيو. پيوٽن اعلان ڪيو ته، ”هاڻي اسان گڏجي ڪم ڪري رهيا آهيون ته جيئن نئون عالمي منصفانو نظام قائم ڪري سگهجي.“ اهو دراصل آمريڪي هڪ هٿيءَ واري نظام (Mono Polar World Order) کي ختم ڪري گهڻ ٿيندڙ دنيا (Multi Polar World Order) آڏو جو ڪم آهي.

واشنگٽن اعلان ڪيو. چين ۽ روس ڄاڻن ٿا ته نئون عالمي نظام هندستان جو سهڪار کان سواءِ آڏو ممڪن ڪونهي ۽ آمريڪا جي اجاريداري کان اڃا هندستان ته ڇا يورپ به بيزار آهي تنهن ڪري چيني وزيراعظم به پنهنجي پهرين پرڏيهي دوري لاءِ هندستان ۽ يورپ جي چونڊ ڪئي آهي. پاڪستان جو دورو سندس رسمي دورو آهي جنهن جو به بنيادي مقصد پاڪستان کان اها ضمانت حاصل ڪرڻ آهي ته هو آئينده نه رڳو چين جي مسلم آباديءَ وارن علائقن ۾ ڪا گڙهڙ نه ڪندا بلڪه گڙهڙ ڪندڙن کي پڪڙڻ ۽ مارڻ ۾ به ساڻن سهڪار ڪندا. چيني پاليسيءَ جي ان اهم ترين نقطي کي اسان جي نام نهاد قومي ميڊيا، پاڪ چين دوستي جي گمراهه ڪندڙ پروپيگنڊا جي طوفان ۾ گم ڪري ڇڏيو آهي.

چيني وزيراعظم هندستان جي دوري دوران سڀ کان پهريان چين هند سلامتي جي معاهدي جي ضمانت ڏني ۽ ورتي. چين هند معاهدي جي گڏيل بيان تي نظر وجهو ته توهان کي سمجهه ۾ اچي ويندو ته اهو ٻن برابر قوتن جي وچ ۾ معاهدو آهي جڏهن ته پاڪ چين گڏيل بيان به ان حقيقت جي عڪاسي ڪري ٿو ته چين مهربان ۽ پاڪستان مجبور ملڪ آهي جيڪو وري مهربان ملڪ سان ڪونس به ڪندو ٿو رهي. نواز شريف چيني وزير اعظم کي بجلي بحران جي حل ۾ مدد لاءِ آزي نيزاري ڪري ٿو ۽ عسڪري قيادت کيس

آمريڪي اڄگر کان بچائڻ لاءِ منٽ ميٽر ڪري ٿي. باقي آصف زرداريءَ خبر ناهي ڪانسس پنهنجي سر جي سلامتيءَ لاءِ صلاح ورتي يا ڪوئي ٻيو ڪار خيئر سرانجام ڏنو.

پاڪ چين بيان ۾ چيو ويو آهي ته ٻنهي ملڪن جي باهمي واپار کي چند سالن اندر 15 ارب ڊالرن جي حد تائين پهچايو ويندو جيڪو هينئر 12 ارب 14 ڪروڙ ڊالر آهي يعني ايندڙ سالن جي انهي اڻ ڄاتل مدي ۾ به رڳو ٻه ارب 96 ڪروڙ ڊالرن جي اضافي واپار جي توقع واري حد رکي وئي آهي جڏهن ته ان جي ايتڙ هند چين معاهدي ۾ 2015ع تائين واپار کي 100 ارب ڊالرن تائين پهچائڻ جو عهد ڪيو ويو آهي جيڪو هينئر 2012ع ۾ ساڍا چاهٺ ارب ڊالر هيو يعني ٽن سالن جي مقرر مدت اندر ساڍا 33 ارب ڊالرن جي اضافي واپار جي حد مقرر ڪئي وئي آهي. هاڻ اوهين پاڻ اندزو ڪريو ته پاڪ چين دوستي جا بنياد مضبوط آهن يا هند چيني دوستي جا؟

35 پيرائن تي مشتمل هند چيني گڏيل بيان جو جائزو وٺو ته اوهان کي سڀ خبر پئجي ويندي ته چيني وزيراعظم لي ڪي ڪيانگ هندستان سان اهو معاهدو ڪرڻ ۾ به ڪامياب ٿي ويو آهي ته هندستان چين جو گهيرا ڪرڻ واري آمريڪي حڪمت عمليءَ جو حصو نه بڻجندو ۽ نه ئي پنهنجي سرزمين چين جي خلاف ڪنهن به قسم جي سرگرمي لاءِ استعمال ٿيڻ ڏيندو ۽ بدلي ۾ چين به هندستان جي سلامتي خلاف ڪنهن به سرگرمي ۾ ڪنهن جي به مدد نه ڪندو. گڏوگڏ چين باهمي واپار ۾ هندستان جي نقصان کي گهٽائڻ خاطر چين جي منڊيءَ اندر هندستاني مال لاءِ وڌيڪ فراخ دليءَ سان دروازا کوليندو. گڏيل بيان ۾ واضح طور چيو ويو آهي ته، ”ٻئي ملڪ پنهنجي باهمي مفاد خاطر هڪٻئي جا پارٽنر آهن نڪي مخالف.“ هند چين بيان ۾ واضح ڪيو ويو آهي ته، ”21 صديءَ ۾ هند چين تعلقاتن جا مضبوط بنياد وڌا ويا آهن ۽ ان سلسلي ۾ ڪنيل قدمن تي ٻنهي ملڪن اطمينان جو اظهار ڪيو آهي.“ ان کان به اڳيان وڏي هو دعويٰ ڪن ٿا ته، ”اسان ڪيترن ئي سالن جي محنت سان دوستائي پرامن بقاء باهميءَ واري واٽ جو مثال قائم ڪيو آهي جيڪو ٻين وڏن پاڙيسري ملڪن لاءِ مشعل راهه ثابت ٿي سگهي ٿو.“

چيني وزيراعظم جي هن انتهائي اهم دوري جي موقعي تي افغانستان متعلق به هند چين معاهدي جون جهلڪيون ملن ٿيون جنهن منجهان ظاهر ٿئي ٿو ته افغانستان مان نيٽو فوجن جي واپسيءَ کان پوءِ افغانستان کي طالبان جي ۽ پاڪستان جي اثر کان پري رکڻ لاءِ به گڏيل حڪومت عملي جوڙي وئي آهي جنهن جو اظهار هنن لفظن ۾ ڪيو آهي ته، ”افغانستان ۾ هڪ اهڙي مفاهمتي



عمل جي حمايت ڪئي ويندي جيڪو مڪمل طور افغان اڳواڻي ۽ افغان مالڪي جي ضمانت فراهم ڪندو. ان سلسلي ۾ علائقائي قوتن ۽ بين الاقوامي برادريءَ سان سهڪار ڪبو ته جيئن افغانستان جلد کان جلد آزاد، مستحڪم، پرامن ۽ خوشحال رياست ٿي سگهي. ”ٻنهي ملڪن نه رڳو اقتصادي سهڪار جا معاهدا ڪيا آهن پر گڏوگڏ آرمي، نيوي ۽ ايجر فورسز جي گڏيل سهڪار جا وسيع البنياد معاهدا پڻ ڪيا آهن.

چيني صدر جي روسي دوري ۽ چيني وزيراعظم جي هند پاڪ ۽ يورپي دوري واضح ڪري ڇڏيو آهي ته چين جي اولين ايجنڊا روس، هند، يورپي تعاون سان گهڻ ٿيڻاٿو نئون عالمي نظام قائم ڪرڻ آهي جنهن ۾ ڪنهن جي به هڪ هتي قائم نه هجي ۽ نه ئي دنيا تي دهشتگرديءَ جو راج هجي.

تمام تر اندروني ٽڪرائن ۽ تضادن جي باوجود هاڻي آمريڪا، روس، چين، هندستان ۽ يورپ يعني بين الاقوامي طاقت جا پنج ئي محور ان نقطي تي متفق ٿي رهيا آهن ته آمريڪا جو اُپاريل القاعده جو جن هاڻي سڀني جي سلامتي لاءِ خطرو بڻجي چڪو آهي جنهن ڪري ان کي بوتل ۾ بند ڪرڻ جا سانباه ڪيا پيا وڃن پر اهو جن بوتل ۾ بند ٿيڻ کان اڳ ڪيئن، ڪٿي ۽ ڪيتريون تباهيون ڪندو، اهو ايندڙ وقت ئي ٻڌائيندو.

پر اقتصادي سياست جي ان ويڙهه ۾ جتي ڪٿي مظلوم ۽ بي گناه انسان ٿي ماريا پيا وڃن جن جو ڪو داد فرياد به ٻڌڻ وارو ڪونهي. هن خوني جنگاڻ ۾ گوتم ٻڌ جيان امن ۽ سلامتي جو پيغام ڏيندڙ سمورا پاڪ پيغمبر به ڌرتيءَ تان جلاوطن ٿي ويا آهن پر پوءِ به هو ظلم جي هن ڪاري رات ۾ آسمان جا تارا بڻجي اسان کي روشني ڏيڻ جي ڪوشش ڪن ٿا پر اسان ان هلڪي روشنيءَ کان به اڪوٽ ڪري سندن ٿي نالن جي آڙ ۾ رت جي راند جاري رکيو وينا آهيون. جنهن جو بظاهر ڪوانت نظر نتو اچي پر اها حقيقت به پنهنجي جاءِ تي اٿل آهي ته ڪاري رات کانپوءِ صبح صادق جو سج ضرور اُڀرڻو آهي.

(روزاني ”جيگل“ حيدرآباد، 27 مئي 2013ع)

## انڌير نگري چرپت راجا

”خدا جو شڪر آ، تحريڪ تباهيءَ کان بچي وئي.“ قائد تحريڪ حضرت پير الطاف حسين ايمر ڪيو ايمر جي نئين تنظيم سازي ڪندي جڏهن اها دعويٰ ڪئي ته قائد عوام ذوالفقار علي ڀٽي جي ان دعويٰ جي ياد تازي ٿي وئي، جيڪا هن پاڪستان جي نئين ملڪ سازي ڪندي ڍاڪا آپريشن جي آغاز تي ڪئي هئي ته ”خدا جو شڪر آ، پاڪستان بچي ويو!“ قائد عوام جي ان دعويٰ جي 9 مهينن اندر قائد اعظم جو پاڪستان ٽٽي ويو. مارچ 1971ع ۾ شروع ڪيل ڍاڪا آپريشن جو انجام ڊسمبر ۾ انڊيا آڏو هٿيار ڦٽا ڪرڻ جي روپ ۾ دنيا آڏو آيو هاڻي ڏسجي ته مٿي ۾ شروع ڪيل لنڊن آپريشن جو انجام ڪڏهن ٿو منظر عام تي اچي، اميد ٿي ڪجي ته ڊسمبر 2013ع تائين سڀ اڇا ڪارا پٽرا ٿي ويندا.

تاريخ جي اهڙي سنگين موڙ تي پاڪستان پيپلز پارٽيءَ سنڌ جي عوام سان انتهائي سنگين مذاق ڪندي پنهنجي آخري عهد اقتدار جو پهريون تحفو سنڌ جي انڌير نگريءَ تي خيرپور جي چرپت راجا کي ٽيون ڀيرو تخت ڪراچي تي براجمان ڪرائي ڏنو آهي. ڀلا هو ائين چوڻه ڪن؟ قائم علي شاهه بادشاهه کي سنڌي ماڻهن تي سندس بهترين ڪارڪردگي تي اعتماد جو ووٽ ڏنو آهي. سنڌو ماڻهي جي ٻنهي مک رياستن سنڌ ۽ پنجاب کي پراڻا پاپي حڪمران مبارڪ هجن! سنڌ جي لوڪ ڏاهپ ته هونئن به اسان کي ڏسيندي رهي آهي ته ”جهڙو راجا، تهڙي پرڄا!“

پر اسان کي اها به خبر آهي ته چورن مٿان مور به وينا هوندا آهن. سنڌو ماڻهيءَ جي نئين شناخت ماڻيل رياست خيرپور پختونخواهه ۾ پختون عوام وري پنهنجي اعليٰ ترين سياسي شعور جو شاندار مظاهرو ڪندي سندن وطن کي شناخت ڏيڻ جو تاريخي ڏوهه سرانجام ڏيندڙ عوامي نيشنل پارٽي کي تاريخي سزا ڏئي عمران خان کي پختونخواهه جي خدمت چاڪري ڪرڻ جو موقعو عطا فرمايو آهي. آمريڪي سرڪار به وري پنهنجي عمل سان عمران خان کي فوراً موقعو فراهم ڪيو آهي ته هو گهٽ ۾ گهٽ ڊرون حملن بابت جلد کان جلد پختون عوام سان ڪيل پنهنجا واعدو پاڙي پختونخواهه ۽ تحريڪ انصاف

جي پهرين وزيراعليٰ، اسپيڪر ۽ ڊپٽي اسپيڪر جي چونڊ وقت نئون ڊرون حملو ڪري اوياما پاڪستان جي عوام کي اشارو ڏنو آهي ته ”چورن مٿان مور وينا آهن.“

نئين وزيراعظم نواز شريف کي اوياما سرڪار ۽ عمران خان قسم کڻڻ کان اڳ ئي آزمائش ۾ وجهي ڇڏيو آهي. هو ويچارو نه ڊرون حملا روڪرائي سگهي ٿو نه ڊرون جهاز ڪيرائي سگهي ٿو. ڪري ته ڪري ڇا اسان جي مضبوط ايتمي پاڪستان جو مضبوط جمهوري وزيراعظم! هن ايجان پاڪ۔ طالبان امن معاهدي لاءِ پهرين وڪ مس ڪنئين ته اوياما سرڪار سندس آجيان ڊرون حملي سان ڪئي ۽ کيس اعليٰ ترين طالبان ڪمانڊر ولي الرحمان جي سر جو تحفو تخت لاهور پنڊيءَ آڏو پيش ڪيو. اهڙي ابتدا ڏسي في الحال ته تحريڪ طالبان ماڳهين ڳالهين تان ئي هٽ ڪئي وئي آهي ۽ نئين امڪاني طالبان ڪمانڊر خان سعيد عرف سجن جي تاجپوشيءَ جون تياريون ڪري رهي آهي. ڏکڻ وزيرستان جي ڇهن طالبان ڪمانڊرن ميران شاهه ۾ گڏجاڻي ڪري سجن کي پنهنجو سربراه نامزد ڪري ڇڏيو آهي. جيڪو اربع 29 مئي تي ولي الرحمان جي موت وقت افغانستان ۾ هيو. سجن جو ماضيءَ ۾ مولانا فضل الرحمان جي جميعت سان تعلق رهي چڪو آهي. سندس سرگرمين جو مرڪز به ڪمانڊر ولي الرحمان جيان افغانستان رهيو آهي. يعني نئون سربراه به آمريڪا جي نظر ۾ خراب سپاهي ۽ پاڪستان جي نظر ۾ سٺو سپاهي آهي. نئين طالبان ڪمانڊر سجن جي ٻي خوبي اها به آهي ته هن نه جديد تعليم حاصل ڪئي آهي ۽ نه ئي ڪنهن مدرسي جو طالب رهيو هي پر چون ٿا ته آهي وڏو ويڙهاڪ! افغانستان ۾ نيتو جي ننڍي حرام ڪري ڇڏي اٿس، سو جيئن ته ولي الرحمان ۽ سجن جهڙن ڪمانڊرن جي موجودگي ۾ نيتو فوجن جي پرامن واپسي ممڪن نه هئي، تنهن ڪري اولهه جي فوجين ۽ شهرين جي سلامتي خاطر ڊرون حملو اٿڻ تي ويو ۽ اهو اٿڻ سلسلو اوياما چواڻي نيتو فوجين جي افغانستان مان پرامن واپسي تائين جاري رهندو. تيسرائين نواز شريف ۽ عمران خان کي فقط ايتري آزادي بخشي وئي آهي ته هي ڊرون حملن خلاف پل پيا ڀولڙي وارو ناچنجن.

ڪوئي ۽ ٻليءَ جي هن راند ۾ عوام ڪٿي آهي؟ عوام پليگ ۾ مري رهيو آهي! اهو وري ڪيئن؟ ڪٿي آهي پليگ؟ ڪنهن اخبار ۾ پليگ جي سرخي ناهي لڳي نه ئي ڪنهن تيز ترين ٽي وي چئنل اهڙي ڪا بريسنگ نيوز هلائي آهي. پليگ جي بمباري هر روز معصوم زندگيون ڳڙڪائي رهي آهي پر پليگ جي خبر ڪٿي به نه ٿي لڳي! گندارا ۽ سنڌو ماڻريءَ کي هڪ عجيب پليگ

جي بيماري وڪوڙي وئي آهي، جيڪا سانڍي وانگر پنهنجا رنگ مٽائي نمودار ٿيندي ٿي رهي. گذارا ۾ اها جهادي روپ ۾ موت جو راکاس بڻجي گشت ڪري رهي آهي. گجرات ۾ گئس جو گولو باهه جو شعلو بڻجي اسڪولي ٻارن کي ساڙي پسم ڪري رهي آهي. پنجاب ۾ گيسٽرو سنڌ ۾ ارڙي بڻجي ابهر ٻارن جو بليڊان گهري رهي آهي. بلوچستان ۾ قومي سلامتي جي بڙجي بڻجي ڳيروئن کي ڳيا ڳيا ڪري رهي آهي. سنڌ جي نياڻين کي ڪاري ڪري ماري رهي آهي. ڪراچيءَ کي تارگيت ڪلنگ جي مشين بڻجي پيڇي رهي آهي. سنڌي قوم کي قبائلي خانن ۾ ورهائي رت سان وهنجاري رهي آهي. سنڌو ماٿري سڙي رهي آهي ۽ زرداري جمهوريت جي بانسري سان پاڪستان کڻي جا سر وڪيري رهيو آهي. سنڌ سڙي رهي آهي ۽ سنڌ اسيمبلي جيئي ڀٽو ۽ جيئي الطاف جي نعرو سان گونجي رهي آهي. لوڪ لڏن تي چري اڏن تي، پٽيو پنهنجي مقدر کي، پنهنجي مقدر جي چونڊ به ته اسان پاڻ ئي ڪئي آهي. قدرت به ڪنهن جي تقدير تيستائين نٿي بدلائي جيستائين پاڻ پنهنجي تقدير بدلائڻ جي نيت ۽ همت نٿي ڪجي. ”ساڳيا لائون ساڳيا چڱهه“ وارو پهاڪو اڄڪلهه سنڌي اخبارن جي زينت بڻيل آهي. اسان پنهنجي مقدر جي صاحبي بخشي به ته ساڳين ئي لائون ۽ لائون کي آهي. چونڊ کي چوڪيدار بڻائبو ته ائين نه ٿيندو ته ڪيئن ٿيندو. اڄ حليم بروهي ۽ ماڻڪ منير ڏاڍو ياد تا اچن. حليم بروهيءَ جون سنڌي سماج تي ڪيل تلخ طنزون ۽ ماڻڪ جوناڻو ”ساهه من ۾“ پڙهي ڏسو ته توهان کي ڪوئن ۽ پليگ جو قصو آسانيءَ سان سمجهه ۾ اچي ويندو باقي رهيو ٻڌ پڪشوامر جليل ته توهان ٽپي جهپيءَ کي اجايو ميار ٿا ڏين. کيس ڪهڙي خبر ته گوتم جو گيان ڇا آهي، سنڌ جو ايمان ڇا آهي؟ گوتم جي گيان کي هند واسين ۽ سنڌ جي ايمان کي سنڌ واسين ئي جلاوطن ڪري ڇڏيو آهي، ته باقي ٻين تي ڪهڙي ميار آهي؟ جيڪي پاڻ ٻين جا گولا غلام آهن، تن تي ڪهڙيون ميارون. زرداري صاحب به سنڌ جيان سدائين احساس محروميءَ جو شڪار رهيو آهي. 1988ع ۾ ڏنائين ته شريفن وٽ مال جام آهي پر پاڻ وٽ ايڏو پئسو ڪونهي ته لڳو مال ميٽڙ، وري جو شريفن تي نظر وڌائين ته ڏنائين مٿن عرب سڳورن جي رحمتا سو پاڻ به وڃي دٻئي جا وڻ وسائي عرب سڳورن جو آشيرواد ماڻي خيرن سان ارب پتي ٿيو گذريل پنجن سالن جي راڄ ڀاڱ دوران ڏنائين ته نواز شريف کي هڪ عدد سگهارو پاءُ به آهي ته وري احساس محروميءَ جو شڪار ٿي ويو ۽ پوءِ کيس ياد آيو ته وٽس به هڪ عدد سڳو نه سهي، ويڳوئي سهي پاءُ آهي، بس پوءِ ته پاءُ جا ڀاڱ ٿي کلي ويا. سينيواڻي نواز شريف کي نئين ملاقات ۾ ٻڌايائين ته تون وانگر مون وٽ به هڪ

عدد پاءُ آهي جي توکي منهنجي جهڙي قبول ناهي ته پوءِ ٽپي حاضر آهي. في الحال ته نواز شريف جي دل تي لڳل آهي ٺپي جي ٺپي ۽ زرداري بردارن کي سمجهي ٿو ٻيل ڀر جي مستي، سو کين آئت ڏئي مهل ٿاري ٿو پر هو ڄاڻي ٿو ته هيءُ ٿوري مهل به آهي ڏاڍي ڀاري مهل.

سڀ کان ڀاري مهل ته هيءُ الطاف ڀائيءَ لاءِ به آهي. ويچارو جنڊ جي ٻن پٽن وچ ۾ ڦاسي پيو آهي. هڪ طرف آهي سندس اڙلي آغا برطانوي سرڪار ۽ ٻئي طرف آهي پنجاب سرڪار مٿان وري سندس ڀرڇهلو زرداري صاحب به ٿي ويو آهي بي يارو مددگار اهڙي ڏکي مهل تي وري کيس لڳو ته پنهنجا به دغا ڪري رهيا آهن سو بدحواسيءَ ۾ لڳو آهي سڄو جهڳو جهڻ ڪرڻ. ڪراچيءَ جي صاحب لوڪن جي ٻارن سان اڇايائين ته ويتر ٿي ستر ويس، پر کيس سڀ کان وڏو ڏک آهي لالو کيتي عوام جو! جنهن به کيس پٺ ۾ چرو هڻي لکن جي تعداد ۾ پاڪستان تحريڪ انصاف کي ووٽ ڏنا، جن وٽ عمران خان هڪ ڀيرو به نه ڀڳو پر پوءِ به عزيز آباد، لياقت آباد، ناظم آباد جي عوام عمران خان مٿان مهربانين جا مينهن وسائي ڇڏيا. ڪڏهن ته عمران خان به حيرت ڀري خوشيءَ سان اعلان ڪيو آهي ته ”ڪراچيءَ جي عوام مون کي اميد کان وڌيڪ محبت ڏني آهي. هاڻي مان صحتياب ٿي سڀ کان پهرين ڪراچيءَ جو دورو ڪندس.“ هاڻي اير ڪيو اير ڀلا ڇا ڪري؟ زرداريءَ جي فرمائش تي سنڌ حڪومت ۾ شامل ٿي عمران جي دوري جا سرڪاري حفاظتي انتظام سنڀالي؟ هيڏانهن ٻاهر هوڏانهن ڀائي ۽ پيرن هينان وڃي ٿي زمين ڪسڪندي الطاف ڀائيءَ شايد اهو پهاڪو نه ٻڌو آهي ته ”ميرن کي گهران لڳي!“ الطاف ڀائي جي ڪٽم سنڌ سان ڪو جذباتي لاڳاپو ته ڪڏهن رکيو ٿي ڪونهي جو هو سنڌ جي لوڪ ڏاهپ کان ڪا آگاهي حاصل ڪري سگهن، کين وڏيرن، جاگيردارن کانسواءِ سنڌ ۾ ڪجهه نظر نٿو اچي ۽ سنڌ جي سگهڙن سان به سندن ڪڏهن به ڏيک ويٺ نٿي آهي ته هو سڃاڻن رڳو سنڌ جي سائين لوڪن کي ٿا جن جي خلاف هو ڏينهن رات زهر به اوڳاڇين ٿا ۽ سائن اقتدار جون رنگين رانديون به ڪيڏن ٿا. هاڻي به هو پيپلز پارٽي جي وڏيرن، جاگيردارن جي فرينڊلي اپوزيشن يعني دوستاڻي مخالف ڌر جو ٿي ڪردار ادا ڪرڻ جي ڪوشش ڪندا ته جيئن در پردہ کين حصو پتي ملندو رهي. ڀلا جي ڀتا خوري به بند ٿي وڃي. دهشتگرديءَ تان هڪ هٽي به نٿي وڃي ۽ مٿان حڪومت به ڪسجي وڃي ته پوءِ گاڏي ڪيئن هلندي ايئن ته اير ڪيو اير جي گاڏيءَ جو حشر به پاڪستان جي ريل گاڏيءَ جهڙو ٿي ويندو اهڙي حشر کان بچڻ لاءِ ۽ پنهنجي ويڃايل ساک پٽ بحال ڪرڻ لاءِ هاڻي اير ڪيو اير وٽ فقط هڪڙوئي ڪارڊ بچيو آهي.

يعني مهاجر ڪارڊ، تنهن ڪري ئي هنن هڪ ڀيرو وري اردو آباديءَ جي مظلوميت جو راڳ زور شور سان ڳائڻ شروع ڪيو آهي پر اير ڪيو اير ۽ پيپلز پارٽيءَ جي لڳاتار بدڪارين سبب مهاجر ڪارڊ سنڌ ڪارڊ ۽ مظلوميت جو ڪارڊ به سندن هٿن مان ڪسڪي رهيو آهي. هاڻي هنن وٽ وڃائڻ لاءِ گهڻو ڪجهه آهي ۽ حاصل ڪرڻ لاءِ فقط نالي ماتر اقتدار جي انڌي لٺ. پر اسان کي اهو به نه وسارڻ گهرجي ته انڌي جي لٺ کي به مٿا هوندا آهن ۽ هو پنهنجن ۽ پراڻن پنهي جا مٿا ڦاڙي سگهن ٿا. پنهنجن جا مٿا ڦاڙڻ جو مظاهرو ته الطاف ڀائي نائين زيرو تي خوب ڏيکاريو ۽ گڏوگڏ پنهنجن هڏ ڏوڪي صحافي پائرن کي به خوب ست سريون ٻڌايون، جيڪي هر وقت سندس لائيو نشريات ڏيکارڻ لاءِ آڻا هوندا آهن. تين تلوار جي دادلن ٻارن کي به هن زهرا شاهد جي قتل سان خوب دهشت زده ڪيو وري به کين شاباس هجي جو هڪ قومي ۽ ٻه صوبائي سيٽون کانئس ڪسي ۽ لنڊن ميٽرو پوليتن پوليس کي جا ڳائي ڪيس ڏينهن جا تارا ڏيکاري ڇڏيا. اير ڪيو اير جي رنڌڻي ۾ پيپل رولي ۽ عوام جي بغاوت بهر حال اها ڳالهه ثابت ڪري ڇڏي آهي ته هاڻي اير ڪيو اير ڪراچيءَ تي اڳ جيان پنهنجي ڏاڍ جو راڄ برقرار رکي نٿي سگهي، جيڪو سنڌ لاءِ نيڪ شگون آهي.

ساڳيءَ ريت سنڌي ماڻهن تان به نينهن جو نشو ڪافي لهي چڪو آهي ۽ هو به شهيدن جو قرض لاهي اچي آڃا ٿيا آهن، هاڻي حسابي حساب آهي. ٻه ڀائر ٽيون ليڪو هنن ٻن ويائڻ مان جان چٽندي ته ڪوٽا به وڃي ٻرن ۾ لڪندا ۽ پليگ به پويان پير ڪندي اسين جيڪڏهن پاڻ پنهنجي گهر جي صفائي نه ڪندا سين ته ٻيا بهاري ڏيڻ سان گڏوگڏ سڄو گهر به بهاري سگهن ٿا، تنهن ڪري پلائي ان ۾ آهي ته ”اڀڻي گهوت ته نشا ٿيوي“ پنهنجا فرض نڀاڻا ته حق به پلٽ پوندا. پنهنجي اصطلاح جو عمل شروع ڪيو ته سماجي اصلاح جو آغاز به ٿي ويندو. پاڻ بدلائبو ته دنيا به بدلجي ويندي. خوف ۽ لالچ کان متانهن ٿي سوچيو لکيو ڳالهائڻو ۽ عمل ڪيو ته آزاد فضاڻن ۾ سامه ڪٿي سگهيو آزادي ڪو پڻ جو مال ته ناهي جو پينو فقير جي ڪشتي ۾ اچي پاڻهي پوي آزادي عظيم انساني وٽ آهي جيڪا سخت رياضت، محنت ۽ پاڻ اڀڻ سان ئي ماڻي سگهجي ٿي.

## پنجاب نوٽس

ماڻهو سڀ نه سهڻا، پڪي سڀ نه هنج.

ڪنهن ڪنهن ماڻهو منجهه اچي بوءِ بهار جي.

پنجاب دوست دانشور مشتاق صوفي پنهنجي انگريزي ڪالم ”پنجاب نوٽس“ ۾ پنجاب جي اڳوڻي نگران وڏي وزير نجم سيني کي خراج تحسین پيش ڪندي لکي ٿو ته هن مختصر عرصي دوران پنجابي ٻوليءَ جي ترقي لاءِ جيڪي قدم کنيا آهن تنهن کي نظر ۾ رکندي هن سنڌ جي عظيم شاعر شاھ عبداللطيف ڀٽائيءَ جون اهي سٽون کيس پيٽا طور پيش ڪيون آهن.

پنجاب جا ماڻهو ان لحاظ کان گهٽ ۾ گهٽ خوش قسمت آهن جو کين مختصر عرصي لاءِ به اهڙو وڏو وزير ملي ٿو جنهن کي پنجاب جو دانشور اهڙي طرح سارا هي ٿو جڏهن ته سنڌ جي نگران توڙي مستقل وڏي وزير تي سنڌ جو دانشور منهن مٿو پٽڻ کان سواءِ رهي نه ٿو سگهي. بس اها به پنهنجن جي ئي مهرباني آهي.

قومي شعور جي جنهن ڌارا ۾ اسان جو فڪري جنم ٿيو آهي، ان شعوري ڌارا ۾ مظلوم سنڌ جي آڏو ظالم پنجاب ۽ بالادست پنجاب جو تصور ڦرندو رهيو آهي پر پنجاب ۽ پنجابي ٻوليءَ جو ترقي پسند دانشور ڇا ٿو سوچي، سا تصوير سمجهڻ لاءِ مشتاق صوفي جا خيال اهميت جوڳا آهن. مشتاق صوفي لکي ٿو ته ”پنجاب جيتوڻيڪ پنج هزار سالن کان خطي ۾ پراڻي شاندار تاريخ جو مالڪ آهي. پر اڄ ائين ٿو لڳي ته ثقافتي لحاظ کان پنجاب ڄڻ ته ويران سرزمين هجي. اسان جي دانشورائي جمود مان قطعاً اهو نٿو لڳي ته هي اهو پنجاب آهي، جنهن ننڍي کنڊ جي تهذيب کي جنم ڏنو هيو جنهن آرين ۽ دراوڙن جي محاذ آرائي ۽ لڳ لاڳاپي جي نتيجي ۾ وجود ورتو هو. اهو پنجاب ئي هيو، جتي رگ ويد مرتب ٿيو هيو يا رشن ۽ سامين تي ان جو نزل ٿيو هيو. اها پنجاب جي عالم آشڪار ٽيڪسيلا يونيورسٽي تي هئي جتي گرامر جي عظيم ليکڪ پانٽي پنهنجو ڪتاب اشٽا اڏيائي (اٺ باب) لکيو جيڪو لسانيات جو پهريون ڪتاب هيو جتي چانڪيا ڪاتيليا مشهور ڪتاب آرٽ شاسٽر لکيو جنهن ۾ هن رياستي ڪاروهنوار جي بدنام ۽ حقيقي هنر جي

رازن تان ڀرڊو ڪنيو. رڪارڊ تي آيل انساني تاريخ جو ان موضوع تي اهو پهريون ڪتاب هيو. پنڄاب ۾ ئي گنڌارا مجسمي سازي، جا ڇند شاهڪار نمونا تخليق ڪيا ويا. ۽ اهو به وري پنڄاب ۾ ئي ٿيو ته ڏکڻ کان عربن ۽ اتر کان ترڪن جي آمد کان پوءِ هتي هندو مسلم ثقافت جو سنگم ٿيو جنهن اسان جي اجتماعي زندگيءَ تي ائمت اثر ڇڏيا آهن.

مشتاق صوفي سنڌ جيان پنڄاب جي عظمت بيان ڪندي پنڄاب جي حال تي به سنڌ جيان ماتم ڪندي لکي ٿو ته ”اسان جي ثقافتي تباهي ۽ زوال جي سڀ کان ڇٽي نشاني اسان جي اشرافيه طرفان پنهنجي ٻوليءَ کي تسليم نه ڪرڻ پر ماڳهين رد ڪرڻ آهي. جيڪو سندس تڪبرائي جاهليت جو مظهر آهي. جيڪا اسان جي اشرافيه جي پنهنجي پيداوار آهي. پنڄابي ٻوليءَ سان اها وارتا پنڄاب تي برطانوي قبضي جي نتيجي ۾ ٿي آهي. برطانوي بينڪي حڪمرانن پنهنجي نئين تعليمي نظام ۾ پنڄابي، فارسي ۽ سنسڪرت تي جهڙوڪر بندش هڻي ڇڏي ۽ ان جي جاءِ تي مٿئين طبقي جي اسڪولن ۾ انگريزي ۽ وچولي ۽ هيٺئين طبقي جي اسڪولن ۾ اردو رائج ڪئي وئي. ان کان پوءِ پنڄابين کي ان پڙهيل، جاهل ۽ بد تهذيب قرار ڏنو ويو (جيئن لياقت علي خان سنڌين جي تهذيب کي گڏهن ۽ گهوڙن هڪٻئي واري ثقافت قرار ڏنو هو) جڏهن ته حقيقت اها هئي ته پنڄاب ۾ تعليم جي شرح ننڍي کنڊ ۾ سڀني کان وڌيڪ هئي ۽ عورتن جي تعليم جي شرح به تمام گهڻي هئي. هن حقيقت جو اظهار مشهور انگريز تعليمدان ڊاڪٽر جي ڊبليو لائينر ”پنڄاب ۾ تعليم جي رپورٽ“ ۾ ڪيو آهي. پنهنجي بينڪي نظام کي مضبوط ڪرڻ خاطر برطانوي حاڪمن شعوري طور پنڄابي جي جاءِ تي اردو ۽ انگريزي کي نافذ ڪيو ۽ ان سلسلي ۾ هنن هڪ عام حڪمنامو پڻ جاري ڪيو ته ”جيڪو به ماڻهو پنهنجي تلوار جمع ڪرائيندو ان کي پنڄ آنا ۽ جيڪو پنڄابي ڦاٽڻو جمع ڪرائيندو ان کي 6 آنا انعام ڏنو ويندو“!

اهڙيءَ ريت آزاد پنڄاب جي جاءِ هڪ بينڪي پنڄاب والاري اڻويهين صديءَ جي چوٿين ڏهاڪي ۾ اولهه جي سامراجي قوت برطانيا، سنڌ ۽ پنڄاب تي قبضو ڪري سنڌو ماڻهي جي ٻنهي قومي رياستن جو آزاد وجود ختم ڪري ڇڏيو. سنڌ کي بمبئي پريزيڊنسيءَ جو حصو بڻايو ويو ۽ پنڄاب کي برطانوي مفادن جي مضبوط چوڪي بڻايو ويو. پونوهار جي علائقي کي هڪ منظم پاليسي تحت بينڪي فوج جي ڀرتي جو مرڪز بڻايو ويو ۽ جڏهن 1947ع ۾ پاڪستان ٺهيو ته ان کي ورثي ۾ اها ئي برطانوي بينڪي فوج حصي ۾ ملي، جنهن جو پهريون ڪمانڊر ان چيف برطانوي جنرل ٿي هيو. 1948ع ۾ ڪشمير



اندر پاڪستان، هندستان سان پنهنجي پهرين جنگ به ان برطانوي ڪمانڊر جي اڳواڻي هيٺ وڙهي، جنهن جي نتيجي ۾ پاڪستان ۽ هندستان وچ ۾ مستقل ڪشمير مسئلي جنم ورتو جيڪو دراصل برطانوي بينڪي پاليسي ويڙهايو ۽ راج ڪريو واري فلسفي هيٺ ڪيو ويو هيو ۽ ان جو بنيادي مقصد اهو هو ته نئون قائم ٿيندڙ ملڪ پاڪستان ۽ هندستان ڪنهن مستقل جهيڙي جو شڪار ٿين. هندستان ته تيزي سان پنهنجي فوجي ڍانچي ۾ تبديلي آڻي ان کي سموري هندستان جي نمائندگي ڪندڙ آزاد قومي فوج ۾ تبديلي ڪري ڇڏيو پر پاڪستان ۾ نه رڳو ان جي برطانوي آمريڪي بينڪي حيثيت برقرار رکي ويئي پر ان کي اندروني طور پنجابي مهاجر بالادستي جي آڻ ڪار به بڻايو ويو جنهن جي نتيجي ۾ پاڪستان عالمي سطح تي سڃاتو ۽ سڃاتو جهڙن سامراجي معاهدن جو حصو بڻيو ۽ اندروني طور انتهائي شديد قومي تضاد جو شڪار بڻجي مصيبتن جي ور چڙهيو.

مشتاق صوفي پنجاب جي جنهن عظمت جا ڳڻ ٿو ڳائي، اهي ساڳيا ئي ڳڻ سنڌ جي عظمت جا اسين ڪافي عرصي کان ڳائيندا پيا اچون. جنهن رڱ ويد کي پنجاب جو دانشور اڄ پنجاب جي تخليق ٿو ڳائي ان ئي رڱ ويد ۾ رچيل سنڌوءَ جا سلوڪ اسين سالن کان ترجمو ڪري پنهنجي عظمت جي گواهي طور پيش ڪندا ٿا رهون. پوءِ حقيقت ڇا آهي؟ ڪنهن جي دعويٰ سچي آهي، ڪنهن جي ڪوڙي يا پنهي دعوائن ۾ حقيقت جو هڪ عنصر شامل آهي؟

پاڪستان کان پوءِ شدت سان اپريل سنڌ پنجاب تضاد سبب اسان اها تاريخي سچائي نظر انداز ڪري ڇڏي آهي ته تهذيب طور سنڌ ۽ پنجاب هميشه هڪ ايڪائي رهيا آهن. ماضيءَ ۾ ان ايڪائي جي سڃاڻپ هئي ”سپت سنڌو“ يعني ستن ندين جو ديس. اڄوڪي پاڪستان جو سمورو جاگرافيائي خطو بشمول اوڀر پنجاب ۽ ڪشمير، وصال سنڌو ماڻهيءَ جي ديس سپت سنڌو جو قدرتي انگ هئا. آهن ۽ رهندا. سياسي سرحدون عارضي هونديون آهن پر قدرتي سرحدون اڻڻ هونديون آهن. سياسي سرحدون جنگين، قبضن ۽ انساني فتحن جي صورت ۾ نمودار ٿينديون ۽ متحدين رهنديون آهن پر قدرتي سرحدون لکين سالن جي زميني ڦيري ۾ ئي رڱو ڦري سگهنديون آهن. جڏهن کان سنڌو درياءُ وجود ۾ آيو آهي، اهو تبت مان هماليه جي ڪٽلاش پربت کان پنهنجي سفر جو آغاز ڪري سنڌ جي سمنڊ ۾ اچي پنهنجي منزل کي رسي ٿو ان سڄي سفر ۾ سنڌو ماڻهي ۽ سنڌو واس کي جنم ڏئي ٿو. پنهنجي جنم کان وٺي اڄ ڏينهن تائين سنڌو واس جون قدرتي سرحدون سنڌوءَ

جي رخ مٽائڻ سبب ڪن ٿورن گهڻن ڦيرن سان لڳ ڀڳ ساڳيون ئي رهيون آهن. پر ان وصال خطي اندر مختلف تاريخي دورن ۾ مختلف نموني جون سياسي رياستون ظاهر ۽ غائب ٿينديون رهيون آهن. سنڌو واس جي ڌرتيءَ تي جڏهن ڪنهن آريائي ڌاري جو پير نه پيو هو تڏهن هتي دراوڙ لوڪن جو راج هيو جيڪو شڪاري دؤر مان گذري زراعت جي ظهور سان مدري راج مان گذري هر ۽ ڊگهي جي استعمال سان پدري دؤر ۾ داخل ٿي چڪو هيو. هزارين سالن جي هن سفر ۾ سنڌو ماٿري ٻاهرين حملن کان محفوظ هئي. جنهن ڪري هتان جون ديويون ديوتائون به ڌرتيءَ جون ڏيئرو ۽ پٽ هئا. هن وقت تائين جي مليل نشانين منجهان اهو صاف ظاهر ٿئي ٿو ته سنڌو ماٿري جي مدري سماج جي آخري مها ديوي پاريتي هئي، جنهن جو جنم آستان هنگلاج هيو. جڏهن ته پدري سماج جو پهريون مها ديو شو هيو جنهن جي جنم ڀومي سيوهڻ هئي، جنهن جو اصل نالو ٿي شو آستان آهي. سيوهڻ، لاهوت ۽ هنگلاج دراصل سنڌو دراوڙي شو پاريتيءَ جا مڪان لامڪان آهن. جتي اڄ تائين نه رڳو سنڌو ماٿري جا لوڪ پر گنگا جمنا جي ديس جا لوڪ به پيرا پيچن ٿا. پنجاب جي ماڻهن جا قلندر ڏانهن پنڌ دراصل سنڌو دراوڙي لوڪن جي پنڌن جا پيرا آهن جيڪي سنڌ پنجاب ايڪائي جي گواهي ڏين ٿا.

سنڌو واسي لوڪ جڏهن پنهنجي خوشحالي سبب امن ۽ آرام جي زندگي گذاري رهيا هئا ۽ پنهنجي بچاءَ کان غافل ٿي ويا ته وچ ايشيا ۽ افغانستان جا بڪ ستايل ٽولا اچي مٿن حملي آور ٿيا. سنڌو ماٿري جي خوشحالي جو مٿن اهڙو ته جادو ٿيو جو هو آواره گروي ڇڏي، هتي پرامن زرعي سماج جو حصو بڻجندا ويا. صدين جي ان سفر ۾ انهن خانہ بدوشن پاڻ کي آريا يعني سڌريل قرار ڏئي دراوڙ لوڪن کي سنڌ ۽ هند جي ڏکڻ ۾ ڏکي ڇڏيو جتي هواج به وڏي انگ ۾ آباد آهن. انهن آريا لوڪن اتر ۾ ئي اڪثر پنهنجي سياسي حاڪميت جا مرڪز قائم ڪيا. جيڪي اڄ به قائم آهن. جن کي هندستان جا عالم الهامي ڪتاب قرار ڏئي هندومت جي عظمت طور پيش ڪن ٿا ۽ هاڻي پنجاب جا دانشور پنجاب جي تخليق قرار ڏئي پنجاب جي عظمت طور پيش ڪن ٿا، تن سڀني جي دعويٰ ۾ هڪڙو حقيقت جو عنصر اهو آهي ته اهي ويد، سنڌو، سرسوتي ۽ پنجن ندين جي ديس سڀت سنڌو جي آريا لوڪن جي تخليقن جا شاهڪار آهن ۽ ان وقت اهي ٽئي ڌارائون هڪ ئي لڙيءَ ۾ پويل هيون، جن پوءِ وقت جي وهڪري ۾ هڪ ٻئي کان ٽٽي الڳ ۽ متضاد رخن تي سفر شروع ڪيو.

رگ ويد ۾ سرسوتي ۽ سنڌوندي جي شان ۾ ته قصيدا لکيل آهن پر گنگا جمنا جو ڪو ذڪر نٿو ملي. جنهن منجهان ظاهر ٿئي ٿو ته ان وقت سنڌو واس جو عروج هيو ۽ گنگا ماڻي گمنامي جي غلام ۾ هئي. جڏهن ته اڄ ان جي ابتڙ گنگا جمنا جو ديس ترقي ۽ شهرت جو نئون اوج ماڻي رهيو آهي ۽ سنڌو ماڻي پاڻا پاڻا ٿي وئي آهي. سنڌو ماڻي جيستائين پنهنجي اندروني ٽڪرائن ۽ ٽڪرائن مان جنم آزاد ڪرائي پنهنجي قدرتي ايڪائي بحال نه ڪندي تيستائين نئون اوج ماڻي ممڪن ناهي.

سنڌ ۽ پنجاب جي انسان دوست دانشورن تي اڄ اها تاريخي ذميواري عائد ٿي ٿئي ته اهي قومپرستيءَ جي محدود دائرن ۽ قومي شاونزم جي انسان دشمن رجحانن مان پنهنجي جنم آجي ڪرائي سنڌو ماڻيءَ جي تهذيب ايڪائي ۽ انسان دوست ثقافت جي اجتماعي آبياري ڪن. جيئن موهن جي دڙي ۽ هڙپا جي لوڪن ڪئي هئي. جيئن ٽيڪسيلا جي ٻڌ عالمن ۽ مهر ڳڙھ جي مهربان روحن ڪئي هئي. جيئن اتر جي سنڌو آريائي لوڪن ۽ ڏکڻ جي سنڌو دراوڙي ديوي ديوتائن جي عظمت کي تسليم ڪندي ڪئي هئي.

ان لاءِ اسان کي سڀ کان پهريان سنڌ پنجاب تضاد جي تاريخ جو نئين سر جائزو وٺڻو پوندو. سو به ٿڌي دل ۽ آزاد دماغ سان نه ڪي ورثي ۾ مليل غلام بينڪي ذهني سان. سامراجي سياست اسان کي نفرت جي سياست سيکاري آهي. جنگ ۽ جهيڙي جي سياست سيکاري آهي. سامراجي سياست پيار امن ۽ دوستي کي ڇڻڻ ته سياست جي ڊڪشنريءَ مان خارج ڪري ڇڏيو آهي. سامراجي سياست ۾ اهي فقط ڪوڪلا سفارتي لفظ آهن جيڪي فقط ڊپلوميٽڪ مشينريءَ ۾ استعمال ڪيا وڃن ٿا. جڏهن ته سڄي سياست انسان دوست سياست جو روح ئي پيار امن، دوستي ۽ عالمي پائيچارو آهي. خيال پرست دانشور هيگل جڏهن مادي کي خيال جي پيداوار طور پيش ڪيو ته مارڪس ان مٿي ۾ بيٺل فلاسافي کي پيرن ۾ بيهارڻي خيال کي مادي جي پيداوار طور پيش ڪيو. اڄ سڄي دنيا جا استحصالِي انسان دشمن دانشور سياست کي مفادن جي جنگ قرار ڏئي، جنگ دشمني ۽ نفرت کي نه رڳو جائز پر اڻڌر قرار ڏئي رهيا آهن. تڏهن وقت جي اهم ترين تقاضا اها آهي ته ان مٿي ۾ بيٺل عوام دشمن سياسي فلاسافي کي تبديل ڪري باهمي مفادن جي پيرن تي بيٺل آفاقي انسان دوست سياسي فلاسافي جا بڻ بنياد وڌا وڃن. جنهن لاءِ سنڌو ماڻي جي سرزمين انتهائي زرخيز ثابت ٿي سگهي ٿي.

## سنڌ - پنجاب لاڳاپن جي باري ۾

”پنجابي هڪ ته پانٽج ڏون، جي ڏون ته هي گهر هي تون!“ ويهين صدي جي سنڌ ۾ مشهور هيءَ چوڻي نئين اپريل سنڌ - پنجاب تضاد جي لوڪ نشاني آهي. جيڪا سنڌ ۾ اڻويهين صديءَ جي پوين ڏهاڪن کان جاري پنجاب مان ٿيندڙ آبادڪاريءَ جي خطرناڪيءَ کي ظاهر ڪري ٿي. اولهه جي بينڪي پاليسيءَ سمورين بينڪيتن جي مقامي آبادين ۾ اهڙن ئي خطرناڪ رجحانن، تضادن ۽ جهيڙن کي جنم ڏنو آهي، جن جي باهه ۾ سڄو اوڀر اڄ سڙي رهيو آهي.

چوندا آهن ته هنڌ اهو سڙي جتي باهه پري سو سنڌ ۾ جڏهن کان انهيءَ آبادڪاري جي آمد جو سلسلو شروع ٿيو ته ان رڪجن جو نالو ئي نٿي ورتو. سکر بئراج جي تعمير کان پوءِ ته اهو سلسلو نهايت ئي تيز ٿي ويو. سنڌ جون سموريون ڀليون زمينون ويون سندن ور چڙهندي انگريزن کي هتي ضرورت نئين آبادڪار فوج جي. جيڪا پنجاب ٿي پوري ڪئي ۽ کيس موت ۾ ملڻ لڳيون سنڌ جون قيمتي زمينون انعام طور اهو انعامي سلسلو اڄ به جاري آهي. پاڪستان کان اڳ ته کين رڳو زرعي زمينون انعام طور مليون ۽ آهستي آهستي هو سڄي سنڌ مٿان قابض ٿي ويا. سنڌ سندن لاءِ سونا انڊا ڏيڻ واري ڪڪڙ بڻجي وئي. ڊفينس اٿارٽيز جي نالي ۾ اڄ به قيمتي شهري ايراضين تي والار جاري آهي. مٽيءَ دنيا جي سڀ کان نرالي دفاعي پاليسي آهي، جنهن تحت سرحدون سدائين غير محفوظ آهن، پر شهرن ۽ ڳوٺن جون قيمتي زمينون قبضو ڪري محفوظ بڻايون پيون وڃن. گوادر پورٽ ۽ ذوالفقار آباد به اهڙي ئي زمينن کي حفاظتي تحويل ۾ وٺڻ واري پاليسي جا جز آهن پاڪستان ٺهڻ کان وٺي جيڪڏهن به حڪومتي ڦيرا آيا آهن پر ان اندروني توسيع پسند پاليسيءَ ۾ هڪ رتيءَ به بيشور به ٿيڻو نه آيو آهي. پهرين وزيراعظم لياقت علي کان اڄوڪي وزيراعظم نواز شريف تائين اهو سلسلو جيئن جو تيسن جاري آهي. پهرين وزيراعظم سنڌ جا شهر ڪافر سنڌ واسين کان خالي ڪرائي محب وطن (هند واسي) پاڪستانين حوالي ڪري ڇڏيا ته جيئن اندروني سلامتيءَ کي خطرو بيش نه اچي سگهي. سنڌ جي گادي ڪراچي کي سنڌ کان ڪسي پاڪستان جي

گادي بڻائي محفوظ ڪيو ويو ۽ پوءِ پنجابي پٺاڻ محنت ڪشڻ کي آباد ڪري ڪراچيءَ کي مٺي پاڪستان بڻايو ويو. ان کان پوءِ سڀني آبادڪارن گڏجي راڳ الاڀڻ شروع ڪيو ته ڪراچي کي ترقي ڏيارڻ لاءِ اسان جو نمايان هٿ آهي، تنهن ڪري ڪراچي اسان جي آهي. هاڻي ته ائين ٿو لڳي ته ڪراچي جڻ گذريل ڪيترين صدين کان سندن پيءُ ڏاڏي جي ملڪيت هجي جنهن تي سندن پيدائشي حق هجي. پلو ٿيو ڀاڳين جو جو اسيءَ جي ڏهاڪي ۾ چور مال غنيمت جي ورچ تي اٽڪي پيا ۽ ڀاڳيا جاڳي پيا. 1983ع ۾ ڀاڳيا بي قابو ٿيا ۽ پهريون ڀيرو نه رڳو پنجاب جي رستا روڪ ڪئي پر منظم فوجي طاقت سان ٽڪرائجي ويا. پنجاب پهريون ڀيرو عام سنڌي ماڻهو جي مزاحمتي سگهه جا نظارا پسيا ۽ پنجاب جي حڪمرانن پنهنجي نئين حڪمت عملي جوڙڻ شروع ڪئي.

ايم آر ڊي تحريڪ تائين، سنڌ تي سٺين سڌي قبضي واري بينڪي پاليسي آزمائي وئي، پر نئين حڪمت عمليءَ ۾ اڻ سڌي قبضي جي جديد بينڪي پاليسيءَ کي نمايان اهميت ڏني وئي آهي. جديد بينڪي حڪمت عمليءَ ۾ سڌي آبادڪاري ۽ فوج ڪشيءَ بدران جديد بينڪيت کي سياسي ۽ اقتصادي طور غلام بڻايو ويندو آهي ۽ سندس سمورن معاشي وسيلن تي پنهنجي ڪاروباري ڪمپنين ذريعي قبضو ڪري ڀرپور معاشي استحصال جو بندوبست ڪيو ويندو آهي. 1985ع تائين سنڌ ۾ سڌي آبادڪاري ۽ والار جو سلسلو جاري رهيو جيڪو تقريباً هڪ صدي اڳ شروع ٿيو هيو. پاڪستان کان پوءِ ڪراچي کي صنعتي مرڪز بڻائي ۽ ون يونٽ ٺاهي سنڌ کي سڌيءَ ريت تخت لاهور جي قبضي هيٺ آندو ويو پر ايم آر ڊي تحريڪ کان پوءِ حڪمت عملي تبديل ڪري وڃ پنجاب کي صنعتي مرڪز بڻايو ويو. هڪ جامع حڪمت عمليءَ تحت پنجاب کي صنعتي مال جي تياريءَ جو مرڪز ۽ سنڌ کي ان جي منڊيءَ ۾ بدلايو ويو ته جيئن طاقت جو توازن بدلجي پنجاب جي حق ۾ ٿئي، جتي پنجاب سنڌ جو محتاج هجڻ بدران سنڌ پنجاب جي محتاج بڻجي وڃي. پنجاب اڄ به جڏهن ٿر جي ڪوئلي مان بجلي ٺاهڻ ۾ دلچسپي نه ٿو وٺي ته ان جو بنيادي سبب به اهوئي آهي ته پنجاب اهو نتوڇاهي ته سندس معيشت جو دارومدار سنڌ تي هجي. گوادر پورٽ ٺاهڻ ۽ چين کان گوادر تائين ريلوي لائين جي منصوبي پويان به اها سوچ آهي ته جيئن پنجاب جي ڪراچي پورٽ جي محتاجي ۽ هڪ هٿيءَ کان جند آجي ڪرائجي. اوهان پنهنجي اکين سان ڏسي رهيا آهيو ته مهاجر جنرل مشرف جي فوجي حڪومت هجي يا سنڌي اڳواڻ زرداريءَ جي پيپلي جمهوري حڪومت توڙي نواز شريف

جي پنجابي جمهوري حڪومت هجي، اهي سڀ گوادڙ پورٽ جي منصوبي تي ثابت قدميءَ سان عمل پيرا آهن. آصف علي زرداريءَ کي به ته انهن مفادن جي رکوالي ڪرڻ جي انعام ۾ پنج سال صدارتي ڪرسي ملي ۽ هاڻي جڏهن ڪم لڳو آهي ته ڪاغذ به ڦاٽڻ وارو آهي. هو ته هاڻي به کين آڙيون نياڙيون ڪري ٿو ته ٿورو ڏيو گهڻو وٺو سنڌ وٺو اقتدار ڏيو منهنجي ڪرسي قائم رکو ڏنگي ۽ پندار بيت ڪٿو سنڌ ۽ بلوچستان جو سڄو سمنڊ ڪٿو هن کان ڪرسي نه ڪسيو. هيءُ سموري خانہ جنگي دراصل مختلف استحصالِي قوتن جي سنڌ ۽ بلوچستان جي مال غنيمت تي جهيڙي کان سواءِ ڪجهه ڪونهي ۽ هن جهيڙي جو انت ٽيستانين ممڪن ناهي، جيستائين مهاجر - پنجابي بالادستي جو انت نٿو اچي ۽ سنڌ بلوچستان مان وڌيڪي سرداري نظام جو خاتمو نٿو ٿئي. پنهنجي وسيلن تي هر قوم جي حق حاڪميت جي بحاليءَ ۾ سڀني جو ڀلو آهي. پر مخصوص مفادن جا علمبردار استحصالِي طبقا سدائين پنهنجي اڪثريتي عوام کي به گمراهيءَ جي راهه تي وٺي وڃي مستقل جنگ، جهيڙي ۽ لت مار جا بندوبست پيا ڪندا آهن. طفيلي سنڌي حڪمران طبقو اقتدار خاطر ڪڏهن مفاهمت ته ڪڏهن ٽڪراءَ واري پاليسيءَ جي ڦير گهير ڪندو رهندو. گذريل ٻن ڏهاڪن کان ٺوس سياسي سماجي، اقتصادي ڇنڊڇاڻ ۽ نظرياتي بحثن جي اڻهوند سڄي صورتحال کي ڌنڌلو ڪري منجهائي ڇڏيو آهي. جنهن ڪري ٻين تضادن سان گڏوگڏ سنڌ پنجاب جي لاڳاپن وارو مونجهارو به موجود آهي. اسان جي نسل جي ذهني پرورش ان دؤر ۾ ٿي آهي جڏهن دنيا سرمائيداري ۽ سوشلزم جي ٻن واضح بلاڪن ۾ ورهايل هئي ۽ قومي انقلابي تحريڪون، سويت سوشلسٽ بلاڪ جو اهم انگ هيون. تڏهن اندروني توڙي بيروني دوست ۽ دشمن قوتن جو به چٽو ۽ واضح ادراڪ ٿيل هوندو هيو پر 1990ع ۾ سويت يونين جي زوال سان نه رڳو قومي انقلابي تحريڪون مونجهارن جو شڪار ٿي ويون پر دنيا به مڪمل طور تبديل ٿي وئي. اسان وٽ وري اهو الميو رونما ٿيو ته اسان جو نسل سياسي تعليم ۽ جدوجهد کان بلڪل بيگانو ٿي ويو ۽ پراڻو نسل سرد جنگ جي ذهني سانچي کان اڀري ايڪيهين صديءَ جي تقاضائن کي سمجهڻ ۽ ان جي تڪميل ڪرڻ جي صلاحيت کان واتجهيل رهيو. هنن چونڊن ۾ پارليامينٽيرين سياست ۾ پير پائيندڙ قومپرست قوتن جي ڪسمپرسيءَ جو به بنيادي سبب اهو آهي ته انهن پارٽين جي اڳواڻن توڙي ڪارڪنن جي سموري پرورش احتجاجي ۽ مزاحمتي جدوجهد جي دؤر ۾ ٿي آهي. جنهن ڪري انهن جو سمورو مزاج ئي احتجاجي ۽ مزاحمتي آهي نه ڪي اليڪشنن ۽ اقتداري هنن جڏهن آڙيڪاپ اقتداري

پارٽين سان اتحاد ڪيو ته انهن کين آساني سان اليڪشن ميدان کان ئي الڳ ڪري ڇڏيو. جڏهن ته ٻئي مڪاني نظام خلاف سندن مزاحمتي جدوجهد کين سنڌ ۾ نمايان مقام ڏياري ڇڏيو هيو.

اقتداري آڙيڪاپ قوتن قومي جدوجهد کي به انتهائي سخت مونجهاري جو شڪار ڪري ڇڏيو آهي. سڀ کان وڏو سراب اهو ڏٺو پيو وڃي ته اليڪشن سياست جي چنگل ۾ قاسمي قومي جدوجهد جو مزاحمتي روح مسخ ڪيو پيو وڃي. ٻئي طرف وري قومي جدوجهد ڪنڌر سڀني قوتن کي وري مهاجر دشمن، پنجاب دشمن يا ڀنڀڻ دشمن جي درجن ۾ ورهائي کين هڪٻئي سان ويڙهائڻ سان گڏوگڏ سڄي قومي جدوجهد کي انسان دوست جدوجهد جي واٽ تان هٽائي گمراهي جي کڏ ۾ ڪيرايو پيو وڃي. ايم ڪيو ايم اسان کي پنجابين ۽ ڀنڀڻن سان ويڙهائي پنهنجو الو سڌو ڪرڻ چاهي ٿي ته نوازليگ وري سنڌي مهاجر جهيڙي کي مستقل قائم رکي، خد تي پنجاب جي بالادستيءَ کي مستحڪم رکڻ چاهي ٿي. جڏهن ته اصل ضرورت ان ڳالهه جي آهي ته اسان کي اهڙي ڪنهن به چار ۾ قاسم بدران نجات جون نيون سنڌ دوست ۽ انسان دوست راهون روشن ڪرڻ گهرجن. اسان جي قومي جدوجهد جو روح لازمي طور تي انقلابي ۽ انسان دوست هئڻ گهرجي. ان لاءِ اسان کي پنهنجي دليين ۽ دماغن جو ڪينواس وسيع ڪرڻو پوندو ۽ تنگ تعصبي ذهنيته سنجھان نڪرڻو پوندو. اسان کي ڪوهه جي ڏيڏر واري زندگي کان نجات ماڻي آسمانن جي وسعتن ۽ آزاد فضاين ۾ اڏام ڪرڻ سگهڻي پوندي.

جڏهن کان ذاتي ملڪيت جا ادارا وجود ۾ آيا آهن، تڏهن کان قومي ۽ طبقاتي غلاميءَ جي مرضن به جنم ورتو آهي. قومي ۽ طبقاتي تضادن وري جنم ڏنو آهي قومي ۽ طبقاتي جدوجهد کي. انهن تضادن ۽ جدوجهدن جي ماهيت ۽ نوعيت هر دؤر ۽ هر سماج ۾ بدلجندي رهي آهي ۽ هر قسم جي ظلم استحصال ۽ غلامي کان پاڪ سماج جي تعمير اڄ به انسان ذات لاءِ سڀ کان وڏو چئلينج بڻيل آهي. غلاميءَ جي پهرين اداري جو ظهور انسان هٿان جانورن جي صورت ۾ نمودار ٿيو. انسان جڏهن مختلف قسمن جي جانورن کي پنهنجي تابع بڻائي پنهنجن ڪمن ڪارين لاءِ استعمال ڪرڻ شروع ڪيو تڏهن ئي سندس ذهن ۾ اهو خيال اڀريو ته اها ساڳئي ڪار انسانن سان به ڪري سگهجي ٿي. انساني غلامي جي پهرين اداري جو ظهور ”هر“ جي ايجاد سان ٿيو. ڦيٽي ۽ هر جي ايجاد سان جتي ترقي ۽ تهذيب جون بيشمار راهون کليون اتي غلامي جي انيڪ قسمن به جنم ورتو. هر ۾ ڍڳو ۽ انسان ٻئي جو تڄڻ لڳا ۽ تڏهن کان انسان چاڪيءَ جي ڏاند وانگر وهڻ شروع ٿيو آهي. هر جي ايجاد

سان ئي انساني محنت جو استحصال. اضافي پيداوار قدر زائد ۽ ذخيره اندوزي ممڪن بڻي. ان کان اڳ جيڪڏهن ٻن ڪڙمن يا قبيلن جو پاڻ ۾ جهيرو به ٿيندو هيو ته اهو مارا ماريءَ تائين محدود هوندو هيو. پر هر ايجاد ٿيڻ کان پوءِ زير ٿيل قبيلي يا ڪڙم جي عورتن توڙي مردن کي غلام بڻائي سندن محنت جو استحصال ڪرڻ جو رواج پيو. جنهن قومي غلامي کي جنم ڏنو پوءِ اهو ساڳيو ورتاءُ هڪ ئي قبيلي جي سگهارن ماڻهن پنهنجي ئي قبيلي جي ڪمزور ماڻهن سان به اختيار ڪرڻ شروع ڪيو. جنهن طبقاتي غلامي کي جنم ڏنو. هر جي ايجاد کان اڳ جيئن ته ابتدائي ڪيتي ٻاڙي جو هنر سڀ کان پهريون عورت سڪي ورتو هيو ۽ نسل جي افزائش جو دارومدار به ان تي هيو تڏهن خلقيهار ۽ پالڻهار جو پهريون اعزاز به ان کي ئي مليو هيو ۽ ڀاڳ ورهائيندڙ ڀاڳوار/ ڀڳوان به اها ئي بڻي پر هر جي ايجاد کان پوءِ پيداوار جو اهم ترين وسيلو يعني هڙ عورت جي پهچ کان مٿانهون ٿي ويو ۽ عورت ڪيتي ٻاڙي جي ثانوي مرحلن، ميڙي چونڊي مال چاري ۽ گهر ٻار جي سنڀال تائين محدود ٿي وئي. ائين مدري سماج ۽ مدري خدا جو انت اچي ويو ۽ پدري سماج ۽ پدري خدا جو ظهور ٿيو. جنهن جنسي غلامي جي اداري کي جنم ڏنو. جنهن جو شڪاراج تائين معصوم عورتون ۽ ٻار بچجي رهيا آهن.

سماجي ارتقا جي ان پس منظر ۾ سنڌو ماڻهيءَ تي نظر وجهجي ته هن وقت تائين جي مليل چارڻ موجب تهذيب جي ارتقا جا سڀ کان اوليٰ ثبوت سنڌو ماڻهيءَ جي ڏکڻ يعني موجوده سنڌ بلوچستان جي جابلو ۽ ساحلي پٽيءَ منجهان ملن ٿا. هنگلاج ماتا جو مندر جنهن کي شاهه لطيف ناني امان جو مندر به سڏي ٿو سو مدري سماج جو چتو اهڃاڻ آهي. جڏهن ته لاهوت ۽ سيوهڻ/ شيوستان پدري سماج جا پڌ آهن. ڪارونجهر ۾ واقع ساڙڌرو مندر به مدري سماج جو چتو ثبوت فراهم ڪري ٿو مدري سماج جي سڄي دؤر ۾ ڪنهن به ٻاهرين حملي جا اڃا تائين ڪي ثبوت نه مليا آهن. جڏهن ته هنگلاج ماتا جي ٻئي تعارف يعني ناني امان جو تعلق بابل جي تهذيب جي ديوي نانيان سان ڳنڍيو پيو وڃي. جنهن مان سنڌو ماڻهيءَ جي تهذيب ۽ بابل جي تهذيب جو هڪ ٻئي سان تعلق ۽ ڳانڍاپي جو اظهار ٿئي ٿو. جڏهن ته انهن جو هڪٻئي تي حملہ آور ٿيڻ جو ڪو ثبوت نه ٿو ملي. تاريخ ۾ اهڙو ثبوت نه ٿو ملي ته سنڌو لوڪن ڪڏهن به ڪنهن ڌارئي ملڪ تي وڃي ڪاهه ڪئي هجي. جڏهن ته سنڌو لوڪن تي پهرين حملي جا ثبوت وچ ايشيا ئي قبيلن جي حملن ۽ آبادڪاري جي صورت ۾ ملن ٿا. جن هي آباد ٿيڻ کان پوءِ پاڻ کي آريو يعني سڌريل سڏڻ شروع ڪيو. فاتح مفتوحن سان اڄ به اها ئي ڪار جاري رکندا پيا



اچن. ايشيائي قبيلن جي اها ڪاهه ۽ آبادڪاري افغانستان وسيلي سنڌو ماڻھو جي اتر يعني اڄوڪي پنجاب ۽ پختونخواهه ۾ سڀ کان پهرين شروع ٿي جتان کان هو اتر طرف گنگا جمن جي واديءَ ڏانهن ۽ ڏکڻ ۾ اڄوڪي سنڌ ڏانهن به وڌندا آيا. هو هتي آيا ته فقط لت مار ڪرڻ جي ارادي سان هيا. پر سنڌو ماڻھو جي خوشحالي ۽ آرامده زندگي ڏسي موهجي ويا ۽ هتي ئي آباد ٿيندا ويا. ائين سنڌ هند ۾ پهريون قومي تضاد وچ ايشيائي حملہ آورن ۽ سنڌو لوڪن جي وچ ۾ پيدا ٿيو. جنهن آريا دراوڙ تضاد جي صورت اختيار ڪئي. آرين ۽ دراوڙن جي باهمي تضادن ۽ ميلالن هڪ نئين تهذيب ۽ نئين نسل کي جنم ڏنو جنهن باهمي هر آهنگي سان رهڻ سکي ورتو. تڏهن اڄوڪي سنڌ ۽ پنجاب سميت سنڌو لوڪن جو هڪ ئي ديس هيو سنڌو ديس جيڪو مقامي ٻوليءَ ۾ سنڌو ديش ۽ مهاڀارت جي زماني ۾ سنڌو راج سڏبو هيو. رگ ويد کان مهاڀارت تائين اسان کي فقط ان ئي ديس جا نشان ملن ٿا.

مهاڀارت جي زماني ۾ سنڌو راج جي راجا جئدرٿ کي انتهائي نمايان مقام مليل هيو. مهاڀارت جي زماني ۾ هستناپور (دهلي ويجهو گنگا نگر جي راڄڌاني) کانپوءِ ٻي طاقتور ترين رياست سنڌو راج جي هئي جنهن سان هستناپور جي راجا جي ڌيءَ پريٿيل هئي. هستنا پور توڻي جو سنڌو راج جي حڪمران خاندان جو تعلق آريا ورت سان هو. جڏهن ته ڪرشن جو تعلق اصلوڪن دراوڙ لوڪن سان هيو جنهن ڪري سنڌو توڻي گنگا جمن جي دراوڙ لوڪن ۽ سنڌ پنجاب جي ناگا لوڪن مهاڀارت جي جنگ ۾ سندس ساٿ ڏنو. ائين مهاڀارت جي جنگ نه رڳو قومي پر طبقاتي تضاد جو به مظهر هئي. سڄي سنڌو گنگا جمن ماڻھو ۽ ڪرشن جي مقبوليت ۽ پوءِ ڀڳوان بنجڻ جو به بنيادي سبب اهو هيو ته هن جو تعلق اصلوڪن ڌرتيءَ ڌڻين جي نسل سان هيو. اها به دلچسپ تاريخي حقيقت آهي ته سنڌ هند جا ٽيئي وڏا پيغمبر شو ڪرشن ۽ گوتم به اصلوڪا ڌرتيءَ ڌڻي ڪارا دراوڙ آهن. جڏهن ته مها ديوي پاريتيءَ جو به ٻيو نالو ئي آهي ڪالي ديوي. جڏهن آرين جو عروج هيو ۽ سنڌو آريائي لوڪن ويدن جي تخليق ڪئي ته انهن سنڌ جي دراوڙي ديوتا شو کي بلڪل نظر انداز ڪري ڇڏيو هيو ۽ ان جي جاءِ تي پنهنجي آريا اندر ديوتا جي پوڄا ٿي ڪئي پر جيئن ته سنڌو دراوڙي تهذيب جو پاڙون پاتال ۾ هيون تنهن ڪري اڳيان هلي هن پنهنجي عظمت سڄي سنڌ هند ۾ مڃائي ورتي ۽ شو به ڀڳوان جي حيثيت ماڻي. سنڌ هند جي تصور تي برهما، وشنو ۽ شو جو ٽيون اتوٿ انگ بڻجي ويو جڏهن ته آرين جو درآمد ڪيل ديوتا لڳ مٽي ٿي ويو. رامائڻ جي زماني ۾ ايوديا جي راجا دسرت جي چئن پٽن رامچندر، ڀرت،

لڪشمڻ ۽ شتروگهن مان پيو نمبر پُٽ ڀرت، جنهن جي نالي پُٺيان ڀارت نالو پيو سو سنڌو ماٿريءَ جي مرڪزي شهر ملتان جيڪو ان وقت ڪيڪيا جي نالي سان مشهور هيو تنهن جي راجا جي ڌيءَ ڪيڪئي سان پرڻيل هيو. ان وقت ايوديا ۽ ملتان جو اوج هيو ۽ لاهور ناپيد هو. لاهور لاءِ چيو وڃي ٿو ته ان کي رامچندر جي پُٽ لَو اڏيو جيڪو سندس نالي پويان لهور سڏجڻ لڳو. پنجاب نالي جو به قديم ڪتابن ۾ ڪو ذڪر نٿو ملي ڇو ته پنجاب آهي ئي فارسي لفظ باقي مها ڀارت ۾ پنچند جو ذڪر ضرور ملي ٿو. قديم ڪتابن ۾ سنڌ، پنجاب، ڪشمير سميت سنڌو ماٿريءَ جو ذڪر آهي سڀت سنڌو ۽ سنڌو راج جي نالن سان. 712ع ۾ عربن جي حملي وقت هتي هن رياستن سنڌ ۽ ڪشمير جو ذڪر ملي ٿو. اروڙ ۽ ملتان سنڌ جي گاديءَ جا هنڌ هئا ۽ جڏهن ملتان تي به عربن جو قبضو ٿي ويو ته ڪشمير جي راجا سنڌ جي راجا ڏاهر جي پيءُ چندرسين کي چڪوال جي رياست شاهائي جاءِ پناهه طور تي ڏني هئي. جتي ڪلر ڪهار ۾ هن جلاوطن سنڌ حڪومت جي گاديءَ جو هنڌ اڏيو. سنڌ بلوچستان جي ساحلي پٽي مان سنڌو ماٿري تي ٿيل اهو پهريون وڏو حملو هيو جيڪو عربن جي نئين هٿيار منجنيق جي ايجاد سبب ڪامياب ٿيو. سمنڊ ذريعي حملي آور ٿيڻ جو مکيه سبب به اهو هيو ته منجنيق ايتري ته ڳري هئي جو اها خشڪي رستي آڻڻ ممڪن نه هئي. هيءُ پهرين ڪاهه هئي جيڪا ڏکڻ کان اُتر طرف هئي. جڏهن ته ان کان اڳ سڪندر يوناني جون فوجون آيون اُتر کان ۽ واپس ڏکڻ کان سمنڊ رستي ويون هيون، انهن سمورن حملن ۽ ڪاهن ۾ سنڌ ۽ پنجاب جا مقامي رهواسي هڪ طرف هيا ۽ ڌاريا حملہ آور ٻئي طرف. تاريخ ۾ پنجاب جو ذڪر چوڏهين صديءَ ۾ ابن بطوطه جي سفرنامي ۾ ملي ٿو پوءِ باضابطه ذڪر سورھين صدي ۾ شير شاهه سوريءَ جي زماني ۾ ملي ٿو جنهن کي پنجاب جو شير خان به سڏيو ويو آهي. پر پنجاب جي جديد رياست جو بانيڪار راجا رنجيت سنگھ آهي، جنهن لاءِ اياز امير لکي ٿو ته هن هزار سالن جي تاريخ ۾ اهو پنجاب جو پھريون خودمختيار پنجابي حڪمران هيو. هند تي انگريزن جي ڪاهه وقت پنجاب تي راجا رنجيت سنگھ ۽ سنڌ تي ميرن جي حڪمراني هئي، جيڪي هڪٻئي کي شڪ جي نظر سان ڏسندا هئا. انگريزن سنڌ ۽ پنجاب جي ان بي اعتمادي ۽ تفاق جو خوب فائدو ورتو. سنڌ جي مير حاڪمن انگريزن کي سنڌوءَ جي سفر جي اجازت نٿي ڏني، پوءِ هنن هڪ چال جي ذريعي سنڌو جي اونهائي ۽ ويڪرائي ماپي ورتي. هنن مهاراجا رنجيت سنگھ ڏانهن سمنڊ رستي تحفن سان ڀريل جهاز ڏياري موڪليو، جنهن ۾ انگريز مٿرين انجنير ۽ جاسوس به سوار هئا. هن جهاز جو ڊگ ميرن ان خوف

کان نہ روڪيو ته متان ان بهاني راجا رنجيت انگريزن سان گڏجي مٿن حملي آور نہ ٿي وڃي. سنڌ جي هڪ سياڻي مهائلي سنڌونديءَ ۾ انگريز جهاز ڏسي ان وقت ئي دانھن ڪئي ته هنن سنڌو جو دڳ ڏسي ورتو آھي هاڻي سنڌ اسان جي هٿن مان وٺي! هي پهريون ڀيرو هيو ته ڪنھن ڌارئي ڪاھ وقت سنڌ ۽ پنجاب گڏ هجڻ بدران آمهون سامهون هئا. اها ئي سنڌ پنجاب تضادن جي شروعات هئي. جڏهن ته ان کان اڳ هزارين سالن جي تاريخ ۾ ڪٿي به سنڌ پنجاب لڙائي ته ڇا ڪنھن ننڍي جهڳٽي جو به ذڪر نٿو ملي. 1843ع ۾ سنڌ تي انگريزن جي قبضي کان پوءِ سنڌ اڳتي هلي بمبئي پريزيڊنسيءَ جو حصو بڻجي وئي ۽ 1848ع ۾ پنجاب تي انگريزن جي قبضي کان پوءِ پنجاب ۽ برٽش انڊيا جو حصو بڻجي ويو. انگريزن جي منظم ٿوري ڇڙوڇڙ هندستانين جي گهڻائي تي پنهنجو قبضو مستحڪم ڪرڻ لاءِ انتهائي پيچيده، گهڻ رُخيون ۽ ڏور رس پاليسيون ۽ حڪمت عمليون جوڙيون. ايران ۽ اولھ جي تاريخي ٽڪراءَ کي نظر ۾ رکندي برطانوي حڪومت سنڌ مان ايران جو اثر ختم ڪرڻ لاءِ سنڌ مان فارسي ٻولي جي سرڪاري حيثيت ختم ڪري سنڌي ٻولي کي سرڪاري ٻوليءَ طور رائج ڪيو ان حد تائين جو سنڌ ۾ مقرر ٿيندڙ انگريز عملدارن لاءِ به سنڌي سکڻ لازمي قرار ڏنو پر ان جي ابتڙ پنجاب مان پنجابي ۽ سنسڪرت ختم ڪري اردو ۽ انگريزي ٻولي رائج ڪئي وئي. دهليءَ جي تخت تي پنهنجي قبضي کي مستحڪم رکڻ لاءِ هنن مغل دؤر جي ڪامورا شاهي کي پنهنجي لاءِ وڌيڪ بهتر ٿي سمجهيو کين جديد تعليم تربيت ۽ حڪمراني جي فن سان آشنا ڪرائڻ لاءِ هنن سر سيد جي اڳواڻي ۾ پهرين آل انڊيا محمدن ايسوسيئيشن قائم ڪئي، ۽ پوءِ ان ذريعي علي ڳڙھ ڪاليج قائم ڪيو ويو. علي ڳڙھ جي تعليم يافتہ انگريزن جي وفادار ان ڪاموراشاهيءَ کي ملڪ پاڪستان ڄڻ ته مال غنيمت طور هٿ آيو جنهن کي اڄ به هوائين ئي لٽين ڦرين ٿا.

1905ع ۾ پنجاب ۽ بنگال جي عددي ۽ سياسي طاقت کي مدنظر رکي انهن کي ورهائڻ جو فيصلو ڪيو ويو. جيڪو پوءِ 1911ع ۾ مقامي مزاحمت سبب ختم ڪيو ويو پر ان دوران ۽ ان کان پوءِ بنگال ۾ هندو - مسلم ۽ پنجاب ۾ هندو - سک - مسلم نفاق جو ڀڄ ڇڻڻ جو ڪم ڪاميابي سان جاري رکيو ويو. جنهن جا پيائڪ نتيجا 1947ع ۾ ورهاڱي جي فسادن جي صورت ۾ آڏو آيا. هي انساني تاريخ جو انتهائي لڳ ڪانڊاريندڙ قتل عام هيو. نفرت ۽ دشمني جي باھ بنگال ۽ پنجاب کي رت سان وهنجاري ڇڏيو. قتل و غارت ۽ عصمت دري جا دردناڪ داستان رقم ٿيا ۽ انسانيت جو ڪنڌ شرم وچان ڇهڪي ويو! پر

انسان جيترو حساس آهي اوترو ئي عجيب ۽ بي حس هستي به آهي. جنهن آڙاھ مان گذري پنجاب به اڌ ٿيو هيو اهڙي ئي آڙاھ ۾ هن 1971ع ۾ اوڀر پاڪستان يعني بنگال کي ڏکيو. 25 سالن جي مختصر عرصي ۾ بنگال به ڀيرا رت ۽ باھ جي دريا مان گذريو. بيگناھ بنگالين جو ايڏو قتل عام ويهين صدي جي انساني تاريخ جو وڏو الميو آهي. 1947ع ۾ انگريز ريڊڪلف جي قلم جي ڌار سان پنجاب جو ورهاڱو ٿيو. اولھ پنجاب کي پاڪستان جي حڪمراني ملي ۽ اوڀر پنجاب دهلي جو تارو بڻيو ۽ سنڌ کي صرف تاريخ جي بدنصبي ملي. هڪ نئين غلامي جيڪا انگريزن جي غلاميءَ کان به بدتر غلامي هئي. سنڌ جي جهولي خالي ٿي وئي، قيمتي خزاني ۽ ان جي وارثن کان، دهلي جا ٺڳ ۽ اولھ پنجاب جا ڳٺ چوڙ بڻيا سنڌ جي اچي ڪاري جا مالڪ. ائين سنڌ گھڻ رخِي قومي تضاد جو شڪار ٿي، جنهن ۾ سنڌ پنجاب تضاد، بنيادي قومي تضاد جي حيثيت اختيار ڪري ورتي.

جيستائين سنڌو ندي آزاد هئي ۽ ان تي بئراج ۽ ڊيم نه جڙيا هئا ته اها سڀني کي آباد ڪندي هئي ۽ ان جي پاڻي تي ڪنهن جو به جهيڙو نه هو. پر سکر بئراج جي تعمير کان پوءِ پنجاب به ان تي بئراج ۽ ڊيم جوڙڻ جي رٿابندي ڪرڻ شروع ڪئي جنهن کي برٽش انڊيا جي سرڪار لغام ڏنو ۽ 1945ع ۾ سنڌ پنجاب پاڻي معاهدو ٿيو جنهن ۾ سنڌوءَ جي پاڻيءَ تي سڀ کان پهريون حق سنڌ جو تسليم ڪيو ويو. پر پوءِ پاڪستان ٺهڻ بعد پنجاب بي لغام ٿي ويو ۽ پنهنجي من ماني ڪرڻ لڳو. پاڻ کان ڏاڍي هندستان آڏو ته سندس هڪ نٿي هلي باقي سنڌ ۽ بلوچستان کي ڳڙ ڪاٺڻ ۾ ته هن دير ئي ڪانه ڪئي. سنڌ طاس معاهدي ۾ هندستان کي پنهنجا ٽي دريا وڪڻي ڇڏيائين ۽ ان جي رقم مان سنڌو تي تربالا ۽ جهلم تي منگلا ڊئم اڏي پاڻي جي رستا روڪ شروع ڪئي. 1970ع جي ڏهاڪي ۾ وري پتي کيس چشما جهلم لٽڪ ڪئنال جو تحفو پيش ڪيو. ائين سنڌي پتي سنڌ جي حصي جو پاڻي ڪسي پنجاب کي خوش ڪرڻ جي ڪوشش ڪئي. پر پنجاب جي اڃا ان اضافي پاڻيءَ سان نه لٽي سو پتي جي رت سان اها آڇ پوري ڪيائون. تڏهن سنڌ پنجاب تضاد وڌيڪ شدت سان اُڀريو ۽ سنڌ ۾ عوامي سطح تائين پهچي ويو. پتي جي ڦاهيءَ کان پوءِ سنڌ ۾ پهريون ڀيرو قومي اتفاق راءِ پيدا ٿيو ته پنجاب جي استحصال کان نجات ماڻڻ ضروري آهي. ٻئي طرف پنجابي استبيلشمينٽ محسوس ڪيو ته پنجاب جي مفادن جي رکوالي لاءِ عڪسري قوت سان گڏ پنجاب جي سياسي قوت جو ڪنهن پنجابي سياستدان جي قيادت هيٺ منظم ٿيڻ به ضروري آهي. تنهن ڪري جنرل ضياءُ الحق جي دؤر ۾ نواز شريف ”جاڳ

پنجابي جاڳ“ جي نعري سان اُڀريو. اهو حاڪم قوم جي قومي شاوَنرم جو ڀرپور اظهار هيو. ان وقت جيئن ته آمريت خلاف مزاحمت جو علم بينظير جي قيادت ۾ پيپلز پارٽي وٽ هو ۽ پنجاب ۾ پيپلز پارٽيءَ جون جڙون مضبوط هيون، تنهن ڪري 1988ع جي اليڪشن ۾ پيپلز پارٽي سنڌ سان گڏ پنجاب مان پڻ واضح اڪثريت سان کٽيو جنهن جي اڪثريت ۾ آءِ جي آءِ ذريعي اسٽيبلشمينٽ نمايان گهٽتائي آندي. پر بينظير حڪومت جي ناتجربيڪاري، نااهلي ۽ بدعنوانيءَ سبب نواز شريف کي پنجاب ۾ عوامي سطح تي پنهنجا پير پختا ڪرڻ جو وجه مليو. جنهن بي نظير کي اقتدار ۾ آڻڻ لاءِ سنڌ ۽ پنجاب جي جيلان پنهنجا سر قربان ڪيا ۽ يارنهن سالن تائين فوجي آمريت جا ڦٽڪا ۽ جيل پوڳيا، تنهن بينظير جي حڪومت جڏهن ٻن سالن جي مختصر عرصي ۾ ختم ڪئي وئي ته ان خلاف پنجاب توڻي سنڌ مان ڪا عوامي مزاحمت نه اُڀري ان جو هڪ سبب اهو هيو ته عوام توڻي جيلان ڏٺو ته پيپلز پارٽي اقتدار ۾ اچڻ کان پوءِ مزاحمت ۽ سُني حڪومت بدران مفاهمت ۽ بد عنوانيت جي راه تي هلڻ لڳي هئي. ٻهر حال اقتدار تان لهڻ کان پوءِ بينظير کي به لاهور ۽ لاڙڪاڻي جو فرق سمجهه ۾ اچڻ شروع ٿي ويو. سنڌ پنجاب تضاد جي سياسي اوسر ۾ اها نئين ڪيفيتي تبديلي هئي جو پاڪستان جي سڀ کان وڏي سياسي پارٽي جنهن جون جڙون سنڌ ۽ پنجاب ۾ هيون. تنهن جي اڳواڻ پاڻ سنڌ پنجاب تضاد جي وجود کي اعلانِ تسليم ڪيو ۽ لاهور ۽ لاڙڪاڻي جي فرق جي صورت ۾ ان جو ڪليو اظهار پڻ ڪيو. اها واضح ابتدا هئي. پيپلز پارٽي جي سنڌ ۽ نواز ليگ جي پنجاب جي پارٽي طور اڀرڻ جي. جنهن جو منطقي نتيجو 2013ع جي چونڊن ۾ سڄي دنيا جي آڏو اچي چُڪو آهي. هنن چونڊن جا نتيجا به سنڌ پنجاب تضاد جا سياسي مظهر آهن. جنهن جي منطقي نتيجي ۾ سنڌ ۽ پنجاب جي قومي رياستن جو ظهور اُٿل آهي. سنڌو ماڻھو جي تاريخي ارتقا جو سفر پڻ سنڌو واس جي قومي رياستن ۽ انهن جي نئين رضاڪاراڻا الحاق يونين آف انڊس اسٽيٽس يا انڊس يونين جي وجود ۾ اچڻ جو ڏس پتو ڏيئي رهيو آهي.

## بلوچستان جون نياڻيون نماڻيون

”بلوچستان جي نياڻين کي زندهه ساڙيندڙ باهه تيستائين نه وسامندي جيستائين ان جو سِيڪ پنجاه محسوس نه ڪندو.“ آخر اهو ظلم ڪيستائين جاري رهندو؟ جهڙي معصوماڻي سوال جي جواب ۾ بيان ڪيل هي هڪ تلخ حقيقت آهي.

ان باهه ۾ بلوچستان جون نياڻيون تڏهن کان سڙي رهيون آهن. جڏهن خان آف قلات پنهنجي رياست کي پنهنجي وڪيل جي رياست ۾ ضم ڪرڻ کان انڪار ڪيو ۽ پوءِ 1948ع ۾ فوج ڪشي ذريعي سندس رياست کي پاڪستان ۾ ضم ڪيو ويو. تڏهن اڄوڪي بلوچستان جي شناخت اها قلات رياست هئي جنهن جي موجوده شناخت ۽ صوبائي حيثيت 1969ع ۾ ون يونٽ جي خاتمي ۽ ٻين صوبن جي بحالي جي صورت ۾ ملي. بس ۾ لڳل باهه سڀني کي نظر اچي ٿي پر جنگ ۾ لڳل باهه ڪنهن کي نظر نٿي اچي. هر جنگ ۾ نياڻيون نظر نه ايندڙ باهه ۾ بي موت مرنديون آهن ۽ سورهيائي جا تمغا ٻنهي طرفن جي مردن کي ملندا آهن ڇو ته ميدان جنگ ۾ فقط مرد هوندا آهن. عورتن جون قربانيون ته گهڻو ڳڻو ڪنهن کاتي ۾ ئي نه هونديون آهن. انهن جو موت ۽ سندن موت کان به بدتر زندگي جيڪا جنگ جي صورتحال ۾ جنم وٺندي آهي تنهن کي اڄڪلهه نئين اصطلاح ”ضمني نقصان“ (Collateral Damage) سان نوازيو ويو آهي. هي اصطلاح انساني بي حسي جو بدترين شاهڪار آهي يعني باضابطا يا بي ضابطا جنگ دوران جتي به عورتون، ٻارڙا ۽ بي گناهه ماڻهو ماري وڃن ٿا يا زخمي ٿي زندگي جو روڳ بڻجي وڃن ٿا تن جي دردن تڪليفن ۽ اذيتن پري زندگي ڏانهن انتهائي بي حسي وارو رويو اختيار ڪندي چيو وڃي ٿو ته اهو ته هر جنگ جو ضمني نقصان هوندو آهي. باقي فائدا ته اڻ ڪٽ هوندا آهن قومي مفادن جي نالي ۾ جاري آهي وحشي جنگيون ڌرتيءَ جي ڌيئرن لاءِ ڪيتريون اذيتناڪ ثابت ٿيون تنهن جو گهرو احساس ۽ حقيقي ادراڪ پوري سماج جي حاڪم مردن کي ٻڌه ڪونهي.

مردانگي بي رحمي ۽ بي حسيءَ جي هيءَ انتها ته ڏسو ته بلوچستان جي معصوم نياڻين جي بس کي باهه ڏيئي اهو تاثر ڏنو پيو وڃي ته هي انتقام آهي

زيارت ۾ جناح ريڊيڊنسي ۾ بم ڌماڪي جو!! هاڻي جهنگلي لشڪرين ۽ سندن آفائين کان ڪو ڀڄي ته ڇا سندن قومي، غيرت ۽ مردانگي، بلوچ گوريلن هٿان شڪست کائي چڪي آهي جو هاڻي هو ان شڪست جو انتقام بلوچستان جي نياڻين کي زندهه ساڙي وٺي رهيا آهن آخر هنن معصوم نياڻين ڪهڙو ڏوهه ڪيو هيو؟ ڇا هو مسلمان نه هيون؟ ڇا هو پاڪستاني نه هيون؟ ڇاهن پاڪستان ۽ اسلام خلاف بغاوت جو علم بلند ڪيو هيو؟ ڇا هو بلوچستان جي آزادي جي ويڙهه وڙهي رهيون هيون؟ ڇا آمريڪا ۽ ڀارت جون ايجنٽ هيون؟ ڇا لشڪرين جيان هٿيارن ۽ منشيائت جي واپار مان ڪرو ڪمائي ڪرائي جون قاتل بنجي ويون هيون؟ هو جي ڪڏهن ايتريون عقلمند هجن ها ته هنن غيرت مند غازين کي مٿن حملو ڪرڻ جي همت ئي نه ٿئي ها هو معصوم بي گناه انسانن جو مسلسل قتل عام ان ضمانت تي جاري رکيو ويٺا آهن ته سندن وار به ونگو نه ٿيندو! تڏهن ته هو هر وحشي ٿي ڪاروائي کان پوءِ يڪدم اعتراف جرم به ڪيو ڇڏين ۽ شاباس آهي اسان جي پئسن ۽ رت تي پلجندڙ پروفيشنل محافظن ۽ عمراني عقل سياستدانن کي، جيڪي امن مڙاڪرات ۽ گُل پارٽي ڪانفرنسون ڪندي ٿڪجن ٿي نٿا! لڳي ٿو ته هي سڀ ويچارا سندن آڏو بيوس آهن يا وري ڪٿي ائين ته ناهي ته هنن معصوم نياڻين جي قاتلن جا پيرا کڻبا ته اُهي سندن ئي درن ڏانهن وٺي ويندا ڇو ته سندن محلن جا در ۽ دريون به ته مظلومن ۽ مسڪينن جي آهن ۽ مسڪينن جي گواهي ڏين ٿا، ڪنهن کي خبر ناهي ته هي جهنگ پنجاب ۾ واقع آهي، جيڪو پاڪستان جي سول توڙي فوجي اقتدار اعليٰ جو سرچشمو آهي، جيڪو مقامي توڻي بين الاقوامي دهشتگردي جو محفوظ ترين مورچو آهي. ڪراچي، ڪوئيٽا، پشاور فانا ۽ قبائلي علائقن ۾ ته وري به ڪنهن نه ڪنهن جي طرفان زميني ۽ آسماني حملا ٿيندا رهن ٿا پر پنجاب جي پاڪ سرزمين تي اوهان ڪڏهن ڪنهن دهشتگرد جي مارچ جي خبر ٻڌي آهي؟

حاکمن ۽ محڪومن جي متضاد صورتحال ڪيڏي نه ڇٽي آهي. دهشتگردي سنڌ جو مسئلو آهي، بلوچستان جو مسئلو آهي، گلگت ۽ بلتستان لاءِ ته هاڻي جهڙوڪر حياتي ۽ موت جو مسئلو بڻجي چڪو آهي پر دهشتگردي پنجاب جو مسئلو ناهي. پنجاب جو مسئلو بجلي جي لوڊشيڊنگ آهي جيڪو آصف زرداريءَ جي عياري ۽ مڪاريءَ جو نتيجو آهي!!! ڏسو پنجاب ڪيڏو نه مظلوم آهي!! باقي بلوچ بدمعاش آهن. پنجاب جي حاڪميت کي چئلينج ٿا ڪن. هو غدار به آهن. ڀارت ۽ آمريڪا کان پئسا ۽ هٿيار وٺي پاڪستان خلاف سازشون ٿا ڪن تنهن ڪري کين چچريل لاشن جا تحفا ٿا ملن ۽ کين

زندہ ساڙيو پيو وڃي. ايئن ئي سنڌ ۾ سرائي قربان ڪهاوڙ روپلي چوليائي ۽ نور الله تنبيي کي زندہ ساڙيو ويو ۽ ائين ئي اسان کي ڳيرو نوجوانن سجاد عباسي ۽ عامر ڪهاوڙ جا تشدد ٿيل لاش ٿا ملن. ڇا ڪجي سنڌي ۽ بلوچ ته آهن ئي پاڪستاني رياست جا پيدائشي غدار. غداريءَ جو ڏوھ ته ٻاچا خان به گھٽ ڪو نه ڪيو هيو پوءِ ڇو نه ان جي ڌرتي پوڳيندي سڄا ۽ پڪا مومن ۽ پاڪستاني ته هئا ئي پنجابي ۽ مهاجر! سو جڏهن نواز شريف جاڳ پنجاب جاڳ جو عمرو هنيو ۽ الطاف، مهاجر قوميت جو علم بلند ڪيو ته پوءِ خبر نٿي پئي ته هاڻي پياري پاڪستان جو نظرياتي علم بردار جماعت اسلاميءَ کان علاوه ٻيو ڪير آهي جنهن جي باني مولانا مودوديءَ، بانيءَ پاڪستان کي ڪافر عظم جي لقب سان نوازيو هو. هي به پاڪستان جي تاريخ جو عجيب الميو آهي ته جنهن جماعت اسلاميءَ آل انڊيا مسلم ليگ خلاف نظرياتي جنگ ڪئي ته اها انگريز سامراج جي وفادار تنظيم آهي ۽ هندستان جو ورهاڱو سڀ کان وڌيڪ هندستان جي مسلمانن لاءِ نقصانڪار ثابت ٿيندو اڃا اها ساڳي جماعت اسلامي پاڪستان ٺهڻ کان پوءِ بلڪل يوٽرن کائي قائداعظم ۽ سندس لفظن ۾ ڪافر اعظم جي پاڪستان جي سڀ کان وڏي نظرياتي محافظ بڻجي وئي. جڏهن ته اصولي طور تي هن کي پنهنجي موقف تي قائم رهندي هند پاڪ جي مسلمانن جي اتحاد ۽ يڪجهتي لاءِ ڪم ڪرڻ گهرجي ها. مسلمان اتحاد لاءِ ڪم ڪرڻ ته پري رهيو مراڳو جماعت اسلامي برطانيا دشمني ڇڏي آمريڪي غلاميءَ جي واٽ ورتي ۽ ماڳهين پاڪستان جي اندر موجود مذهبي رواداريءَ جي سڄي تاجي پيٽي کي ٽوڙي احمدين خلاف تحريڪ هلائي مذهبي فرقي پرستي جا بنياد وڌا ۽ ٻئي طرف بيگناهه بنگالين، سنڌين، بلوچن ۽ پشتونن کي غدار قرار ڏيئي پاڪستان جي اڪثريتي عوام خلاف نفرت جو وسيع پشمان تي پڇ ڇٽيو جنهن جي نتيجي ۾ 1971ع ۾ پاڪستان ٽٽي ويو. باقي بچيل پاڪستان ۾ وري جنرل ضيا ان فرقي پرستيءَ جي فصل کي وڌائي وڻ ڪيو جنهن جي ڇانو هٿ اڄ سمورا لشڪر ۽ طالب پلجي رهيا آهن. هي جماعتي، لشڪري، طالباني، عمراني ۽ ايمر ڪيو ايمي قوتون ڪالهه به پاڪستان جي اڪثريتي مسلم عوام ۽ مظلوم قومن جون قاتل هيون ۽ اڄ به سندن ساڳي ڪرت جاري آهي. ڪالهه هنن احمدين خلاف ڪات ڪهاڙا پيا ڪيا هئا. اڄ هو هزارن ۽ شيعن جو قتل عام ڪري رهيا آهن. ڪالهه هو آمريڪي بهادرن سان گڏجي روسين خلاف جهاد ڪري رهيا هئا ۽ اڄ هو چينين سان گڏجي آمريڪي سامراج خلاف جنگ ڪري رهيا آهن پر هر جنگ ۾ مسلم عوام ئي مارجي رهيو آهي ۽ مظلوم قومن ئي نشاني تي آهن!



خبر نٿي پوي ته هو ڪنهن جي ايجنڊا تي ڪم ڪري رهيا آهن، مسلم عوام جي اتحاد ۽ ڪجهه واري ايجنڊا تي يا اولهه جي انسان دشمن ايجنڊا تي! پر هڪڙي ڳالهه يقين سان چئي سگهجي ٿي ته ڪين هر جنگ ۾ هٿيارن ۽ پئسي جي رسد ته هميشه اولهه کان ئي ٿيندي رهي آهي افغانستان ۾ روس خلاف جهاد ۾ آمريڪي ڊالر ۽ هٿيارن جي حاصلات جو ته هو سڀني تائين اعتراف ڪندا رهيا آهن پر هن نام نهاد آمريڪا مخالف جهاد ۾ ڪين روس ۽ چين طرفان ڪيتري مالي مدد ملي آهي تنهن جو ته روئڻو هو پاڻ روئڻ ٿا ته ڪين چين به رڳو ٺلهن آسرن تي راضي رکيو اچي باقي چيني پئسن ڏيڻ ۾ وياج خور واڻين کان به وڌيڪ پڪا آهن. پوءِ هي جيڪا هيترن سالن کان ڪين هٿيارن ۽ پئسن جي بي روڪ رسد ٿي رهي آهي سا ڪا آسماني مخلوق ڪري رهي آهي؟ ڪنهن به فرد جي ڪردار يا ڪنهن گروهه ۽ تحريڪ جي اصلي جوهر پرڪڻ لاءِ سندن دعوائن تي اعتماد ڪرڻ بدران اهو ڏسڻ گهرجي ته سندن گذر سفر ۽ تحريڪ جي آمدنيءَ جو ذريعو ڪهڙو آهي. هر ڪنهن جي اصليت ۽ اصل جوهر جو پتو پاڻهي پئجي ويندو. ”جهڙا ڪانگ، تهڙا ٻڄا.“

جنسي ڏاڍ جو شڪار عورت ته وحشي دؤر کان ئي ٿيندي ٿي رهي ۽ سندس باقائده غلاميءَ جا بڻ بنياد پدري سماج ۾ پيا ۽ ذاتي ملڪيت جي وجود ۾ اچڻ سان عورت پدري سماج ۾ مرد جي ذاتي ملڪيت به بڻجي وئي ۽ ان سان گڏوگڏ اهڙن سماجي، سياسي، ثقافتي ۽ مذهبي فڪرن، فلسفن، قاندين، قانونن ۽ نظامن جنم ورتو جن صدين جي سفر ۾ عورت کي نه رڳو جسماني ۽ معاشي طور پر ذهني طور به مرد جو غلام بڻائي ڇڏيو ۽ عورت خود به ان غلاميءَ جي نه رڳو هيراک بڻجي وئي پر ان تي فخر به ڪرڻ لڳي ۽ مردن جي آفاني روايتن جي امين بڻجي وئي. پدري سماج ۾ عورت، مردشاهيءَ جي پنجوڙ جو شڪار ايندو ته مضبوطيءَ سان ٿئي ٿي جو بانيءَ اسلام به عورت کي ايتري آزادي نه ڏياري سگهيو جيڪا هن چاهي پئي. سڀني مذهبن جو گهرو مطالعو ڪندڙ ڪيرن آرمسٽرانگ سوانح حيات ”حضرت محمد ﷺ اسان جي دؤر جو پيغمبر“ ۾ لکي ٿي ته حضرت محمد ﷺ جڏهن زالن تي هٿ ڪڍڻ جو منع نامو جاري ڪيو ته ان جي مخالفت سندس ويجهن اصحابين به ڪئي. ان منع نامي تي عمل رڳو ويهين صديءَ جي سرائيڊاريءَ ۾ ممڪن ٿيو. ڇو ته سرائيڊاري پنهنجي صنعتي منافعي خاطر عورت کي ذاتي ملڪيت مان ڪڍي اجتماعي ملڪيت بڻائي ٿي ۽ مرد سان گڏ عورت کي به محنت جي جنس طور استعمال ڪري ٿي. عورت کي مرد جي برابر انسان جو رتبو پهريون ڀيرو ڪميونسٽ فڪر، فلسفي ۽ انقلابي تحريڪن ڏنو پر مڪمل برابري ۽ حقيقي آزادي جو

آدرش اڄ به تعبير جو منتظر آهي. اڄ به اوڀر جي عورت مرد هٿان ائين ئي مارون ڪائيندي رهي ٿي جيئن دؤر جهالت ۾ ڪائيندي هئي. قومي غلامي جي دؤر ۾ ته عورت تهائين وڌيڪ عذاب ۽ اذيت جو شڪار بڻجي ٿي ۽ جڏهن سندس مرد بغاوت جو علم بلند ڪري ٿو ته کيس وڇوڙي جو درد ۽ گهر ٻار جو سمورو بوج برداشت ڪرڻو پوي ٿو. بلوچ بغاوتن جي تاريخ ته سڀني کي خبر آهي ۽ بلوچ باغين جي بهادري ۽ سرفوشي جا قصا ته هر زبان تي آهن پر بلوچ نياڻين جي درد ڪٿا ڪنهن لکي آهي. بلوچ سورمين جي تاريخ جو راوي ڪير آهي؟ شايد ڪوبه نه. ٿارچر ڪئمپن جي المناڪ داستانن ۾ معصوم نياڻي زرين جو ذڪر ته ڪڏهن ڪڏهن ٻڌڻ ۾ ايندو آهي پر بلوچ نياڻين جي ظلم سهڻ جا داستان ٻئي سينسر جوشڪار ٿيو وڃن. ظالم خود ته پنهنجي ظلمن جا داستان بيان نه ڪندو پر هتي مظلوم به مجبور آهن ته جي ڳچن ٿا ته سندن عزت تي آنچ ٿي اچي جنهن ڪري ”مئي به ماڻ، مئي به ماڻ.“ بلوچ، خاموشيءَ سان پنهنجي عزتن جو پلانڊ ته ڪن ٿا پر هي ويچارا هزارا وارا لڳي ٿو ته انسان ئي ناهن، قرباني جا پڪرا آهن! رٿيسائيءَ کي هٽائڻو آهي ته به کين قربانيءَ جو پڪرو بڻائڻو آهي. مالڪ جي مالڪي کي للڪارڻو آهي. تڏهن به کين ئي نشانو بڻائڻو آهي. وٽن نه آهن هٿيار نه ئي اٿن ڪا سياسي مالڪي. ”ڏهري ڍور تي مچر به گهڻا.“ هنن هزاروين مٿان مچر ۽ مچ سڀ حملي آور آهن ڇو ته هو سڀني لاءِ آسان شڪار آهن. سندن مظلوم عورتون اڃان هڪڙي ماتر مان نڪرن ٿي نتيون ته مٿان ڪو ٻيو سانحو کين ماتر ڪڍي ڀڙڪي ٿو ڇڏي. ذهين ۽ بهادر ملالا يوسف زئي جي درد ڪٿا ته اُميد جو روشن ڏيئو بڻجي جهڳ ۾ جرڪي ٿي پر بلوچ ۽ هزاروي عورتن جون سموريون درد ڪٿائون انهن ئي تاريخڪ راهن ۾ گر ٿي وڃن ٿيون جن ۾ هو ۽ سندن ساٿي ماري وڃن ٿا. ائين ئي گمناميءَ جي غار ۾ غرق آهن، سنڌ جي انهن نياڻين جون آهون ۽ دانهون، جن جا ڳيرو جوان گر ڪري ماري وڃن ٿا يا ٿارچر ڪئمپن مان معذور ڪري موٽايا وڃن ٿا. ”تنهنجو منهنجو روح به ساڳيو روح به ساڳيو درد به ساڳيو“.

(روزاني ”جيگل“ حيدرآباد، 2 جولاءِ 2013ع)

## ڌرت تري تو ڏيه تان

”سنڌي مهاجر ڀاڻي ڀاڻي، تيسري قوم ڪهان سي آئي!“ هن شاطرانہ نعري سان آل پاڪستان مهاجر اسٽوڊنٽس آرگنائيزيشن ۽ مهاجر قومي موومينٽ اوڻيه سئو اسي جي ابتدائي سالن ۾ پنهنجي عملي سياست جو آغاز ڪن ٿا ۽ سنڌي قوم پرستن ڏانهن دوستيءَ جو هٿ وڌائين ٿا جن جي سرواڻي سائين جي ايم سيد ڪري ٿو ۽ جيڪو هن سڌ جي مثبت موت ڏئي ٿو. هي نظريو ضرورت جو دؤر هيو. ايم آرڊي تحريڪ ۾ سنڌي قوم جي مزاحمتي سگهه جا نظارا پسي ۽ پنجاب مان ”جاڳ پنجابي جاڳ“ جا نعرا ٻڌي مهاجرن کي پاڪستان قومپرستيءَ جو زوال صاف نظر اچي ويو ۽ هو پنهنجي نئين شناخت ڳولڻ لڳا. پاڪستان ٺهڻ کان وٺي مهاجر ۽ پنجابي حڪمران نظريو پاڪستان جا سڀ کان وڏا چيمپئن بڻجي ويا هئا. کين سڀ کان وڏو خطرو اوڀر پاڪستان جي بنگالين کان محسوس ٿيندو هيو جن کي هنن 1971ع ۾ غدار قرار ڏيئي پاڪستاني کان پاڪ ڪري ڇڏي هاڻي کين ڪنهن کان به اُڪو نه ٿي محسوس ٿيو. بلوچن جي آبادي هئي گهٽ ۽ سندن بغاوتن جو پنجاب ۽ ڪراچي جي معيشت تي ڪوبه اثر نه ٿي پيو جنهن ڪري بلوچ قومي تحريڪ کي پير حميءَ سان ڪچلڻ ۾ کين ڪڏهن به ڪا هٻڪ محسوس نه ٿي آهي. ايوب دؤر کان وٺي پشتونن کي به اقتدار ۾ حصو پتي ملڻ لڳو هو جنهن جي نتيجي ۾ جي. ايم. سيد مهاجر پنجابي، پٺاڻ مستقل مفادن خلاف مزاحمت ڪرڻ جو ستر جي ڏهاڪي ۾ سڏ ڏنو. پيپلز پارٽي جي اقتدار ۾ اچڻ سان مهاجر حڪمرانن کي پهريون ڀيرو پنهنجو اقتدار به طرفي خطري جي زد ۾ نظر آيو. اندروني طور 1951ع ۾ راولپنڊيءَ ۾ لياقت علي خان جي قتل کان وٺي مهاجر پنجابي چڪتاڙ ته موجود هئي، پر ٻنهي کي سنڌين جي طرفان ڪو خطرو محسوس نه پئي ٿيو ۽ سنڌ جي ڏهاڪي ۾ پٺاڻن کي حصيدار بڻائي انهن اولهه پاڪستان ۾ طاقت جو توازن مڪمل طور پنهنجي حق ۾ ڪري ورتو هيو. جتي سنڌي ۽ بلوچ بلڪل نڌڻڪي حالت ۾ هئا. بنگال جي سياسي طاقت کي منهن ڏيڻ لاءِ جڏن استعبلشمينٽ ڀتي جي قيادت ۾ پيپلز پارٽيءَ کي اولهه پاڪستان جي مضبوط ۽ مقبول ترين سياسي مدمقابل طور سامهون آندو

ته مهاجر دانشورن ۽ حاڪم حلقن ۾ ڳڻتيءَ جي لهر ڊوڙي وئي. پيپلز پارٽي جيئن ته خصوصي طور سنڌي ۽ پنجابي عوام جي نمائنده سياسي قوت طور اڀري ۽ پوري طاقت سان اقتدار تي قابض ٿي وئي تنهنڪري پاڪستان ۾ پهريون ڀيرو مهاجرن کي اقتدار اعليٰ کان ”بيگانگي جو احساس“ اُڀريو جنهن کي 1972ع ۾ ٻوليءَ وارن فسادن شديد ڪري ڇڏيو. ڀٽي جيتوڻيڪ فوراً سندن آڏو گوڏا کوڙيندي سنڌ کي عملاً ٻه لساني صوبو بڻائي ڇڏيو پر مهاجر آباديءَ ۾ پنهنجي نئين شناخت جي جستجو شروع ٿي وئي. ان وقت سندن وڏي اڪثريت مذهبي تنظيمن جماعت اسلامي ۽ مولانا شاهه احمد نوراني جي جميعت علماءِ پاڪستان جي پيروڪار بڻيل هئي پر پوءِ به مهاجر آباديءَ جو هڪ چڱو خاصو حصو انجمن ترقي پسند مصنفين، ڪميونسٽ پارٽي، پيپلز پارٽي ۽ نيشنل اسٽوڊنٽس فيڊريشن وغيره سان لاڳاپيل هيو ۽ اين ايس ايف ته ڪراچي جي سمورن تعليمي ادارن ۾ جيئي سنڌ، بي ايس او ۽ پختون اسٽوڊنٽس سان گڏجي جميعت طلباءِ اسلام جو مقابلو ڪري رهي هئي، ۽ گڏوگڏ معراج محمد خان، منهاج پرناءُ، جمال نقوي وغيره پڻ سياسي ميدان تي رجعت پسند مذهبي قوتن سان مدمقابل هئا. تڏهن ڪراچيءَ اندر بنيادي ٽڪراءُ ترقي ترقي پسند ۽ رجعت پسند قوتن جي وچ ۾ هيو پر ايم ڪيو ايم جي سگهاري ٿيڻ سان اهي سڀ قوتون پس منظر ۾ هليون ويون ۽ مهاجر آبادي، مهاجر قوميت جي سحر ۾ ڦاسي مڪمل طور ايم ڪيو ايم جي تسلط هيٺ اچي وئي. ايم ڪيو ايم جا بنياد الطاف حسين ڪراچي يونيورسٽي ۾ شاگرديءَ واري زماني ۾ وڌا. 11 جون 1978ع تي شاگردن جي هڪ ننڍي گروهه الطاف حسين جي اڳواڻي ۾ آل پاڪستان مهاجر اسٽوڊنٽس آرگنائيزيشن جا بنياد وڌا، جنهن کي اختر حسين رضوي ۽ گُجهه بين مهاجر دانشورن جو آشيرواد مليو. ان کي فوري طور تي ته ڪا خاص موٽ نه ملي بلڪ الطاف حسين کي مار ڏيئي جماعتي شاگردن پڄاڻي ڪڍيو ۽ الطاف مايوس ٿي آمريڪا ۾ وڃي ٽيڪسي هلائڻ لڳو. سندس ڀاڳ جو ڪو تڏهن کليو جڏهن ايم آر ڊي تحريڪ کان پوءِ اسٽيبلشمينٽ سنڌ جي قومي تحريڪ کي ڪچلڻ لاءِ دهمتگردي ۽ ڌاڙيل ڪلچر کي پروان چڙهائڻ جو فيصلو ڪيو. سڀ کان پهرين معراج محمد خان کي چيو ويو ته هو مهاجر قوميت جو علمبردار بڻجي مهاجرن جي واحد نمائنده جماعت جو اڳواڻ بڻجي ۽ سندن ڪم ڪري پر معراج محمد خان هيو بااصول اڳواڻ. سو هن صاف انڪار ڪري ڇڏيو. جنهن کانپوءِ نظر ڪرم الطاف حسين تي پئي، جنهن جي چڻ ته الله ٻڌي ان ئي زماني ۾ مشهور صحافي ڪرستاليمب پنهنجي مشهور ڪتاب ”الله جي انتظار

۾” لکيو ته پاڪستان کي ٽريل اي يعني الله آمريڪا ۽ آرمي هلائي رهي هئي، جنهن تي پنهنجي مخصوص طعنه انداز ۾ تبصرو ڪندي سابق گورنر سلمان تاثير چيو ته هاڻي پاڪستان کي ٽريل اي جي بدران ٽريل جي يعني جج، جنرل ۽ جرنلسٽ هلائي رهيا آهن. سو جيڪڏهن اهو سچ آهي يعني الله ۽ آمريڪا پاڪستان کان رُسي ويا آهن ته پوءِ سنڌي ۾ پهڪو آهي ته، ”رب رُسي مت ڪسي.“

هاڻي الطاف ڀائي ڏانهن ٿو ڪري ته لوڪل ۽ بين الاقوامي اسٽيبلشمينٽ سندس خلاف سازشون ڪري رهيون آهن. يعني آمريڪا ۽ آرمي هاڻي سندس ڀرجهلا ٿيڻ بدران سندس پيرن هيٺان زمين ڪسڪائي رهيا آهن ۽ کيس جنت الفردوس جهڙي پناهه گاهه ميسر ڪندڙ برطانيا وري سندس ڳچيءَ ۾ رسو وجهي ڇڏيو آهي. باقي رُب الطاف ڀائي کان لڳي ٿو ان وقت ئي رُسي چُڪو هُيو جڏهن هن پرڏا نه اُٺائو جهڙا ڪلاسڪ گيت ڳائڻ شروع ڪيا، جن جي تال اچي تين تلوار تي ٽٽي، ايم ڪيو ايم جي پاڪستان سان محبت جي تار ته اُن وقت ئي مُڪمل طور ٽٽي چڪي هئي، جڏهن هنن پنهنجي ئي بقول پاڪستان جي سڀ کان وڏي دشمن ۽ سندن ابن ڏاڏن جي جنم ڏينهي هندستان ۾ وڃي پاڪ آرمي خلاف هٿياربند ويڙهه ڪرڻ جي تربيت ورتي جنهن جو سڳ سوڌو ثبوت اجمل پهڙيءَ جي روپ ۾ اڄ به ايجنسين جي هٿن ۾ محفوظ آهي. پاڪستان خلاف بين الاقوامي اسٽيبلشمينٽ سان ڳڻ جوڙ جو ثبوت ته بي بي سي جي نيوز نائيٽ پروگرام ۾ ان خط جي سرڪاري تصديق جي ذريعي پيش ڪيو ويو آهي جنهن جو انڪشاف ذوالفقار مرزا ڪيو هيو، جنهن ۾ الطاف ڀائي برطانيا معرفت آمريڪا کي پنهنجي طرفان سڄي سنڌ ۾ جاسوسي ڪرڻ جون خدمتون پيش ڪيون هيون جنهن جي موت ۾ سنڌ حڪومت ۾ حصو پتي گهريو ويو جيڪو ڪين مليو. بي بي سي طرفان ان خط جي سرڪاري تصديق ۽ الطاف ڀائي خلاف وڻ پڪڙ ثابت ڪري ٿي ته لوڪل، بين الاقوامي اسٽيبلشمينٽ ۽ الطاف حسين جو اهو معاهدو هاڻي پنهنجو مدو پورو ڪري برطانوي آرڪائيو جي زينٽ بڻجي چڪو آهي. اهڙي ئي زينٽ جا ٽڪرا ڳيان هلي خبرن جي زينٽ بڻبا آهن. پر سرڪاري تصديق شده آرڪائيو فقط تڏهن خبرن جي زينٽ بڻبا آهن جڏهن کين اها پڪ ٿي چڪي هوندي آهي ته هاڻي اهي بس وسريل تاريخ جو ورق بڻجي ويندا.

اهڙي صورتحال ۾ نه ڳو ايم ڪيو ايم ۾ مهاجر آبادي به سخت ٻڌڻ ۽ پريشانيءَ جو شڪار آهي. ايم ڪيو ايم کي پنهنجو سمورو وجود ختم ٿيندي نظر اچي ٿو. سندس آخري سهارو آصف زرداري به پنهنجو سر بچائڻ ۾ پورو

آهي، جنهن کي به بلاول شيخ جي قتل سان ڳاڙهي بتي ڏيکاري وئي آهي. پيپلز پارٽي گهڻا هٿ پير هنيا آهن، ته من ايمر ڪيو ايمر سندس حڪومت ۾ شامل ٿئي ۽ الطاف حسين به ريفرنڊم جو ڊرامو رچائي سنڌ حڪومت ۾ وري حصو پتي وٺڻ لاءِ بلڪل تيار ٿي ويو هيو پر ”بندي جي من ۾ هڪڙي. الله جي من ۾ ٻي.“ عين شموليت جي موقعي تي الطاف ڀائي کي سندس ويجهي ساٿي ساجد قريشي ۽ سندس پٽ جي لاشن جا تحفا موڪلي پيغام ڏنو ويو.

ڪين نئون همسفر عمران خان هاڻي ملي ويو آهي، جنهن تي في الحال لڳي ٿو ته رب به راضي آهي جنهن اشارو ڏنو آهي ته، ”جنهن کي رب رکي، تنهن کي ڪير چڪي.“ سو عمران خان پنهنجي ريت به هڏي هڏي ڪرائڻ سان گڏوگڏ ڪراچي جي نئين سياسي ريت به هڏي به ٽرانسپلنٽ ڪرائڻ لڌن پهچي چڪو آهي. مٿان آصف زرداري به نئين اين آر او جي اميد سان لڌن جو خالص نجي دورو ڪري رهيو آهي. خدا خير ڪري خبر ناهي ڪيستائين اسان جي قسمت جا فيصلو ڪنهن نه ڪنهن لڌن پلان تحت ٿيندا رهندا. اسين مسڪين ماڻهو ته انڌي بجي ۾ خوش، وانگر في الحال ڪڍيون پيا هئون ته بلا مٿي چڱي. پر اها خبر ڪنهن کي ڪونهي ته نئين بلا ڪهڙي مٿي ۾ لڳندي لڳي ائين ٿو ته نئين مصيبت سنڌ جي ورهائجي جي سياسي ايجنڊا تي ڪم ڪرڻ بدران سنڌ کي پنجاب جي نئين بينڪيت بڻائڻ جي ايجنڊا تي ڪم ڪندي ۽ اڌ مٿي ايمر ڪيمر ايمر ڪنهن نه ڪنهن شڪل ۾ ساڻن ان ايجنڊا ۾ به شراڪت ڌاري ڪرڻ جي ڪوشش ضرور ڪندي.

ايمر ڪيو ايمر جي نازن نخرن ۽ ڏاڍاين مهاجر آباديءَ کي به ڪافي بيزار ڪيو آهي جنهن جو اظهار عمران خان جي تحريڪ انصاف کي مليل لکين ووٽن ذريعي ٿيو آهي. حالانڪ عمران خان ڪراچي، حيدرآباد ۾ ڪا خاص اليڪشن ورڪ به نه ڪئي هئي. جنهن جو صاف مطلب آهي ته هاڻي مهاجر آباديءَ جو ڪافي حصو متبادل جي تلاش ۾ آهي جنهن خود روتور پي ٽي آءِ کي ووٽ ڏنا آهن. جنهن مان صاف ظاهر ٿئي ٿو ته پنهنجي پيرن هيٺيان زمين ايمر ڪيو ايمر پاڻ پنهنجي افعالن ذريعي ڪڍي ورتي آهي ۽ مقامي ۽ بين الاقوامي اسٽيبلشمينٽ به ڏسي ورتو آهي ته ايمر ڪيو ايمر هاڻي مهاجرن جي واحد جماعت رڳو ڏنڊي جي زور تي آهي. جيڪڏهن ايمر ڪيو ايمر جي ڏنڊي کي هنن چونڊ ۾ لغام ڏنو وڃي ها ته ايمر ڪيو ايمر جي سياسي شڪست اڻٽر هئي پر بهرحال ظاهري فتح جي باوجود اصل نتيجا ته سڀني جي آڏو اچي چڪا آهن. هاڻي برطانيه ۾ جيڪو ڪجهه ٿي رهيو آهي، اهو انهن اصلي نتيجن جو نتيجو آهي. يعني ڪرڻي تهڙي پڙهي.

سنڌ جي سنڌي توڻي مهاجر آبادي هاڻي تاريخ جي نئين فيصلا ڪن موڙ تي پهچي چڪي آهي. سنڌ تان پيپلز پارٽي ۽ ايم ڪيو ايم جو سياسي تسلط نٿي رهيو آهي ۽ سنڌ نون مسيحاتن لاءِ واهائي رهي آهي. سياسي منظر تي نظر ايندڙ سمورين قوتن پنهنجي نااهليءَ جو ڀرپور مظاهرو ڪيو آهي ۽ توهين اسين سڀ ڄاڻون ٿا ته مهاجر آباديءَ، جنهن عمران خان جي جهولي ۾ پنهنجا لکين ووٽ وڌا آهن اهو ڪهڙي باغ جي موري آهي. مهاجرن جو الميو اهو آهي ته پنهنجو وطن ويڙهڻ کان پوءِ هو سنڌ جي مال غنيمت ۽ سنڌ جي اقتدار اعليٰ جا شراڪت دار ته بڻيا پر سنڌ ۽ سنڌي قوم سان نه جڙڻ ڪري ڪٿان جا به نه رهيا آهن. پاڪستان بنجڻ وقت هنن نٿي ڄاتو ته پاڪستاني قوم جي تصور کي بنگالي ايترو جلدي للڪاري ان ڦوڪڻي مان هوا ڪڍي ڇڏيندا. هنن سمجهيو ته بنگالي آهن هندن جي اثر هيٺ سو کين الڳ ڪنداسين ته باقي پاڪستاني وڃي بچندا پر پڙتي جي اقتدار تي نظر وڌائون ته هر طرف کين پنجابي ۽ سنڌي نظر اچڻ لڳا ۽ پوءِ پاڻ کان پڇڻ لڳا ته ”پاڻي هه ڪيا هين؟“ تڏهن مهاجر دانشورن الطاف پاڻي کي ٻڌايو ته ”هه مهاجر هين، هه الڳ قوميت هين اور الڳ وطن مهاجرستان همارا حق هي.“ تڏهن کان هو هن سراب پويان ڊوڙي رهيا آهن. ’متحده‘ ۽ ’اردو ڳالهائيندڙ سنڌي‘ ڊوڪي جون ديوارون آهن. هو پاڻ کي به ٺڳين ٿا ۽ اسان کي به ساڳيو ئي سنڌي هجڻ جو ڊرامو ڪندي پنجابي شاگردن به نيو سنڌي اسٽوڊنٽس آرگنائيزيشن جوڙي هڻي جنهن جون سنڌ ۾ ڪيل سنڌين سان مهربانيون به ڪنهن کان گجهيون نه آهن. پر اسان وري به سائين گڏجي پنجاب کي شڪست ڏيڻ جا خواب لهندي کين سنڌي ڪرڻ جا جتن پيا ڪريون. هنن ته متحده ۽ اردو ڳالهائيندڙ سنڌي بنجڻ جي حڪمت عملي ان ئي مقامي ۽ بين الاقوامي اسٽيبلشمينٽ کي راضي رکڻ جي چڪر ۾ قبول ڪئي هئي جن تي هاڻي هو آڱريون کڻي رهيا آهن. حڪمت عملي طور ته مهاجر قومي موومينٽ بدلجي متحده قومي موومينٽ نالي ماهر ضرور ٿي پر هنن پنهنجو اصل جوهر ڪڏهن به منظر تان گم ٿيڻ نه ڏنو. سنڌي بڻجي به هو سنڌ ۽ سنڌين سان جڙڻ بدران سندن اقتدار اعليٰ تي مڪمل قبضي جا خواب ڏسندا رهيا آهن. اسان به وري انتهائي سادگيءَ جو مظاهرو ڪندي اميد ڪندا رهيا آهيون ته کين رهڻو ته سنڌ ۾ ئي آهي سويقينا کين سنڌي بنجڻو ئي پوندو ۽ هاڻي جڏهن هو پاڻ کي سنڌي تسليم ڪري رهيا آهن ته اسان سندن نيت تي شڪ ڇو ڪريون؟ ۽ ائين جيڪو ايم ڪيو ايم جي مخالفت ٿو ڪري ۽ سندن اصل ايجنڊا ڏانهن اشارو ٿو ڪري ته جهڙوڪر پنجاب جو ايجنٽ ٿيو پوي ”ڪاڏي منهن مريم جو ڪاڏي ٽنڊو الهيارا“ اسين

تاريخ جو اهو سڌو سادو سبق سکڻ لاءِ تيار ٿي ناهيون ته حاڪم ڪڏهن به محڪومن منجهه ضم ناهن ٿيندا. پاڪستان ٺهڻ کان وٺي مهاجر اقتدار اعليٰ جو ڪنهن نه ڪنهن شڪل ۾ حصو ضرور رهيا آهن. جنهن ڪري هنن جا معاشي، سياسي، ذهني ۽ جذباتي طور جڙڻ جي ڪڏهن به ڪوشش نه ڪئي آهي. سندن سموريون بيان بازيون سندن نظر ۾ بيوقوفن کي اڃان وڌيڪ بيوقوف بنائڻ کان سواءِ ڪجهه به ناهن. اڄ به سندن آئيندڙ مهاجرت جو قيام آهي پر مهاجر آبادي جو جيڪو حصو اها حقيقت سمجهي ويو آهي ته ائين ٿيڻ ممڪن ناهي اهو سنڌ ۽ سنڌين سان حقيقي طور جڙڻ جي ضرورت کي اڃاگر ڪري رهيو آهي ۽ اسان کي ان ٿي سوچ جي حوصله افزائي ڪرڻ گهرجي.

(روزاني ”جيگل“ حيدرآباد، 14 جولاءِ 2013ع)



## نئين المئي جو شڪار لياريءَ جا لال

”سنڌي قومپرست خاموش ڇو آهن؟“ ڪڇين جي همدردِي ۾ واڳونءَ وارا ڳوڙها ڳاڙيندي ايمر ڪيو ايمر جا اڳواڻ ڪڇي - بلوچ جهيڙي جي باهه نه پٽڪڻ سبب پريشان ٿي گجهه وقت اڳ تائين اهو سوال ڪري رهيا هئا ۽ ڏسندي ئي ڏسندي سڄي اردو ميڊيا ڪڇين تي ظلمن جا داستان بيان ڪرڻ لڳي. ايئن اردو ميڊيا راتورات سنڌي دوست ميڊيا بڻجي وئي آهي!

جڏهن ته سنڌ جا سڄڻ سخت پریشانيءَ جي عالم ۾ هڪ ٻئي کان پڇي رهيا آهن ته آخر سنڌ کي وري ڪهڙي ڏهڻ ڏانهن ڏڪيو پيو وڃي؟ لياري جا لال ته سڀ سنڌي آهن. هي ڪڇي بلوچ سياست ڇو پئي چمڪائي وڃي؟ سنڌي ٻروچ جو جهيڙو ڇا جو؟ ڪٿي سڄي سنڌ ۽ خاص طور تي ڪراچي جي سنڌي آباديءَ کي سنڌي بلوچ تضاد ۾ الجھائي سنڌي قوم جي سڄي تاجي پيتي کي 1947ع وانگر تباھ ڪرڻ جي ڪوشش نه ٿي رهي آهي؟

جڏهن ڪابه قوم غلاميءَ جي غلاظت ۾ ڦاسي پوندي آهي ته حاڪم قوت محڪومن منجهان ئي پنهنجا دلال پيدا ڪري ڪانئن پنهنجي قوم کي تباھ ڪرڻ ۽ قوم ۾ موجود مائن تضادن تي تيل چٽڪائي انهن کي باهه جو پنيٽ بڻائي ڇڏيندي آهي. پوءِ جذبات جي وهڪري ۾ وهي ڪيترا سڄا ۽ مخلص ماڻهو به ان باهه کي وسائڻ بدران ٻرندي تي تيل چٽڪائڻ جو ڪم ڪندا آهن. برطانوي غلامي جي دؤر ۾ اسان اهڙي ئي الميي جو شڪار ٿيا هئاسون. برطانوي سرڪار جڏهن سڄي هندستان ۾ هندو مسلم تضادن تي تيل چٽڪائڻ شروع ڪيو ته سائين جي. ايمر. سيد به شروعات ۾ ان سازش کي نه سمجهي سگهيو ۽ سنڌ ۾ مسلم ليگ جا بنياد مضبوط ڪيائين. جنهن جو پڇتاءُ سائين کي مرڻ گهڙي تائين رهيو. اڄ وري سنڌ کي نئين سازش تحت سنڌي بلوچ تضادن جي ڏهڻ ڏانهن ڏڪيو پيو وڃي. نفرت جو نئون پنيٽ پٽڪائڻ جي ڪوشش ڪئي پئي وڃي ته جيئن سنڌ جي قومي ٻڏي جون تارون ٽٽي پون ۽ خاص طور ڪراچي ۾ سنڌين جي وڌندڙ سياسي سگهه کي ڪڇيءَ ۾ ئي ٻنڄو اچي وڃي. دراصل آزادي مارچ ۾ لکين سنڌين جي اجتماع سڀني سنڌ دشمن قوتن کي چرڪائي ڇڏيو آهي. جنهن جي نتيجي ۾ سڀ کان پهريان ان جرم جو

ارتڪاب ڪندڙ جسقم اڳواڻ بشير خان قريشي کي شهادت جو جام پياريو ويو. پوءِ منظم منصوبابندي سان ڪراچي جي سنڌي آبادين ۾ ڏوهاري ٽولن کي سگهارو ڪري سياسي عمل ۽ جدوجهد کي ڪمزور ڪيو ويو. ڪرائيم ۽ ڪرپشن جي سرپرست زرداري مرزا ٽولي پهريان ان سلسلي ۾ سڀ کان وڏي چڙهي ڪردار ڪردار ادا ڪيو. پنهنجي روايتي سياست جي راند ڪندي آصف زرداري هڪ طرف ايم ڪيو ايم کي حڪومت ۾ شامل ڪري سياسي سگهه بخشي ۽ ٻئي پاسي تڏهوڪي وفاقي گهرو وزير ۽ پنهنجي دل گهرڻي دوست جي معرفت سڀني ڏوهاري ٽولن جي سرپرستي ڪندي پيپلز امن ڪاميٽي جي معرفت ايم ڪيو ايم جي پتاخوري تي هڪ هٿي کي چئلينج ڪيو. ايم ڪيو ايم جي ستايل اسان جي نادان دوستن ان ٽولي جي اهڙي خطرناڪ حڪمت عمليءَ کي پهريائين ساراهڻ شروع ڪيو ته ڏسو زرداري ڪيڏو نه شاطر آهي، ايم ڪيو ايم کي حڪومت ۾ به رکيو ويو آهي ۽ کين پيپلز امن ڪاميٽي ذريعي ڏينهن جا تارا به ڏيکاري رهيو آهي. پر ڪيترن سمجهو ماڻهن ته ان وقت ئي ڏانهڻ شروع ڪيو ته اها سنڌي ماڻهن جي ڳچي ۾ نئين سرڪڻ وڌي پئي وڃي ۽ اها حقيقت ان وقت سچ ثابت ٿيڻ لڳي جڏهن پيپلز امن ڪاميٽيءَ جي پتاخوري جي باهه ڪراچي جي سنڌي آبادين کي به پنهنجي لپيٽ ۾ وٺڻ شروع ڪيو. دهلي جي ٺڳن کي ته جڻ سنهري موقعو ملي ويو. هنن اردو ميڊيا جي مدد سان پنهنجي ڪڏن ڪرتوتن تان ڌيان هٽائي سڄي رياستي مشينري کي لپاريءَ تي مرڪوز ڪري ڇڏيو. لپاريءَ جي عوام خلاف آپريشن جو هڪ سلسلو شروع ٿي ويو. لپاريءَ جي ماڻهن کي سنڌي هجڻ ۽ ڀتن جي متوالن هجڻ جي سزا ڏيڻ جو رياستي مشينريءَ کي پيپلز پارٽيءَ پاڻ ئي موقعو فراهم ڪري ڇڏيو! سياسي عمل کي ڪمزور ڪرڻ ۽ ڏوهاري سرگرمين کي هٿي ڏيڻ جو اهو منطقي انجام هو. آصف زرداري جي قيادت ۾ پيپلز پارٽي جو سڄو طرز عمل اهڙو ئي رهيو آهي. جنهن ڪري اڄ پيپلز پارٽي جي سياسي سگهه به جهڙوڪر ختم ٿي ويئي آهي، جيڪا هوءَ هاڻي هٿن سان وڃائي پيرن سان ڳولهي رهي آهي. جيستائين پيپلز پارٽي جو سياسي عمل سگهارو هو تيستائين لپاري جا لال پاڻ به محفوظ هئا ۽ ڀتن جا به مضبوط ترين محافظ هئا. تڏهن ته لپاري جي جانثارن کي بينظير سان گڏ راولپنڊي پهچڻ ئي نه ڏنو ويو ته ڪٿي بينظير کي مارڻ واري رٿا لپاري جي جانثارن جي موجودگي ۾ ناڪام نه ٿي وڃي. ڏوهاري سرگرمين کي هٿي ڏيڻ جو انجام گهڻ طرفي تباهيءَ جي صورت ۾ اڄ به سڀني جي اکين آڏو آهي. لاڏلن اتحادين جي فرمائشي پروگرامن تحت جڏهن لپاري جي عوام خلاف رياستي

آپريشن شروع ڪيا ويا ته اندروني اختلاف اڀرڻ اٿڻ تي پيا ۽ پوءِ ايجنسین جي راند به شروع ٿي وئي. جڏهن ڪنهن جو پنڌ کٽائڻو هوندو آهي ته پهرئين سندس همسفر ورغلايا ويندا آهن.

پتي کي ڪمزور ڪرڻ لاءِ پهرين پتي ۽ ڪر ۾ بدگمانيون پيدا ڪري سندن راهون الڳ ڪرايون ويون هتي ساڳي ڪار زرداري ۽ ذوالفقار مرزا سان ڪئي هئي. اڄ ٻنهي جا نپڙ تيشن تي آهن.

لياريءَ تي به هاڻي پيپلز پارٽي جو راج نالي ماتر وڃي رهيو آهي. لياري ۾ هاڻي پيپلز پارٽي جهڙوڪر پيپلز امن ڪاميٽي وٽ يرغمال بڻيل آهي. ۽ پيپلز امن ڪاميٽي وري ايم ڪيو ايم لاءِ جهڙوڪر سڻيو گره بڻيل آهي جنهن کي ڳڙ ڪاٽڻو ناهي پر اڇلائي اڇلائي دنيا کي ڏيکارڻو آهي ته ڏسو ڏسو ڪراچي جي امن جا اصل دشمن! ڪالهه مهاجرن کي ماريائون اڄ ڪڇي سنڌين کي ٿا مارين! هو هڪ تير سان به شڪار ٿا ڪن. هڪ پاسي پنهنجين سرگرمين تان ڌيان هٽائي لياري ۾ سنڌين کي ئي ڏوهاري سرگرمين جو مرڪز ثابت ٿا ڪن ۽ ٻئي طرف سنڌين جا سڄڻ بڻجي ڪڇين جا ڀرجهلا ٿا ٿين ته جيئن سنڌين جي وچ ۾ پيل اها ڪڇي بلوچ چڪتاڻ وڌي وڃي ٿي ۽ هو پاڻ ۾ وڙهي تباهه ٿين. اردو ميڊيا تي پيش ٿيل ڪڇين جي ان لڏپلاڻ جا منظر به ڪجهه اهڙا آهن جهڙا ڪجهه ريت اڳ اردو ميڊيا تي هندن جي لڏپلاڻ جا منظر نظر آيا هئا. بدامنيءَ سبب سنڌي هندن جي هندستان ڏانهن لڏپلاڻ جو سلسلو هڪ حقيقت آهي پر سنڌي هندن جي ان طرح لڏپلاڻ جا منظر پيش ڪرڻ هڪ سياسي ايجنڊا جو حصو هيو. حقيقت هيءُ آهي ته سنڌي هندن ڪٽنب اجتماعي طور لڏپلاڻ ناهن ڪندا پر جنهن ڪٽنب جو ارادو لڏڻ جو ٿيندو آهي ته اهو پهريائين پنهنجي ڪنهن هڪ اڏي پاتيءَ کي هندستان موڪليندو آهي جيڪو اتي پنهنجي سڄي گهر کي لڏائي اُٿڻ جي تياري ڪندو آهي. اهڙي ريت بسن ۽ ريلن ۾ هندن جا ڪٽنب مذهبي ياترائن تي ويندا آهن نه ڪي لڏپلاڻ ڪندا آهن. اهڙن ياترائن ذريعي سموري قافلي مان ڪي ايڪٽر بيڪڙ گهر رڳو لڏڻ جي نيت سان ويندا آهن ۽ اهو سلسلو ڪافي سالن کان جاري آهي پر هڪڙي خاص موقعي تي اردو ميڊيا ۽ ايم ڪيو ايم سنڌي هندن جي وڏي همدرد بڻجي وئي هئي، جيئن اڄڪلهه هو ڪڇي. سنڌين جي علمبردار بڻجي وئي آهي.

ايم ڪيو ايم کي اميد هئي ته سنڌي قومپرست - يڪدم ڪڇين جي حمايت ۾ پيپلز امن ڪاميٽي خلاف جدوجهد ۾ اچي سندن ساٿ ڏيندا چو ته ويجهي ماضي ۾ اهي پيپلز امن ڪاميٽي جي ظلم جو شڪار ٿيل آهن. پر

سندن اميدن جي ابتڙ سنڌي قوم پرستن برڊباريءَ جو مظاهرو ڪندي پهرين ته سموري معاملي کي سمجهڻ تي ڌيان ڏنو ۽ پوءِ جسقم سڀ کان وڏي برڊباريءَ جو مظاهرو ڪندي قومي ٻڌي خاطر منٽ ميٽر قافلي ذريعي سنڌي اديبن ۽ دانشورن کي ساڻ ڪري ڪڇي رابطا ڪاميٽي ۽ پيپلز امن ڪاميٽي کي ٺاه ڪرڻ تي راضي ڪرڻ جو فيصلو ڪيو جيڪو ئي سڀ کان وڌيڪ سنڌ دوست قدم آهي. پيپلز پارٽي به سڀ ڪجهه وڃائي هاڻي هٿ پير هڻي پئي پر گهٽ ۾ گهٽ اهو صاف نظر اچي ٿو ته پيپلز پارٽي به ان چڪتاڻ کي گهٽائڻ جي ڪوشش ڪري رهي آهي جيڪا نهايت ئي چڱي ڳالهه آهي. پر پيپلز پارٽي وري به پنهنجي ٻڌندڙ ٻيڙي کي بچائڻ خاطر ايم ڪيو ايم جو سهارو وٺڻ جي ڪوشش ڪري پاڻ سان ڌوبيءَ جي ڪٽي جهڙي ويڌن ڪري رهي آهي، جيڪو نه گهر جو هوندو آهي ۽ نه گهات جو. اهو ئي سبب آهي جواج پيپلز پارٽي پنهنجي لياري جهڙي مضبوط ڳڙهه ۾ به بلڪل بيوس نظر اچي رهي آهي. سياسي سرگرمين تي ڏوهاري سرگرمين کي ترجيح ڏيڻ جا اهڙا ئي منطقي نتيجا نڪرندا آهن. پيپلز پارٽيءَ سان گڏوگڏ ايم ڪيو ايم به هاڻي اهڙي ئي منفي انجام ڏانهن وڌي رهي آهي. ڏوهاري سرگرمين وسيلي هٿ ڪيل ڳري رقم جي هاڻي الطاف ڀائي ڳري قيمت پري رهيو آهي پر ويندي ويندي به الطاف ڀائي شرارتن کان نه ٿو ٻڙهي ڪڏهن مذهب ۽ ڪڏهن ذات برادريءَ جي آڙ ۾ سنڌين کي پاڻ ۾ ويڙهه ۾ جي اها ريت سندس وڙتن کان وٺي جاري آهي. پر شڪر آهي ته هن پيري سائين جي. ايم. سيد جي سياسي پونيئرن اها غلطي نه ورجائي آهي جيڪا چاليهن جي ڏهاڪي ۾ سائين جي. ايم. سيد کان ٿي هئي. سنڌ لاءِ اهو ئي سڀ کان وڏو نيڪ شڪر آهي.

اسان سڀني جي قومي ڏمياري آهي ته هن نئين سنڌ دشمن چال کي ناڪام ڪري سنڌ جي قومي ٻڌي ۽ ايڪي کي برقرار رکڻ لاءِ پنهنجو پرپور ڪردار ادا ڪريون ڇو ته هي معاملو ايترو سادو نه آهي جيترو اهو نظر اچي ٿو ۽ اهڙيون سياسي قوتون جيڪي نئين چاهين ته ڪراچي ۾ ڪا سنڌين جي نئين سگهه منظر تي اهي هن باهه کي ڪنهن نه ڪنهن درجو ڀرجيلو بڻجي پڙڪائي سگهن ٿيون. ايم ڪيو ايم جي نظر ايندڙ زوال کان پوءِ نيون اڀرندڙ رجعت پرست قوتون به اهو نه چاهينديون ته ڪو ڪراچي تي هڪ ڀيرو وري سنڌين جي مالڪي بحال ٿئي تنهنڪري سنڌ جو استحصال ڪندڙ سموريون قوتون ان باهه کي پڙڪائڻ ۾ پنهنجو ظاهري لڪل ڪردار ضرور ادا ڪنديون. اهڙي سنگين صورتحال ۾ سنڌ جي اديبن ۽ دانشورن سميت سمورن ساڃاه وندن کي ثابت قدمي ۽ مستقل مزاجيءَ سان سنڌي قوم جو تاجي پيٽو تباھ

ڪنڊڙاهڙين سازشن جو همت، ڏاهپ، ۽ بردباري سان مقابلو ڪرڻو پوندو. هن معاملي ۾ ڪنهن به قسم جي سطحي جذباتيت ۽ طرفداري سنڌ جي وجود لاءِ زهر قاتل ثابت ٿي سگهي ٿي. سوچڻ جو سوال اهو به آهي ته ڇا پيپلز امن ڪاميٽي ۽ ڪڇي رابطا ڪاميٽي رياستي مشينريءَ کان سگهاريون آهن؟ ڇا سنڌ حڪومت ۽ وفاقي حڪومت لپاريءَ سميت ڪراچي جي سمورن ڏوهاري ٽولن آڏو ايڏوئي مجبور ۽ بيوس آهن، جيترو هو نظر اچن ٿيون؟ يا ڪٿي ايئن ته ناهي ته انهن امن دشمن، عوام دشمن، سنڌ دشمن قوتن جون واڳون ئي سندن هٿن ۾ آهن ۽ اهي پنهنجن استحصالِي مقادن جي تحفظ خاطر گينگ وار ۽ مافياڻن جي سرپرستي ڪري رهيون آهن ۽ کين مختلف قسم جي خوني زاندين، لساني فسادن، مذهبي جنونيت ۽ مافياڻي منافعن لاءِ استعمال ڪن ٿيون؟ هر طرف غريب مري رهيا آهن ۽ مافياڻي سردار مزي ۾ آهن. آخري ڇو آهي؟ ويڙهايو ۽ راج ڪيو جي هيءَ خوني راند آخر ڪيستائين جاري رهندي؟ جيستائين عوامي مزاحمت جي سگهه نه اڀرندي، جيستائين ڏاهپ ۽ سرڪشيءَ جو سنگم نه ٿيندو تيستائين مظلوم ايئن ئي پاڻ ۾ وڙهندا ۽ مرندا رهندا. جڏهن تاريخ پاسو بدلائيندي ته عوام جا ويري وڙهي مرندا ۽ فنا ٿي ويندا ۽ تاريخ پنهنجو پاسو ضرور بدلائيندي ۽ اهو ڏينهن ڪو تمام گهڻو پري ناهي، بس ٿوري صبر، همت ۽ ڏاهپ جي ضرورت آهي، علم ۽ عشق جي سنگم جي ضرورت آهي.

(روزاني ”جيگل“ 24 جولاءِ 2013ع)

## زرداري ازم زنده آباد

”نواز ليگ جيڪڏهن ايم ڪيو ايم سان اتحاد ڪري ٿي ته ڪاٿي ڳالهه ناهي ۽ جيڪڏهن هونائين زيرو ٿي وڃن ٿا ته اڳ ۾ زرداري به ته نائين زيرو ٿي ويو هو.“ پاڳاري ليگ جو سياسي مدبر امتياز شيخ پنهنجي نئين حڪمران اتحادي نواز ليگ جي سياسي قلابازي جي ان طرح وڪالت ڪري ٿو. لڳ ڀڳ اهڙي ئي قسم جا دليل ۽ مفاهمت جا بيان نواز ليگ جي اڳواڻن خاص طرح پرويز رشيد طرفان به منظر عام تي اچن ٿا ۽ پاڪستان جي سياسي منظر نامي تي هڪ عجيب لقاء نظر اچي ٿو ته زرداري صاحب ته پنهنجي دؤر صدارت کي الوداع ڪري رهيو آهي پر نواز ليگ ۽ سندس اتحادين زرداري صاحب جي نقش قدم تي هلندي ان جو علم پنهنجي هٿ ۾ کڻي ورتو آهي.

زرداري صاحب جو پهريون مشهور قول آهي ته ”زباني ڪلام يا تحريري معاهدا ڪي قرآني آيتون ۽ حديثون ته ناهن جن تي عمل ڪرڻ لازمي هجي.“ صدارتي چونڊ جي چهچتي ۾ نواز ليگ زرداري ازم جي ان سونهري اصول تي جنهن خوبصورتيءَ سان عمل ڪيو تنهن نه رڳو سندس ئي اتحادين جو وايون بتال ڪري ڇڏيون پر نواز ليگ جي پنهنجن اڳواڻن جون به مٿيون منجهي ويون. رانا ثنا الله جڏهن گوهر افشاني ڪئي ته ”اسان جو ايم ڪيو ايم بابت اهو ئي موقف آهي، جيڪو ڪالهه هو.“ تڏهن ايم ڪيو ايم روايتي بليڪ ميلنگ ڪندي پنهنجي رابطا ڪميٽي جو هنگامي اجلاس سڏائي ورتو ۽ پوءِ پرويز رشيد کي وضاحت ڪرڻي پئي ته اها رانا ثنا الله جي ذاتي راءِ آهي، پارٽي پاليسي نه آهي اسان کيس هدايت ڪئي آهي ته هو مفاهمتي عمل کي نقصان نه پهچائي. يعني زرداري ازم جي مفاهمتي پاليسي کي ناڪام نه ڪري مفاهمتي پاليسيءَ جو روح آهي ته ”اقتداري شراڪتداريءَ ذريعي اچو ته گڏجي عوام جو رت چوسيون ۽ ڪوڙ تي ثابت قدميءَ سان قائم رهون.“ ائين رانا ثنا الله کي سچ ڳالهائڻ کان روڪيو ويو ۽ پيپلز پارٽي جي نقش قدم تي هلندي ايم ڪيو ايم سان نائين زيرو ٿي پريت جا پيچ لڙائي گل پاشيءَ جا مڙا ورتا ويا. زرداري ازم جي ان شاندار فتح تي پيپلز پارٽيءَ جا موقعي پرست اڳواڻ ڏاڍو خوش نظر اچن ٿا. شرجيل صاحب ته هنجوڇيون هڻندي چئي وينو ته ”نواز

ليگ، ايم ڪيو ايم سان ٺاهه ڪري اسان جا گناهه ڌوئي ڇڏيا آهن.“ پ پ پ جي هن ڏاهي کي اها به خبر ناهي ته گناهه گناهين سان ڌوئجي ناهن سگهندا. هو ته بس ان تي نجي ڪڏي رهيو آهي ته اقتدار سنڀالڻ کان پوءِ جيڪي ڏوهه هنن ڪيا سي ساڳيا ئي ڏوهه هاڻي نواز ليگ به ڪرڻ شروع ڪيا آهن ته سرڪار! اهڙي صورتحال تي نچڻ ڪڏن جي ڪهڙي ڳالهه آهي ۽ هن صورتحال تي ته فقط هڪ ئي تبصرو ٿي سگهجي ٿو ته، ”حمام ۾ سڀ ننگا هوندا آهن پر هتي ته خلق آڏو ئي سڀ ننگا ٿيو نچن پيا.“ استحصالِي قوتن جي اقتداري سياست ۾ اصولن جون ڳالهيون هونئن به ٻاهرين ٻني طور ڪيون وينديون آهن پر زرداري صاحب اهو ٻاهريون پٺو به پيچي ڇڏيو هو ۽ ”اقتدار خاطر سڀ جائز آهي“ جو علم بلند ڪيو هو. جيڪو علم هاڻي نواز ليگ پنهنجي مٿ ۾ مضبوطي سان جهلي ورتو آهي. هن پيري گهڻن کي اها اميد هئي ته نواز شريف ماضيءَ جي برعڪس ڪا فضيلت پري سياست ڪندو ۽ گهٽ ۾ گهٽ زرداري کان ته ضرور چڱو ثابت ٿيندو پر زرداريءَ جيان ئي نواز ليگ اڳواڻن نائين زيرو جي زيارت ڪري جنهن سياست جي ابتدا ڪئي آهي، تنهن نواز ليگ جي سڀني گهڻگهرن جا منهن به مونن ۾ هڻي ڇڏيا آهن. ويچارا اهڙو ڪيئن جهڙي پٽ. نواز ليگ جي سنڌي اڳوڻن ۽ ڪارڪنن جون ته به به ويون ته ڇهه به ويون. غوث علي شاهه صاحب ته صدارتي صداري به سڀرائي ڇڏي هئي ۽ نجمه سينيءَ جي چٽيا به کيس صدر ٿيڻ جي خوشخبري ٻڌائي ڇڏي هئي پر ”بندي جي من ۾ هڪڙي صاحب جي من ۾ بي“، ممتاز ڀٽي صاحب به صدارت جي آسري ۾ پنهنجو جهڳوڻي جهڻ ڪري وڃي، نواز شريف جي قدم بوسي ڪئي هئي پر صدارت ۽ گورنري ته ڇڏي پر هاڻي عمران خان کيس دعوت ٿو ڏي ته اچي تحريڪ انصاف جي ڇٽيءَ هيٺ پناهه وٺي. نواز ليگ جي نامزد ڪيل نگران وزيراعظم جي اميدوار رسول بخش پليجي جو پٽ اياز لطيف ڀٽي ٿو ته نواز ليگ سندس پٽ ۾ چڙهيو آهي. جلال شاهه ۽ قادر مگسي کي ته چونڊ مهه دوران ئي پاڳاري ليگ ۽ نواز ليگ جا هٿ لڳي چڪا هئا پر نواز ليگ جي هن قلابازيءَ سندن سياسي پوزيشن کي وڃي پٽ سان لڳائي ڇڏيو آهي. پارليامينٽري سياست ۾ سرگرم انهن تنهن قومپرست قوتن کي نواز سرڪار نواز ليگ جي حمايت ڪرڻ جي جوڳي سزا ڏني آهي. ٻئي مڪاني نظام خلاف سنڌ بچايو ڪاميٽي جي پليٽ فارم تان جدوجهد ڪندي کين سونهري موقعو مليو هيو ته پارليامينٽري مورچي تي سنڌ دوست قوت طور ٽين ڌرتي اڀرن ۽ قومي ٻڌي جو اهو منظر به اکين آڏو اڀريو ته حيدر منزل تي سنڌ بچايو ڪاميٽي جي هڪ اجلاس دوران جسقم چئرمين بشير قريشي به کين کليل آڇ ڪئي ته توهان

گڏجي چونڊ وڙهو توهان جي مدد ڪنداسين پر هو پاڻ ۾ گڏجڻ بدران الڳ الڳ وڃي پاڳاري ۽ نواز ليگ سان پريت جا پيچ لڙائڻ شروع ڪيا. هنن به ممتاز ڀٽي جيان پنهنجو گهر ٻاري ڏياري ٿي ڪئي. سندن هٿ ته اڳ ئي سڙي چڪا هئا، هاڻي سندس منهن به سڙي رهيو آهي. هي نتيجو آهي. پنهنجي مزاحمتي سگهه تي پاڙڻ بدران جيءَ حضور ڪرڻ جو. جڏهن قومپرست ڌرين متحد ٿي بتي مڪاني نظام خلاف ۽ سنڌ جي وحدت ۽ سلامتي خاطر جدوجهد ڪئي ته سڀ پ پ مخالف اقتداري ڌريون سندن ڌرن ۽ ڪئمپن تي سلامي ڀرڻ لڳيون پر جڏهن مختلف قومپرست ڌرين سنڌ بچايو ڪاميٽي جي سياسي مرڪز حيدر منزل تي به گڏ ٿيڻ کان تال متول ڪرڻ شروع ڪئي ۽ پير پاڳاري جي سڌ تي سڀ وڃي راجا هائوس جا سلامي ٿيا ۽ پير پاڳاري به کين سچ چئي ڏنو ته سنڌ جا قومپرست پاڻ ۾ ڀيل نه ٺهندا هجن پر مون سان سڀ ٺهيل آهن، سو پاڳاري ۽ نواز شريف جڏهن ڏٺو ته هي قومپرست اڳواڻ ته پنهنجو گهر تڙ ڇڏي اچي اسان جا سلامي ٿيا آهن ته هنن به ساڻن اها ڪار ڪئي جيڪا وڏيرو ڪڙمين ۽ ڪمدارن سان ڪندو آهي. اقتدار ملڻ کان پوءِ نواز شريف وري پير پاڳاري ۽ ممتاز ڀٽي، مرتضيٰ جتوئي وغيره سان اهڙو وهنوار رکيو جيڪو وڏو سردار پنهنجي راج جي ننڍن وڏيرن سان رکندو آهي بلڪ ان کان وڌيڪ بدتر. جيئن ته نواز ليگ جي سياست ۾ هاڻي زرداري ازم جو روح داخل ٿي چڪو آهي، تنهن ڪري اها هاڻي اتحادين توڻي مخالفن سان زرداري جيان ٻاهران وڏا ڀاڪر ۽ اندران ”سياست“ ڪري رهي آهي پر جيئن ته نواز ليگ مفاهمتي سياست جي نئين ڪيڏاري آهي، تنهن ڪري اها تڙ تان گسي ويئي آهي ۽ هاڻي سو چوٿون کائي رهي آهي. نه ڄاڻ ڪهڙي خوف سبب نواز ليگ 6 آگسٽ بدران 30 جولاءِ تي صدارتي چونڊ تي بصد ٿي پنهنجي ۽ ٻين جي مٿي پليد ڪري ڇڏي هن سڄي مامري جو هڪڙو اهم پهلو اهو به ٿي سگهي ٿو ته ڪٿي نواز شريف به هاڻي فخر و پائي ۽ چوڌري صاحب مان ڪم ڪيڏن کان پوءِ کائڻ جان ته نه ڇڏائي رهيو آهي. فخر و پائي ته آهي شريف ماڻهو سو ويچارو استعمال ٿي پنهنجي گهر روانو ٿي چڪو آهي پر چيف صاحب لڳي ٿو ته ويندو به ائين ئي احتجاجي ريلين کان پوءِ جيئن آيو هئو. هن پيري ڏسجي ته اصل اقتدار ڌڻي کيس ڪهڙي ريت تا گهر پيوڙو ڪن ۽ تيستائين ملڪي ادارن جي ڪيتري پينگ ٿئي ٿي. بهر حال نتيجو ڇا به نڪري پر في الوقت تي اعليٰ ادارا، ايوان صدر، اليڪشن ڪميشن ۽ سپريم ڪورٽ هڪ ئي وقت تڪراري ٿي ويا آهن. جيڪا هڪ وڏي رياستي المٽي جي نشاني آهي. ساڳئي وقت هڪڙي ٻئي اهم پهلو ڪي به نظر انداز نه ڪرڻ گهرجي ته ڪٿي وڏي سرڪار



ايمر ڪيو ايمر سان گڏوگڏ پ پ ڪي به وڌيڪ نباهيءَ کان بچائڻ ته نه ٿي گهري هئڻ چوڻ به نتيجن ثابت ڪري ڇڏيو آهي ته وڏي سرڪار سنڌ کي اڄ به پ پ پ. ايمر ڪيو ايمر اتحاد جي رسي ۾ ٻڌي هلائڻ چاهي ٿي، ڇو ته اها سمجهي ٿي ته سنڌين ۽ مهاجرن کي قابو ۾ رکڻ لاءِ اهي ٻئي بهترين ڪمدار پارٽيون آهن۔ زرداري ازم جي مفاهمتي روح جا رنگ ته ڏسو هو ايمر ڪيو ايمر جا سڀ ڌنگ ڪلندي ڪڏندي سهيو وڃن ۽ وري وڃي سندن سلامي ٿين. پنهنجي ووٽن ۽ احسانن سان نواز ليگ کي نوازي هاڻي وري اچي شاهه سڳوري وٽ الطافتي افطاري جي دعوت قبول ڪرڻ جي عرضداشت رکي آهي. جيڪا شاهه صاحب وڏي فراخ دليءَ سان قبول ڪري ورتي آهي. واه ٽي رنگي تنهنجا رنگا

نواز۔ ايمر ڪيو ايمر اتحاد جتي نواز پرست قومپرستن جون ننڍون ڦٽائي ڇڏيون آهن اتي ايمر ڪيو ايمر پرست قومپرستن جي چپن تي چوڻو هڻي ڇڏيو آهي ۽ سندن نظرياتي موقف جي پٽ وائڪي ڪري ڇڏي آهي. هئڻ سدائين نواز ليگ سان اتحاد جي حامي قومپرستن کي پنجاب جو ايجنٽ ۽ ان جي اشاري تي سنڌي ۽ اردو آبادين کي پاڻ ۾ ويڙهائڻ جي سازش ڪندڙ ٻئي سڏيو آهي پر هاڻي جڏهن ايمر ڪيو ايمر نواز ليگ جي اڳواڻن کي گلن جا هار پارائي اردو ڳالهائيندڙ سنڌي اميدوار کي صدر ۽ سپريم ڪمانڊر آف آرملڊ فورسز بڻايو آهي ته ڇا هو هاڻي کيس ايتري التجا نه ڪندا ته هاڻي ته سنڌ ۽ بلوچستان جي گپروئن جا چچريل لاش نه ملڻ ڪپن ۽ گم ٿيل ماڻهو واپس ٿيڻ ڪپن!

سنڌ جي قومي تحريڪ جو اڄ سڀ کان وڏو الميو اهو آهي ته قومپرست قوتون پاڻ تي پاڙڻ بدران هڪ نه ٻي اهڙي استحصالِي قوت تي ڀاڙين ٿيون جيڪي هن سڄي ظالماڻي نظام جو ڪار وهنوار هلائين ٿيون ۽ مٿان وري دعويٰ ڪن ٿيون ته اسان في الحال انهن سان گڏجي سگهه ٿينداسين. ۽ پوءِ هن سڄي نظام کي ڊاهي سنڌ کي نجات ڏيارينداسين! ۽ سچا اڻوجھ ڪارڪن اها سادي حقيقت سمجهڻ کان به قاصر آهن ته هي صدين جا تجربڪار ڪيڏاري ڪين ڪيئن پنهنجي مطلب لاءِ استعمال ڪن پيا.

پاڪستان جي سياست هڪ اهڙو ڀنور بڻجي وئي آهي، جتي جيڪو ڦاسي توهان تان نڪرڻ به چاهي توهان اڃا وڌيڪ پستيءَ ۾ ڪري پوي ٿو. جنهن جو بدترين مثال سنڌ ترقي پسند پارٽي مان نڪتل اڳواڻن پيش ڪيو جن سڄي عمر جي ڪئي ڪمائي ڇڏي ايس تي پي سربراه سان ذاتي اختلاف ڪرڻ کان پوءِ نظرياتي قلابازي ڪائي وڃي ڳڙهي خدا بخش جي قبرن جي مجاوري شروع ڪئي. سياسي اخلاقيات جي زوال جو اهو به اڌيتناڪ منظر آهي يعني اوهين جنهن پيپلز پارٽي جي نظريي جي بنيادن تي چاليهن سالن

کان مخالفت ڪندا ٿا اچو ۽ ٻڌي مڪاني نظام کان پوءِ ان خلاف وڃ چوڪن تي وڃي ڳلا ٿا زمر بيازي ٿا ڪيو ۽ کيس چونڊن ۾ به چئلينج ٿا ڪيو. تنهن کي راتورات ڳلي ٿا لڳايو! هي به ان سياست جو ئي مظهر آهي جنهن جا بنياد آصف زرداري صاحب وڌا آهن. زرداري ازم جو هڪ اهم نڪتو اهو به آهي ته نظرياتي ۽ اصولي موقف تي بيهي سياست ڪرڻ بيوقوفي آهي. پنهنجي بهترين سياسي مفاد خاطر راتورات قلابازي ڪائيندي ڪابه هڪ ڪوبه حيا شرم محسوس نه ڪريو. موقعي پرستي تي ثابت قدمي سان عمل ڪريو. اڄ نه رڳو پيپلز پارٽي پر ايم ڪيو ايم، نواز ليگ، پاڳارو ليگ ۽ ٻين ڌرين سان گڏ مظلوم قومن جي حقن لاءِ آواز اٿاريندڙ ڪيترا قومپرست به هاڻي زرداري ازم جي راهه تي گامزن آهن. بلاشڪ زرداري ازم جي عارضي ڪاميابي ته لاجواب آهي پر آخري نتيجي ۾ اها سياسي موقعي پرستي ۽ سياسي خودڪشي ڏانهن ئي وڃي ٿي. اسان جي قومپرست يارن زرداري ازم جي راهه تي هلندي پيپلز پارٽي ۾ شموليت اختيار ڪري ڇڏي يا سياسي خودڪشي نه ڪئي آهي؟ ڇا خود پيپلز پارٽي زرداري ازم جي راهه تي هلندي پنجن سالن اندر ملڪي پارٽي مان صوبائي پارٽي نه بڻجي ويئي آهي؟ ڇا نواز ليگ زرداري ازم جو علم بلند ڪندي ئي ملڪي پارٽي بدران واپس پنجاب جي پارٽي نه بڻجي ويئي آهي؟ زرداري ازم پيپلز پارٽيءَ لاءِ آهستي آهستي اثر ڪندڙ موتمار زهر ثابت ٿي رهيو آهي. پيپلز پارٽي ته زرداري ازم جي جادوئي لٽ سان پنهنجا پنج سال پورا ڪري ورتا ۽ وري سنڌ حڪومت به انعام طور حاصل ڪري ورتي آهي پر نواز ليگ اڌ مدو به پورو ڪيو ته لڪ ڪٽيائين. خير هي ته معاملا آهن استحصال، اقتداري قوتن جا پر هي هيڏي ساري ڪروڙن جي تعداد ۾ خلق خدا ڪيڏانهن وڃي؟ هي هزارين لکين حساس سوجيندڙ ذهن ڏينهن رات پاڻ پتوڙيندڙ قومي ڪارڪن ۽ انقلاب ۽ آدرشن جا عظيم مقصد کڻي جيئنڌڙ انسان دوست روح ڪيڏانهن وڃن؟ سڀ جا سڀ ڇڻ ته چڪريو پر ڦاسي پيا آهن. اڄ نه رڳو سنڌ پر سموري سنڌو ماڻهي هڪ نئين انقلابي قوت جي آبياري ڪرڻ چاهي ٿي ۽ اهڙي وقت اسان کي هاڻي سمورين مدي خارج قوتن ڏانهن واجهائڻ بدران نئين انقلابي قوت جي تخليق لاءِ پنهنجون سموريون توانايون استعمال ڪرڻ گهرجن. آزمائيلن مان ڪوبه فائدو ڪونهي ۽ ڪير چڱو آهي، ڪوئي ناهي، ڪجهه نه ٿيندو جهڙيون مايوسيءَ جون ڳالهيون ڪري به اسان انهن مدي خارج قوتن جا هٿ مضبوط ڪريون ٿا. روح جي سچائي، ضمير جي سجاڳي، انقلابي ارادي جي پختگي ۽ نيڪ عمل جي ثابت قدمي پنهنجي سگهه ۾ ناقابل شڪست يقين پيدا ڪري ڪاميابي ۽ ڪامراني جا دروازا کولي سگهي ٿي.

## پيار، آزادي ۽ انسانيت

”جيڪڏهن مختلف لفظن ۾ سرمائيدارائي نظام جي وصف بيان ڪجي ته مان ائين چوندس ته اهو هڪ اهڙي سماجي تنظيم جو نظام آهي جنهن ۾ جهڙوڪر هر شيءِ پئسي جي ذريعي خريد ڪري ۽ وڪڻي سگهجي ٿي.“ محترم عاصم سجاد اختر اڄ جي هڪ تلخ حقيقت ۽ سماجي المي جي نشاندهي ڪري ٿو. 1980ع ۾ سويت سوشلزم جي زوال سان گڏوگڏ نه رڳو آدرش وادي انسان دوست سياست جو جهڙوڪر انت اچي ويو آهي پر قومي آزادي جي تحريڪن جو به انسان دوست انقلابي روح مسخ ٿي ويو آهي. سرمائيداري جي عالمگير ڦهلاءَ جتي غير متوازن ترقيءَ جا نوان در کولي ڇڏيا آهن اتي بين الاقوامي سرمائي ۽ ٽيڪنالوجيءَ سڄي دنيا تي جنگ ۽ دهشت جو راج پڻ قائم ڪري ڇڏيو آهي. وڏن کان وڏن نفعي جي حاصلات لاءِ شروع ڪيل جنگين انسان ذات کي انتهائي بي رحمائي ۽ اذيتناڪ صورتحال جو شڪار بڻائي ڇڏيو آهي. روس، هندستان چين جي نئين سرمائيدارائي ڊوڙ ۽ مغربي سرمائي سان اشتراڪ ۽ مقابلي بازي انسان ذات کي هڪ بند گهٽيءَ ۾ آڻي بيهاريو آهي. ڪميونزم جي ڊپ کان مغربي سرمائي جيڪي پنهنجي عوام کي رعايتون ۽ آزاديون ڏنيون هيون. اهي به هاڻي دهشتگرديءَ خلاف جنگ جي آڙ ۾ کانئن آهستي آهستي ڪسيون پيون وڃن ۽ باقي ٽين دنيا کي ته روز نت نئين جنگين جي اوڙاهه ۾ ڌڪيو پيو وڃي. سون، هيرن، جواهرن ۽ قيمتي ڌاتن سان مالا مال ابن آدم جو خلق ٺهڻ خطو آفريڪا اڄ به ظلم، بربريت، غربت ۽ قتل عام جو آماجگاهه بڻيل آهي. ڏکڻ ايشيا کان پوءِ وچ اوڀر به هاڻي مڪمل طور دهشتگرديءَ انارڪي ۽ قتل عام جو ميدان بڻجي ويو آهي.

عرب تحريڪ کي ڪاميابي سان عرب گهرو ويڙهه ۾ تبديل ڪيو ويو آهي. شامي ۽ مصري گهرو ويڙهه جا لڳ ڀڳ ڪانڊاريندڙ سانڌا اڄ انسانيت کي شرمائي رهيا آهن. عراق، افغانستان ۽ پاڪستان ۾ ٻه ڏهاڪا روز جو معمول بڻيل آهن جن ۾ هزارين لکين گهر اڇڙي ويا آهن. هر پاسي بيوسي جي تصوير نظر اچي رهي آهي. ۽ هر طرف ترقيءَ ۽ جمهوريت ۽ انساني حقن جا علمبردار هڪ سيڪڙو سڀ سرمائيدار پنهنجين ڪاميابين جا قلعا جوڙي رهيا آهن. ۽

سڄي دنيا جا گماشته سرمائيدار ۽ حاڪم طبقا پنهنجو حصو پتي وڌائڻ جي جنون ۾ انهن آڏو جتيون گسائي رهيا آهن ۽ وڌ کان وڌ نفعي جي لالچ ۾ وڌ کان وڌ ڪڍو ڪم ڪندي انسانيت سوز عملن ۾ هڪٻئي کان گوڙ ڪڍي رهيا آهن. شاهه جي گهرو ويڙهه ته ظلم ۽ بربريت جا سڀ رڪارڊ توڙي ڇڏيا آهن. سوشل ميڊيا جي ذريعي اهو بيانڪ منظر به انسان ذات جي اڳين ڏٺو ته ڪيئن آزادي ۽ جمهوريت جو علمبردار هڪ باغي، شامي فوجي، ڪي ماري سندس سيني مان رت ڳاڙيندڙ دل کائي رهيو هو!!! دولت، طاقت ۽ اقتدار جي نشي ۾ ٻنهي پاسن کان جيڪي وحشيائون ڪاروايون ٿي رهيون آهن اهي صاف ظاهر ڪري رهيون آهن ته هن ڌرتيءَ جي وحشي ترين مخلوق انسان آهي جيڪو پنهنجي مهذب هجڻ جو به سڀ کان وڏو دعويٰ ڏئي ٿو! هي وحشي مهذب ٻيو محض اتفاق ناهي، پر اهو سرمائيداريءَ جو جوهر آهي، جيڪو سرمائيداريءَ جي اڀار کان وٺي اڄ تائين مختلف گهرو علائقائي ۽ عالمي جنگين ۾ منظر عام تي ايندو رهندو آهي جنهن کي امن جي وقفن ۾ ترقيءَ جي شاهڪارن سان ڏيکيو ويندو آهي. اڄ هن حقيقت کان ڪير به انڪاري ناهي ته ويهين صديءَ جون ٻئي عالمي جنگيون مغربي سرمائي جي عالمگير والار ۽ قبضي جون جنگيون هيون. پهرين عالمي جنگ، نازي فاشزم کي جنم ڏنو جنهن ٻي عالمي جنگ لاءِ ميدان هموار ڪيو ۽ ظلم ۽ بربريت جا اهي مثال قائم ڪيا جيڪي انساني ضمير تي اڄ به بوجھ بڻيل آهن. پر ٻي عالمي جنگ جي پڄاڻيءَ تي جمهوريت، آزادي ۽ انساني حقن جي علمبردار سڀ کان وڏي 'مهذب' ملڪ آمريڪا، هيروشيما ۽ ناگاساڪيءَ تي ايٽم بم ڪيرائي فاشي بربريت کي به مات ڏئي ڇڏي. ڪروڙين انسانن جي قتل عام ۾ جڙ ڪا ڪسر رهجي وئي هئي جيڪا ايٽمي حملن ذريعي پوري ڪئي وئي. هٿلر جي ٽارچر ڪئمپن ۾ عذاب ڏئي ماريل انسانن جي انگن اکرن ۽ اڏيتن جي داستانن جي آمريڪي ايٽمي حملن ۾ ماريل مظلومن جي انگن اکرن ۽ اڏيتن سان ڀيٽ ڪريو ته اوهان کي صاف نظر اچي ويندو ته سرمائيدارن جمهوريت ۽ فاشزم هڪ ئي سڪي جا ٻه پاسا آهن. جنهن حقيقت کي نازي گوبلز پروپيگنڊائي پاليسيءَ ذريعي لڪائي اهو ثابت ڪيو پيو ويو ته فاشزم ۽ سوشلزم ۾ ڪا هڪجهڙائي آهي. اڄ عالمگير اطلاعاتي وسيلن تي گوبلز جو روح مڪمل طور قابض آهي ۽ هر ڪوڙگي ايترو ورجايو پيو ويو جي ڇو ڏسڻا وائسٽا ماڻهو به ڪوڙ کي سچ سمجهيو پيا ٿا ورجائن. آمريڪا ۽ اولهه جو عوام ته وري اهڙي غفلت جي ننڊ ۾ سٽو پيو آهي جو هر ڏٺي وائڻي ڪوڙ کي به مغربي ميڊيا سچ ٿي چوي ته هوان تي آئنا صدقنا ٿا چون. نائين اليون کان پوءِ ته هو پنهنجون مقدس قرار ڏنل فردي آزاديون به

آهستي آهستي قربان ڪري رهيا آهن ۽ نئين فاشزم کي سگهارو ڪري رهيا آهن. نيشنل سيڪيورٽي ايجنسي، هوم لينڊ سيڪيورٽي ۽ ٻين ايجنسين کي دهشتگرديءَ خلاف جنگ جي آڙ ۾ جيڪي لامحدود اختيار ڏنا ويا آهن، جن جو پابندو وڪي ويلڪن، برٽڊ مئنگ ۽ سنوڊين وغيره ڦاڙي چڪا آهن. سي نئين اڀرندڙ فاشزم جي واضح نشاندهي ڪن ٿا. هن آمريڪي فاشزم جا نتيجا به نازي فاشزم جيان باقي دنيا سان گڏوگڏ سڀ کان وڌيڪ آمريڪا لاءِ ئي تباهه ڪن ثابت ٿيندا. فاشزم ۾ سرمائي ۽ اختيارن جو ارتڪاز انتهائي محدود ۽ مخصوص هٿن ۾ اچي ويندو آهي جيڪو اڄڪلهه آمريڪا ۾ ٿي رهيو آهي ۽ اهو مخصوص گروهه طاقت ۽ لالچ جي نشي ۾ جنگ جا نوان نوان محاذ کوليندو ويندو آهي جنهن ڪري سندس دشمنن ۾ تيزيءَ سان اضافو ٿيندو ويندو آهي ۽ انهن جي وچ ۾ هڪٿو عارضي رپو ۽ اتحاد پيدا ٿي ويندو آهي جيڪو فاشست قوت جي شڪست جو سبب بڻبو آهي جيئن سوويت يونين تي حملي کان پوءِ هٿلر سان ٿيو. آمريڪي هڪ هٿيءَ مان اڄ سڄي دنيا بيزار آهي پر جمهوريت جي برقي ۾ لڪل فاشزم خود آمريڪا لاءِ ئي سڀ کان وڌيڪ تباهه ڪن ۽ سندس زوال جو سبب بڻبي. نائين اليون کان پوءِ دنيا مسلسل حالت جنگ ۾ آهي ۽ هر طرف جنگ جا نوان محاذ کلي رهيا آهن جيڪي تمام وڏي تباهيءَ سان گڏوگڏ وچ اوڀر ۽ ڏک ايشيا ۾ سياسي جاگرافيءَ کي به تبديل ڪري رهيا آهن. سوين يونين جي زوال کان پوءِ سياسي جاگرافيءَ جي اها سڀ کان وڏي تبديلي هوندي ۽ گڏوگڏ سياسي ۽ اقتصادي طاقت جو توازن به اولهه کان هٽي اوڀر جي حق ۾ اچي ويندو.

تباهيءَ ۽ تبديليءَ جو هر تاريخي دور نين انقلابي تحريڪن ۽ نظرين کي جنم ڏيندو آهي. تباهي جي ڪڪ مان ئي تخليق جا نوان سرچشما نمودار ٿيندا آهن. سرمائيداريءَ جي عالمگير ڦهلاءَ، سماجي ائبرابري ۽ لاڳيتن جنگين هڪ زبردست بي چينيءَ جي لهر کي جنم ڏنو آهي ۽ سڄي دنيا جا حساس ذهن ۽ ضمير سرمائيداري جي متبادل نظام جي تخليق ۽ تعمير لاءِ جاکوڙي رهيا آهن، جنهن جي نتيجي ۾ ڪميونسٽ پڌرنامي جيان هڪ نئين انسان دوست پڌرنامي جو ظهور اٿڻ بڻجي ويو آهي.

اڄوڪي عالمگير سياست نه رڳو اصولن ۽ آدرشن کان بلڪ انسانيت کان به عاري ٿي وئي آهي، جيڪا صورتحال انتهائي ناقابل برداشت ۽ انساني فطرت جي برخلاف آهي. جيئن ته انسانيت جو سڀ کان وڏو علمبردار به انسان پاڻ آهي ۽ بغاوت به ته ان جو ئي تخم آهي، انساني ظلم ۽ ڏاڍ ته ڇا پر فطرت سان وڙهي به آزادي ماڻڻ جو ڌاڻءَ به ته انسان وٽ ئي آهي، بلاشڪ اڄ سياست

جي ڪوس گهر ۾ پيار آزادي ۽ انسانيت ڄڻ ته ڪوڪلا لفظ بڻجي ويا آهن. ۽ سفاڪي جو اهو عالم آهي ته آزادي ۽ انقلاب جون دعويٰ دار قوتون به آفاقي عشق ۽ انسانيت جي قدرن کي پاسيرو رکي جنگ جا بي رحمانه طريقا استعمال ڪري رهيون آهن، ڇو ته اهي انتهائي سفاڪ قوتن جي تشدد کي جهڙوڪر بي يارو مددگار منهن ڏيئي رهيو آهن پر ان جو پيو وڏو سبب اهو به آهي ته اڄ جون انقلابي تحريڪون ڪميونسٽ نظريي ۽ پروگرام جهڙي ڪنهن اثرائتي انقلابي نظريي ۽ پروگرام کان وانجهيل آهن. ۽ اصول پسندي تي عمليت پرستي کي ترجيح ڏين ٿيون. بين الاقوامي انسان دوست انقلابي تحريڪ جي اڻهوند قومي آزادي جي تحريڪن کي به مجبور ڪري وڌو آهي ته اهي حڪمت عملي طور تي سهي ڪنهن نه ڪنهن استحصال قوت جو سهارو وٺن، جنهن جي ڪين پوءِ به ڳري قيمت پرڻي پوي ٿي، ان طرح هو آزادي جي ويڙهه وڙهندي پنهنجي آزادي ۽ خودمختياري تي ويڙهائي ويهن ٿيون. هي صورتحال به انتهائي سخت پيڙا ڏيندڙ آهي ته با اصول سرڪش انقلابي نوجوان به عمليت پسندي جي بي اصولي مصلحتن جي آڌي تي قربان ٿي وڃن ٿا، اهو ڄاڻيندي به ته خود انحصاري بنا آزاد عمل ممڪن ڪونهي. سرمائيداري جي متبادل انسان دوست انقلابي پروگرام جي غير موجودگي ۾ سموريون تحريڪون هڪ حد تائين صحيح راهه تي هلي پٽڪي وڃن ٿيون يا سندن دم ٽٽي وڃي ٿو. احتجاج ۽ مزاحمت جي مرحلي ۾ ته ڪين ڪاميابيون ملن ٿيون پر بهتر متبادل ڏيڻ ۾ ڪين ڪاميابي ٿئي ملي. لاطيني آمريڪا واحد خطو آهي جتي بهتر متبادل ڏيڻ جون ڪوششون ڪي قدر ڪامياب ويون آهن ۽ انهن اميد جي لات روشن ڪئي آهي پر عالمگير انسان دوست نظريي ۽ پروگرام جي ڪوت اڄ سڄي دنيا ۾ شدت سان محسوس ڪئي پئي وڃي. ڪميونسٽ نظريي ۽ پروگرام تحت ان نظريي ۽ پروگرام تحت اڳ انقلابي نوجوانن ۽ اڳواڻن جي زبردست تعليم، تربيت ۽ تنظيم ڪاري ٿيندي هئي، جنهن ڪري نت نئون رت انسان دوست انقلابي تحريڪن ۽ قومي آزادي جي تحريڪن ۾ پيو شامل ٿيندو رهندو هيو ۽ اڳواڻن توڻي ڪارڪنن جي نظرياتي سطح ۽ عملي ڪردار به بلند ٿيندو رهندو هيو پر گذريل ٻن ڏهاڪن کان اسين ڏسي رهيا آهيون ته انقلابي دانشمندی ۽ اعليٰ آدرشواڻي سياست جو چٽڪر انت اچي ويو آهي جنهن جي نئين سر بحالي اڄ جي بنيادي ضرورت آهي. ان کان سواءِ ماڻهن جو حقيقي سياست ۾ ويساهه قائم ٿيڻ ممڪن ڪونهي. سياست جو آدرشواڻي انسان دوست روح بحال ڪرڻ بهرحال آزادي ۽ انقلاب جي دعويٰ دار قوتن جو ئي فرض آهي ۽ جڏهن اهي پاڻ انسان دشمن ڪاررواين کي هٿي ڏين

ٽيون ته جڻڪ پنهنجي پيرن تي ڪهاڙو هڻن ٿيون. آفاقي عشق جي روح کان  
عاري قومي تحريڪون ان ئي سنگين غلطي جون مرتڪب ٿين ٿيون. آفاقي  
عشق جي لطيفي روح سان منور قومي انقلابي تحريڪ لازمي طور تي انسان  
دوست هئڻ گهرجي ۽ فقط اهڙي انسان دوست انقلابي تحريڪ ئي پيار، آزادي  
۽ انسانيت جي اعليٰ آدرشواڌي سماج جي تخليق ۽ تعمير ڪري سگهي ٿي.  
(روزاني ”جيگل“ حيدرآباد، 30 آگسٽ 2013ع)

## نيٽ پلي ٿيلهي مان نڪري آئي

”سنڌ جو ورهاڱو ته اڳ به ٿيو آهي، پهريان ملتان ۽ بمبئي سنڌ جون راجڌانيون هيون.“ بابر غوري ايم ڪيو ايم جي اصل ايجنڊا جو آخرڪار کليل اظهار ڪري ڇڏيو. ڪنٽينر چوري ڪيس ۾ سپريم ڪورٽ ۾ داخل ڪرايل جواب ۾ غوري صاحب ”چوري مٿان سينا زوري“ ڪندي مظلوميت جو منافقاڻو راڳ ڳائي ٿو ته ”دنيا ۾ جيئن مسلمانن سان ظلم پيو ٿئي، ائين ئي پاڪستان ۾ مهاجرن سان ٿي رهيو آهي، هاڻي اسان ٻئي درجي جو شهري ٿي رهڻ قبول نه ڪنداسين“ يعني سنڌ کي ورهائي مهاجرستان ٺاهينداسين، جنهن جي گاديءَ جو هنڌ ڪراچي هوندو ۽ سنڌ ٻيو ڪو گاديءَ جو هنڌ وڃي ڳولي.

غور طلب ڳالهه آهي ته برطانيه سڳوريءَ الطاف حسين جي ڳچيءَ ۾ عمران فاروق قتل ڪيس ۽ مٺي لائبرنگ ڪيس جو ڦٽندو هلڪو ڪري ڪيس هن خوني ايجنڊا تي عمل ڪرڻ جي چوٽ چوڌڻي ڇڏي آهي؟ ۽ ان برطانوي پاليسيءَ کي آمريڪا ۽ انڊيا جو ڪيترو آشيرواد حاصل آهي ۽ سندن اصل ايجنڊا ڪهڙي آهي؟ انتهائي سنجيدگي ۽ گهرائي سان اهو ڏسڻ ۽ سمجهڻ جي به سخت ضرورت آهي ته رياستي سطح تي به ڪهڙيون قوتون سندن مددگار ۽ پرجهليون آهن ۽ انهن جي پنهنجي پنهنجي ايجنڊا ڪهڙي آهي؟ ۽ سڀ کان وڌيڪ ان المناڪ پهلوءَ تي به غور ڪرڻ جي ضرورت آهي ته ڪهڙيون سنڌي قوتون به سڌيءَ يا اڻ سڌيءَ ريت، شعوري ۽ لاشعوري طور يا پنهنجي غلط عارضي حڪمت عملي تحت ايم ڪيو ايم جا هٿ مضبوط ڪنديون رهيون آهن ۽ هاڻ انهن جي حڪمت عملي ۾ ڪا تبديلي اچي ٿي يا نه؟ هي سنڌ جي وجود جي بقا جو معاملو آهي جنهن ڏانهن جذباتي رويي بدران انتهائي سنجيده فڪر ۽ عمل جي ضرورت آهي اسان جي دانشورن ۽ قومپرست اڳواڻن جي ٿي اها اولين ذميواري آهي ته اهي اجائي هن، هوڏ، سطحي پٽي ۽ پاڻ کي عقل ڪل سمجهڻ وارن روين کان مٿانهن ٿي سنڌ ۽ خود پنهنجي بهترين مفاد خاطر سياسي فڪر ۽ عمل ڏانهن سنجيده اجتماعي فڪر ۽ عمل جون راهون متعين ڪندڙ ادارا جوڙين. ڪنهن به رياست، سياست



۽ سماج جي ڪاميابي ۽ استحڪام جو دارومدار ان جي ادارن جي استحڪام تي هوندو آهي ۽ سرويوار فرد انهن ادارن جو آواز هوندا آهن پر جڏهن فرد ادارن تي مڪمل طور غالب ٿي وڃن ۽ مرڪزي ڪميٽيون ۽ پاليسي ساز ادارا عقل ڪُل اڳواڻن جي فيصلن تي رڳو تصديق جي مهر هڻندڙ ادارا (Rubber Stamp Institution) بڻجي وڃن ته اهڙين پاڻين، شخصن ۽ رياستن جو دير يا سوير زوال اثر بڻجي پوندو آهي. اهوارتقا جر ٿل قانون آهي.

سياسي، سماجي تنزلي ۽ پيچ ٻاهه کان بچڻ جو واحد رستو اهو آهي ته سماجي ۽ سياسي سطح تي ادارتي شعور ۽ ادارن کي منظم ۽ مستحڪم ڪري سنڌ جي قومي سلامتي ۽ انسان دوست سماجي قدرن جي آبياريءَ لاءِ غور فڪر ۽ عمل ڪندڙ مستقل مزاج جمهوري ادارا وجود ۾ آندا وڃن. اڄ جڏهن ملڪي توڻي عالمي سطح تي سڄي پاڪستان ۽ سنڌ ۾ انارڪي، خانہ جنگي ۽ ورهاڱي جون حڪمت عمليون جوڙيون ۽ انهن تي عمل ڪيو پيو وڃي ته سڀ کان پهرين تقاضا اها آهي ته سنڌ جا دانشور، قومي اڳواڻ ۽ ڪارڪن سنڌ جي قومي سلامتي جو ادارو ”سنڌ نيشنل سيڪيورٽي ڪائونسل“ جلد کان جلد وجود ۾ آڻڻ جي ڪوشش ڪن، جيڪو ڪنهن به فرد يا مخصوص گروهه جي مرضيءَ جي تابع نه هجي. پر مڪمل طور آزاد، جمهوري ۽ قومي پاليسي ساز اداري طور ڪ ڪري جيڪو مستقل طور عالمي، ملڪي ۽ قومي سطح تي ٿيندڙ تبديلين تي گهري نظر رکي ۽ انهن جي روشنيءَ ۾ سنڌ دوست، انسان دوست پاليسيون ۽ حڪمت عمليون جوڙي سنڌ جي اجتماعي رهنمائي ڪري هر ڪامياب معاشري اندر اقتداري توڻي مخالف ڌر جي سياسي پارٽين وٽ پنهنجا پاليسي ساز ادارا ۽ نظرياتي شعبا هوندا آهن ۽ قومي سلامتي جا سرڪاري ۽ غير سرڪاري ادارا ۽ ٽنڪ ٽينڪس هونديون آهن، جيڪي حال ۽ مستقبل ۾ پيش ايندڙ واقعن ۽ صورتحال جو مستقل مزاجي سان جائزو وٺندا رهندا آهن ۽ انهن کي منهن ڏيڻ لاءِ ۽ حالتن کي پنهنجي رخ ۾ موڙڻ لاءِ مختلف ۽ گهڻ رخيون پاليسيون ۽ حڪمت عمليون جوڙيندا رهندا آهن، جنهنڪري اهي معاشرا ”رات پيٽ“ ۾ ايندڙ اوچتئين تبديلين کي به منهن ڏيڻ جي قابل هوندا آهن. ماضي ۾ اسان جي قومي انقلابي پارٽين ته ڇا ننڍن گروپن وٽ به منظم اجتماعي پاليسي ساز ادارا ۽ نظرياتي شعبا هوندا هئا، جيڪي 1990ع جي ڏهاڪي کان زوال جو شڪار آهن. جيڪڏهن سنڌ جون سياسي پارٽيون پنهنجو وجود بچائڻ چاهين ٿيون ته انهن کي سڀ کان پهرين پنهنجي اندر بنيادي تبديلي آڻي جمهوري مزاج، عمل ۽ ادارن کي نئين سر جنم ڏئي مضبوط ۽ مستحڪم ڪرڻو پوندو جنهن کان سواءِ انهن جي اندر نئون باشعور

تعليم يافته نوجوان عنصر شامل ٿي نه ٿيندو ۽ نيٺ اهي زوال جو شڪار ٿي ”صفءِ هستيءَ“ تان مٽجي وينديون. اڄ اسان جي قومپرست پارٽين جو اهو حال آهي ته ڪنهن به پارٽيءَ جي ويب سائيٽ اهڙي نه آهي، جيڪا عالمي سطح تي ته ڇا پر سنڌ جي ڪنهن قومي سوچ رکندڙ تعليم يافته نوجوان جو پنهنجو پاڻ ڏانهن ڌيان ڇڪائي سگهي جڏهن ته اڄ جي گلوبل وليم جي ڪو سمجھدار فرد به ڪا ذاتي ڪاروباري ڪمپني کوليندو آهي ته هو سڀ کان پهرين پنهنجي پرڪشش ۽ چٽو مقصد واضح ڪندڙ ويب سائيٽ تيار ڪرائيندو آهي ۽ ان کي مستقل اپ ڊيٽ رکڻ جو انتظام ڪندو آهي. اسان جي ڪنهن به قومي سياسي پارٽيءَ وٽ اهڙو ڪوبه انتظامي ڍانچو ۽ نظرياتي شعبو ناهي، جيڪو مستقل طور انٽرنيٽ ذريعي ملڪي ۽ عالمي تبديلين جو جائزو وٺي پنهنجن اڳواڻن کي انهن کان آگاهي ڏئي. جڏهن آگاهي ٿي نه هوندي ته پاليسي ڪيئن ٺهندي بس ڊي پي ٺڪرين وانگر زباني ڪلامي حوالن تي جيڪي پاليسيون ۽ حڪمت عمليون جڙنديون، تن جو حشر اهڙو ٿي ٿيندو جيڪو اڄ تائين ٿيندو آيو آهي، جنهن جي نتيجي ۾ اسان جي سڄي قومپرست سياست رڳو رد عمل واري سطحي سياست بڻجي وئي آهي، جنهن کي مختلف استحصالِي قوتون پنهنجن مخصوص مفادن خاطر ڪينهڙي وانگر استعمال ڪن ٿيون.

ٻيو مڪاني نظام لاڳو ٿيڻ خلاف جدوجهد ڪندي به اسان جي قومپرست اڳواڻن ڪو مضبوط دفاعي محاذ يا سنڌ متحده محاذ قائم ڪري ڪو مستقل پاليسي ساز ادارو جوڙڻ بدران ”سنڌ بچايو ڪميٽي“ جي نالي ۾ هڪ عارضي پليٽ فارم جوڙيو سنڌ جي دانشورن به ”سنڌ رائيزرز ۽ ٽئڪرز فورم“ جي عارضي بندوبست هيٺ مڪاني نظام خلاف پنهنجو ڪردار ادا ڪيو. پر اهي ٻئي پليٽ فارم به مڪاني نظام جي خاتمي کان اڳ ئي پنهنجو دم ختم وڃائي ويٺا. سنڌ بچايو ڪميٽي، ڏهه جماعتي اتحاد جي هٿن ۾ رانديڪو بڻجي پنهنجي وقعت ۽ سرواڻي وارو ڪردار وڃائي ويٺي ۽ سنڌ رائيزرز ۽ ٽئڪرز فورم ڪجهه ڪانفرنسون ۽ مشاعرا ڪرائي الائي ڪهڙي غفا ۾ گم ٿي ويو!

ٻئي مڪاني نظام خلاف سرگرم جدوجهد جي دؤر ۾ به اسان جي قومپرست اڳواڻن ۽ دانشورن ڪڏهن ڪا هڪڙي سنجيده گڏجاڻي ڪري سنڌ کي درپيش خطرن جو جائزو وٺڻ ۽ سنڌ جي وحدت ۽ سلامتي لاءِ ڪا پائيدار ۽ دوراندیش حڪمت عملي جوڙڻ ۽ ان کي عملي جامو پهراڻڻ لاءِ ڪو مستقل پاليسي ساز ادارو جوڙڻ جي تڪليف نه ڪئي، جنهن جو ئي نتيجو اهو نڪتو ته ”گوليون کاڌيون قومي ڪارڪنن، کٽيو کاڌو پوتارن.“ پارليامينٽري

مورچي تي ته اهڙي چڻسي ۽ چٽوچٽر حڪمت عملي اختيار ڪئي وئي جو سندن به به ويون ته ڇهه به ويون. جيڪو مان، مينڊيٽ ۽ مڃتا ٻئي مڪاني نظام خلاف جدوجهد ڪندي ماڻيائون اهو به پنهنجي هٿن سان مٽيءَ ۾ ملائي قومي تحريڪ جون واڳون وڃي ليگين جي حوالي ڪيائون! ۽ ليگين جڏهن نائين زيرو جي زيارتگاهه تي حاضري پري ته سڀني جا واڃت وڃي ويا!! اڄ حالت اها آهي ته هاڻ سڀ ننڍڙا لڳا پيا آهن. بيان بازين، ڪوڪلن احتجاجن ۽ حاضرين کان علاوه هاڻ قومي جدوجهد ڪٿي نظر نٿي اچي. اسان جي انهن اعمالن جي ڪري ئي اڄ ايم ڪيو ايم کي ايتري همت ٿي وئي آهي جو هاڻي ڪليءَ ريت سنڌ جي ورهاڱي لاءِ ويڙهه ڪرڻ جون ڳالهيون پڇي ڪري هونئن ته ايم ڪيو ايم يعني مهاجر قومي موومينٽ جي اصل ايجنڊا شروعات کان وٺي ئي سنڌ کي ورهائي نام نهاد مهاجر قوم جي وطن جو قيام آهي. سوشل ميڊيا تي ته هو سڀنيو ٿاڻي دعويٰ ڪن ٿا ته اسان جيڪڏهن هندستان جيڏي ملڪ کي ٽوڙي پاڪستان ٺاهي سگهون ٿا ته پاڪستان ۽ سنڌ کي ٽوڙي مهاجرستان ڇو نٿا ٺاهي سگهون ۽ هاڻي ٻاهر غوري صاحب به اعلان ٿي چوي ٿو ته ملتان جيان هاڻي ڪراچي به سنڌ جي راڄڌاني نه رهندي. ڇا اڃان به اسين ردعمل ۾ رڳو زباني ڪلامي جذباتي بيان بازي ڪنداسين يا سنڌ جي سلامتي لاءِ ڪا سنجيده جاکوڙ به ڪنداسين؟ انتهائي اهم ڳالهه اها آهي ته ايم ڪيو ايم کان علاوه ملڪي يا عالمي سطح تي ٻين قوتن جي ايجنڊا تي سنڌ جو ورهاڱو آهي يا ايم ڪيو ايم کي هشي ڏيڻ جو مطلب پاڪستان ۾ انارڪي ۽ عدم استحڪام کي وڌائڻ آهي. وڃ اڀر ۽ ڏکڻ ايشيا سياسي طوفانن ۽ جاگرافيائي تبديلين جي زد ۾ آهن ۽ جيڪي قوتون طاقتور ڌر طور اڀرنديون، عالمي ۽ علائقائي تبديليون به انهن جي ٿي حق ۾ اينديون، تنهن ڪري عالمي ايجنڊا ڇا به هجي پر بنيادي دارومدار اسان جي پنهنجي مزاحمتي سگهه تي آهي. جيڪڏهن سنڌي قوم پنهنجي منظم مزاحمتي سگهه سان اُڀري ٿي ته طاقت جو توازن سندس حق ۾ اچڻ جو روشن امڪان آهي ڇو ته معروضي حالتون سنڌ جي حق ۾ آهن پر موضوعي لحاظ کان وري اسين ايترا ڪمزور ۽ چٽوچٽر آهيون جو عالمي سطح تي ته ڇا ملڪي سطح تي به اسين جڻ ڪنهن کاتي ۾ ناهيون. سنڌ جي اها وڏي بدقسمتي رهي آهي ته سنڌ جي قومي تحريڪ عوام ۾ پنهنجون پاڙون پختيون نه ڪري سگهي آهي ۽ سنڌي قوم جي نمائندگي اهڙي وفاقي پارٽيءَ وٽ آهي، جنهن جي ايجنڊا تي سنڌ ڪڏهن به نه رهي آهي ۽ جنهن جي سياست اڄ به ”جيئي پتو“ جي نعري گرد گهمي رهي آهي.

اڄ الطاف حسين نون صوبن جي قيام لاءِ جنهن عوامي مهم جي شروعات ڪئي آهي، تنهن جو اصل بانيڪار ته پيپلز پارٽيءَ جو تاريخ ساز اڳواڻ آصف زرداري آهي. مرڪز مان تڙجي هاڻي جڏهن هڪ پيرو وري پيپلز پارٽي سنڌ ڪارڊ ڪيڏڻ جي ڪوشش ڪري رهي آهي، تڏهن اسان کي اهو قطعي نه وسارڻ گهرجي ته سرائيڪي صوبي جي آڙ ۾ نون صوبن جي قيام جي تحريڪ جا بنياد پيپلز پارٽي جا ئي رکيل آهن. تڏهن اسان جي ڪيترن دانشورن زرداري صاحب جي حق ۾ دليل ڊوڙائڻ شروع ڪيا هئا ته آصف زرداري پنجاب کي ورهائي وڌو تاريخي ڪارنامو سرانجام ڏئي رهيو آهي. جڏهن ته اها ڳالهه پهرين ڏينهن کان عالم آشڪار هئي ته آخرڪار اهو تاريخي ڪارنامو سنڌ جي ورهائي ۽ مهاجر صوبي جي قيام جي مطالبي تي اچي دنگ ڪندو. هاڻي سنڌ ڪارڊ ڪيڏندي ڪين اها فلم اچي ڳچيءَ ۾ پئي آهي ۽ چون ٿا ته ”جيڪڏهن اير ڪيو اير سنڌ ۾ ڪنهن نئين صوبي جي ڳالهه نه ڪري ته اسان نون صوبن ۽ مهم ۾ سندس ساٿ ڏيڻ لاءِ تيار آهيون!“ سياسي طور هن کان وڌيڪ ڪا به اهم ڳالهه ٿي سگهي ٿي!! اير ڪيو اير کي ڇا سرائيڪين ۽ هزارن جو پيٽ ۾ سُور آهي يا هوانهن خاطر ٿا نون صوبن جي ڳالهه ڪن؟ سڀ ڪجهه سمجهندي ڄاڻندي به اهڙي سنڌ دشمن ايجنڊا تي پيپلز پارٽي فقط ان ڪري پئي ڪم ڪيو ته جيئن جمهوري دؤر جا پنج سال پورا ڪرڻ جو تاريخ ساز ڪارنامو سرانجام ڏئي سگهن يعني اقتدار جو هر قيمت تي وڌ کان وڌ مزدو ماڻي ۽ مال ميڙي سگهن. سنڌ جي سياسي پارٽين جي ان موقعي به سٽي، بدعنواني ۽ بدحاليءَ تي سنڌي قوم کي مايوسي جي ڌٻڻ ۾ ڌڪي ڇڏيو آهي، پر اسان کي هر قيمت تي ان مايوسيءَ جي ڌٻڻ مان نڪرڻو آهي ڇو ته مايوسي اسان لاءِ نه رڳو سياسي موت جو سبب بڻجي پر سنڌ جي وحدت لاءِ به زهر قاتل ثابت ٿيندي. تنهن ڪري اسان وٽ فقط اهوئي رستو آهي ته اسين بار بار ناڪامين ۽ شڪستن جي باوجود به پنهنجن پيرن ۾ اُٿي کڙا ٿيون ۽ پنهنجي وجود جي جنگ جرتيون

## ڪراچي منهنجو شهر آهي....

”ڪراچي دهشتگردن جو شهر آهي. سچ نه ڳالهايو سين ته ملڪ سڙي ويندو. 12 مئي جهڙو خوني واقعو تاريخ ۾ نثو ملي، ڪراچي ۾ رهندڙ سنڌين پشتونن ۽ بلوچن کي پارليامينٽ ۾ نمائندگي ڪرڻ نه ٿي ڏني وڃي.“ پاڪستان جي قومي اسيمبلي ۾ محترم محمود خان اچڪڙئي سچ ڳالهائڻ جهڙي غير پارليامينٽرين حرڪت ڪري ايم ڪيو ايم کي ٻنهي مڃرائي ڇڏي ٿو. اهو سچ ڊان (Dawn) جهڙي معياري انگريزي اخبار کي به ايڏو ڀاري لڳي ٿو جو اها به سندس تقرير جو اصل متن شايع ڪرڻ بدران تقرير تي تعصب وارو تبصرو شايع ڪري ٿي!

ڪراچيءَ جي اڄوڪي صورتحال تي نظر وجهڻ کان اڳ اچو ته ڪراچيءَ جي تاريخ جاگرافيءَ تي ٿوري نظر ڦيرايون. وڪي پيڊيا موجب ڪراچي قدرتي بندرگاهه آهي جيڪو تاريخ کان اڳ جي زماني کان هتي سنڌي ۽ بلوچ قبيلن جي مڇي مارڻ وارن جو ماڳ رهيو آهي. يعني ڪراچي بنيادي طور ملاحن جو ڳوٺ آهي، جنهن کي سڀ کان اڳ ملاح عورت ماڻي ڪولاچيءَ جي نالي پويان ڪولاچيءَ جو ڳوٺ سڏيو ويو. قديم يوناني لوڪن ان کي ڪروڪولا، مورنتويارا ۽ باربريڪان جي نالن سان به ياد ڪيو آهي. جڏهن ته ڪجهه يوناني تحريرن ۾ ڪراچيءَ کي راميا (راجا رامچندر جي نالي سان) به سڏيو ويو آهي. عربن وٽ اهو ديبل بندر جي نالي سان مشهور هيو. سڪندر مقدونيءَ جڏهن سنڌو ماٿريءَ جي مهم تان واپسي ڪري بابل وڃڻ لاءِ جنگي ٻيڙو پڻي تيار ڪرايو ته ان لاءِ هن ڪروڪولا ۾ پنهنجي ڪئمپ قائم ڪئي هئي. سڪندر واپسي جو سفر مورنتو بارا (اڄوڪو منهوٿو ٻيٽ) کان شروع ڪيو. انڊو يوناني نسل جي باخترين بادشاهن وري هن سامونڊي بندر کي باربريڪان جو نالو ڏنو هيو. ايڏيا جي راجا رامچندر ۽ سيتا هنگلاج ياترا تي ويندي رام باغ وٽ پنهنجي ڪئمپ قائم ڪئي هئي. هنگلاج ديويءَ جو مندر جنهن کي شاهه لطيف ناني امان جي مندر طور ياد ڪيو آهي سو دراصل سڌ هند جو قديم ترين عبادت گهر آهي جيڪو سنڌو ماٿريءَ ۾ مدري سماج جي آخري مهاراڻي پاريتي ديويءَ جو جنم گهر پڻ آهي. گنگا جمنائي لوڪن جا

سنڌو ماڻھو جي ماڳ هنگلاج مندر ڏانهن پنڌ پراڻا آهن ۽ ڪراچي انهيءَ پنڌ جو پراڻو ماڳ (پڙاءُ) آهي. ڪراچي نالي جو پهريون ڀيرو ذڪر 1742ع ۾ ڊچ ايسٽ انڊيا ڪمپني جي هڪ دستاويز ۾ ملي ٿو جنهن جو ردِ ڪرڪ نالي سامونڊي جهاز هن بندر وٽ تباھ ٿيو هيو. هن بندر کي جديد بندرگاهه ارڙهين صديءَ ۾ انگريز بڻايو جنهن جي تعمير ۾ سنڌي هندن نمايان ڪردار ادا ڪيو. ايران کان لڏي آيل پارسي ڪميونٽيءَ جو به ڪراچيءَ جي جديد شهر کي اڏڻ ۾ نمايان ڪردار رهيو آهي ۽ عظيم جمشيد مهتا هن شهر جو پهريون ميئر هيو. وشنڊاس تيرٿ داس، لوڪل گورنمينٽ جو جهڙوڪر بانيڪار هيو جنهن جو سِر وڊيل مجسٽراج به مهتا پئلس جي زينٽ بڻيل آهي. سنڌ جو اهو سر وڊيل مجسٽراج ڪراچيءَ ۾ دهشتگرديءَ جي تاريخ جي گواهي ڏئي رهيو آهي ۽ اڄوڪي دهشتگردي جي جڙ ڏانهن اشارو ڪري رهيو آهي. بلاشڪ اڄ ڪراچي تي دهشتگردن جو راج آهي ۽ اهو 48-1947ع کان جاري آهي. جڏهن ورهاڱي جي رٿو ڄاڻ ۾ ڪراچي جي اصلوڪن رهواسين (Original Karachi tes) کي ڏيهه نيڪالي ڏني ڪرچي سنڌ کان ڪسي مرڪز جي حوالي ڪئي وئي. نام نهاد مذهبي تضادن جي آڙ ۾ سنڌ جي شهرن مان سنڌ واسين کي ڏيهه نيڪالي ڏني، هندواسين کي آباد ڪيو ويو، جيڪي ڪالهه تائين پڪا پاڪستاني هئي ۽ اڄ مهاجر يا اردو ڳالهائيندڙ سنڌي هئڻ جي وچ ۾ لٽڪي رهيا آهن. پاڪستان ٺهڻ کان وٺي ڪين اقتدار جي انڌي لٽ هٿ اچي وئي آهي. جڏهن ڪين اها هٿن مان سرڪندي نظر اچي ٿي ته سندن بدن مان سسرات نڪري وڃن ٿا ۽ هوان اقتداري لٽ کي انڌي جي لٽ جيئن گهمائڻ ٿا، جنهن کي هميشه به مٿا ٿين ٿا. هو پنهنجا ۽ ٻين جا مٿا ڦاڙيندي ڏير ٿي نه ٿا ڪن ۽ پوءِ اقتدار جا ٻيا اسٽيڪ هولڊرز وري سندن آڏو ڏيري ٿيندي ڏير ٿي نٿا ڪن، جنهن جو تازو ثبوت نديم هاشمي جي گرفتاري ۽ آزادي آهي. پاڪستان جي قيام کان وٺي ڪين برطانوي آمريڪي ڏاڍي سرڪار جو آشيرواد حاصل رهيو آهي. سندن سياسي نمائندگي جيستائين جماعت اسلامي ۽ جمعيت علماءِ پاڪستان وٽ هئي تيستائين ڪين پڪي پاڪستاني وارو ڪردار نڀائڻ جي ذميواري سونپيل هئي. جڏهن کان اسلام ۽ پاڪستان جو علم جنرل ضيا پنهنجي فولادي مٿ ۾ قابو ڪري ورتو ته ڪين وري مهاجر قومپرستيءَ جو علم سونپي ڇڏيو جيڪو هٿ ۾ جهلي ايم ڪيو ايم جڏهن طءِ ٿيل حدون اورانگهڻ لڳي ته نوري جي ڏهاڪي ۾ ڪين ڏينهن جا تارا ڏيکاري پنجاب کيس مهاجر مان متحده بڻائي ڇڏيو. برطانيه ۽ آمريڪا وري به سندن ڀرجهلو بڻجي نه رڳو ڪين زوال کان بچائي ورتو پر التو ڪين دهشتگردي جو

عالمي چار ڦهلائڻ ۾ به سندن يار و مددگار ثابت ٿيا. اهڙي ڏکڻي وقت ۾ کين نه رڳو مغرب ۾ مشرق به وڏي ڪم آيو خصوصاً سندن ابن ڏاڏن جو ديس هندستان! جنهن جي زنده نشاني اڄم پهاڙي اڄ به حاڪمن جي امان ۾ آهي ۽ جنهن کي خوش ڪرڻ لاءِ الطاف حسين ورهاڱي کي ”تاريخ جي سنگين غلطي“ قرار ڏنو. بهرحال اهڙي طرح الطاف ڀائي پنهنجن وڏڙن جي تاريخي غلطيءَ جو اعتراف ضرور ڪيو پر وري ان جي تدارڪ ڪرڻ بدران هي صاحب سندن ئي نقش قدم تي هلندي هاڻي هند کان پوءِ سنڌ کي به ورهائڻ جي تاريخي غلطي ڪرڻ جي ڪوشش تي بضد آهي. جنهن جي مسلسل ڳجهي منصوبابندي کان پوءِ هاڻي ان جو کليل اظهار ڪرڻ شروع ڪيو آهي. جيتوڻيڪ موضوعي لحاظ کان اهي اڄ به سگهه ۽ منظر آهن. پر معروضي حالتون سندن حق ۾ بلڪل نه آهن. سنڌي ماڻهن جي ڄم جي شرح جهڙي ريت وڌي آهي. سنڌ ۾ ايڏي وڏي ۽ گهڻ طرفي لڏپلاڻ کان پوءِ به تازي جاري ٿيل غير سرڪاري وفاقي ايجنسي جي سروي ۾ ڄاڻايو ويو آهي ته سنڌ ۾ سنڌي ٻولي ڳالهائيندڙن جو تعداد 85 سيڪڙو آهي. 1980ع واري ڏهاڪي کان وٺي سنڌ جي ڳوٺن ۽ ننڍن شهرن ۾ ڏاڏن ۽ اغوائن سنڌي ماڻهن جي ڪراچي ۽ حيدرآباد ۾ آبادڪاريءَ جي عمل کي تمام گهڻو تيز ڪري ڇڏيو. جنهن ڪري اڄ ڪراچي ۽ حيدرآباد جي نه رڳو پسگردائي پر پوش علائقن ۾ به سنڌي ماڻهن جي آدمشماري تمام گهڻي وڌي وئي آهي. جيڪا سرڪاري انگن اکرن ۾ ان ڪري به درج نه ٿي هئي ته سندن سڃاڻپ ڪارڊن ۾ رهائشي پتا پنهنجن ڳوٺن جا درج ٿيل آهن. هن پيري جيتوڻيڪ ڪراچي ۽ حيدرآباد ۾ سنڌين جيڪي به نوان سڃاڻپ ڪارڊ ٺهرايا آهن، تن ۾ موجوده شهري پتا ئي درج ڪرايا آهن. پر ڪراچي ۽ حيدرآباد جي انتظامي جوڙجڪ ۽ تڪمديون ئي اهڙي طرح ٿيل آهن. جو چونڊن ۾ هر لحاظ کان اردو آبادي جي سرسي نظر اچي ٿي. جنهن حقيقت ڏانهن ئي ڌيان ڇڪائيندي اڄڪڙي صاحب اشارو ڪيو ته ڪراچي ۾ سنڌين، بلوچن ۽ پشتونن کي پارليامينٽ ۾ نمائندگي نه پئي ڏني وڃي. ڪراچي ۾ آبادي جي بدلجندڙ توازن جو پلڙو جيتوڻيڪ واضح طور سنڌين جي حق ۾ نظر اچي ٿو پر ڪراچي جي سياسي منظر تي ان جي ڪابه نمائندگي نظر نه ٿي اچي. رڳو سرڪاري انگن اکرن تي نظر وجهجي ٿي تڏهن به آباديءَ جي بدلجندڙ توازن جي واضح تصوير آڏو نظر اچي ٿي. 1981ع جي سرڪاري آدمشماري موجب ڪراچي ۾ اردو ڳالهائيندڙن جو تعداد 54 ڏهاڙي 34 سيڪڙو هيو جيڪو 1998ع ۾ گهٽجي 48 ڏهاڙي 52 سيڪڙو ٿي ويو ۽ وڪي پيڊيا جي تخميني موجب 2012ع ۾ اڃا به گهٽجي 41 ڏهاڙي 50 ٿي ويو

آهي. پر ايم ڪيو ۾ گوئيلز واري پريوگنڊائي پاليسي تي عمل ڪندي ڪراچي جي 85 سيڪڙو نمائندگي جي جملي دعويٰ ڪري رهي آهي. جڏهن ته ٻيا ڪيترائي تخمينا هاڻي ڪراچي ۾ اردو آبادي جو تعداد 29 کان 35 سيڪڙو جي وچ ۾ ڄاڻائي رهيا آهن. 1981ع جي آدمشماريءَ ۾ سنڌين جو تعداد 6 ڏهاڻي 29 سيڪڙو ڄاڻايو ويو آهي، جيڪو 1998ع ۾ وڌي 7 ڏهاڻي 22 سيڪڙو ٿيو ۽ وڪي پيڊيا جي اندازي موجب 2012ع ۾ وڌي 10 ڏهاڻي 34 سيڪڙو ٿيو آهي، ان سان گڏوگڏ بلوچي ڳالهائيندڙن جو تعداد 1981ع جي آبادي ۾ 4 ڏهاڻي 39 سيڪڙو هيو، جيڪو 1998ع ۾ لڳ ڀڳ ساڳيو ئي 4 ڏهاڻي 34 ڄاڻايو ويو آهي، جيڪو وڪي پيڊيا جي تخميني موجب 2012ع ۾ وڌي 6 ڏهاڻي 34 سيڪڙو ٿيو آهي.

ڪراچي ۾ سرائيڪن جو تعداد 1981ع ۾ پڙي ڏهاڻي 35 سيڪڙو هيو، جيڪو 1998ع ۾ 2 ڏهاڻي 11 سيڪڙو جڏهن ته 2012ع جي تخميني موجب 4 ڏهاڻي 11 سيڪڙو آهي. پنجابي ڳالهائيندڙ ڪراچي ۾ 1981ع جي آدمشماري ۾ 13 ڏهاڻي 94 سيڪڙو ۽ 2012ع جي تخميني موجب 15 ڏهاڻي 64 آهي. ڪراچي ۾ سڀ کان وڌيڪ وڏو پشتو ڳالهائيندڙن جي رڪارڊ ڪئي وئي آهي، جيڪي 1981ع ۾ 2 ڏهاڻي 11 سيڪڙو 1998ع ۾ 11 ڏهاڻي 42 سيڪڙو ۽ 2012ع ۾ وڪي پيڊيا جي تخميني موجب 12 ڏهاڻي 96 سيڪڙو آهن.

ڪراچي جي آدمشماري جا انگ اکر پيش ڪندي هڪ تاريخي حقيقت کي نظر انداز ڪيو ويندو آهي ته ڪراچي سميت سڄي سنڌ ۾ بلوچي ڳالهائيندڙ قبيلن، برادرين ۽ ذاتيون سنڌي قوم جو تاريخي انگ آهن. لياريءَ جي بلوچن جي وابستگي به سنڌ ۽ پيپلز پارٽيءَ سان رهي آهي، نه ڪي بلوچستان جي ڪنهن پارٽي سان. ڪراچي جا سنڌي بلوچ مهاڻا ئي ڪراچي جا اصل اڏيندڙ آهن ۽ هڪڙي سنڌي عورت ڪولاچي جي نالي پويان ئي هن شهر جو بنياد پيو آهي. تنهن ڪري ڪراچي جي آباديءَ ۾ ٻنهي کي الڳ ڪري ڏيکارڻ سندن اهميت ۽ حيثيت کي گهٽ ڪري پيش ڪرڻ جي مترادف آهي. جيڪڏهن ٻنهي جي آبادي کي گڏائجي ته ڪراچي ۾ سنڌي آبادي 1981ع ۾ 10 ڏهاڻي 68 سيڪڙو 1998ع ۾ 11 ڏهاڻي 56 سيڪڙو ۽ 2012ع جي تخميني موجب 16 ڏهاڻي 65 سيڪڙو آهي. هي انگ اکر ڪراچي جي سنڌي آبادي جي وڌندڙ رجحان جي ته عڪاسي ضرور ڪن ٿا، پر ڪا وڌيڪي تبديلي ڪنهن وڏي انقلابي چال جي تقاضا ڪري رهي آهي مشهور آرڪيٽيڪٽ محترم عارف حسن جي سروي موجب هاڻي ڪراچي ۾ سڀ کان وڌي آبادڪاري سنڌين ۽ سرائيڪن جي ٿي رهي آهي، جنهن جي



عڪاسي مٿيان انگ اکر به ڪري رهيا آهن. پر بدقسمتيءَ سان سنڌين جي سياسي سگهه ايتري ڪمزور ٿي وئي آهي جو بهتر معروضي تبديليءَ جو سياسي اظهار جسقم جي آزادي مارچ کان علاوه ڪڏهن به نه ٿيو آهي. ان جي ابتڙ ڪراچي جي پشتون آباديءَ ايم ڪيو ايم سان مسلسل ويڙهه ۾ پاڻ کي منظم ڪري پاڻ کي ڪراچي جي طاقتور سياسي ڌر ثابت ڪيو آهي. ڪراچيءَ ۾ سمورن سنڌين جي اجتماعي سگهه کي پر امن مزاحمتي تحريڪ ذريعي منظم ڪرڻ بدران پيپلز امن ڪميٽي ذريعي ايم ڪيو ايم جي مد مقابل ٿيڻ جو سڀ کان تباهه ڪن نتيجو اهو نڪتو آهي ته لياري جيڪو اڳ سنڌين جي پر امن مزاحمتي تحريڪ جو مرڪز هيو، اهو اڄ ڪڇي ۽ بلوچ برادري جي جهيڙي جي ور چڙهي ويو آهي جنهن جو ايم ڪيو ايم ڀرپور فائدو وٺي رهي آهي ۽ پيپلز پارٽي پنهنجا زخم چٽي رهي آهي، جنهن جو عذاب سڄي سنڌي قوم ڀوڳي رهي آهي.

سنڌ جي قومپرست قيادت جي ڪمزوري ۽ ناڪامي جوان کان وڏو ڪهڙو ثبوت ٿي سگهي ٿو ته ڪراچي ۽ حيدرآباد جي نئين تعليم يافتہ سنڌي نوجوان نسل به وڏي تعداد ۾ تحريڪ انصاف جي اميدوارن کي ووٽ ڏنا، نه رڳو ايترو پر پيپلز پارٽي جو لياري مان هارائيل اڳواڻ قادر پٽيل اڄ اهو اعتراف ڪري ٿو ته سندن تڪ مان دراصل تحريڪ انصاف جو اميدوار کڻي چڪو هيو جنهن کي ڏاندلي ڪري هارائي ايم ڪيو ايم جي نبيل گبول کي کٽايو ويو يعني ايم ڪيو ايم ۽ پيپلز پارٽيءَ کان بيزار ووٽرن متبادل طور تحريڪ انصاف کي ووٽ ڏنو جنهن طرفان ڪراچي سميت سڄي سنڌ ۾ ڪا اثرائتي اليڪشن مهم به نه هلائي وئي هئي. سنڌ ۾ تحريڪ انصاف کي مليل ووٽ دراصل سنڌ جي سياست تي چانيل پ پ ۽ ايم ڪيو ايم جي هڪ هٿيءَ جي خلاف عدم اعتماد سان گڏوگڏ ان متبادل طور موجود پراڻين قوتن جي خلاف عدم اعتماد جو ووٽ هيو. هن سڄي صورتحال جي تقاضا آهي ته سنڌ جا سمورا ساڃاهه وند ان صورتحال جو انتهائي سنجيدگيءَ سان نئين سر جائزو وٺن ۽ ڪراچي سميت سموري سنڌ جي مثبت سياسي سگهه منظم ڪن، جيڪا سڄي سنڌ کي يڪجاءَ ڪري ۽ سڀني جون دليون ۽ دماغ کڻي سگهي. سنڌ جي مٽيءَ ۾، سنڌوءَ جي پاڻيءَ ۾ ۽ سنڌين جي خمير ۾ اها سگهه آهي، بس ضرورت آهي ان سگهه کي عقل ۽ دانش سان مجتمع ۽ منظم ڪرڻ جي. رڳو پنهنجي ڪمزورين ۽ ناڪامين جا روڻا روڻ سان يا ٻين تي ڏوهه ڏيڻ سان ڪجهه نه ورنڌو، نه ئي مايوسيءَ مان ڪجهه پلٽ پوڻو آهي. پنهنجي پاڻ منجهان ويساهه وڃايوسين ته اسان سڀ ڪجهه وڃائي ويهنداسين. اسين ڄاڻون ٿا ته نه

رڳو ڪراچي، پر هي سنڌ کي آباد ڪندڙ عظيم سنڌو به اسان جي آهي، ۽ هاڻ ته قدرت به اسان تي مهربان آهي جو ڪنهن ويل سنڌوءَ ۾ مسلسل واريءَ جا دڙا ڏسي اسان سنڌوءَ جي ڀر جو لاءِ دعائون ٿي ڪيون، سو به هاڻ هر سال تارون تار ڀرجي ٿو اچي ۽ سنڌ جي سڪل ڪُڪ کي سائو ڪري ٿو. سنڌ جي هيءَ نئين سائي ڪُڪ سنڌ جي مزاحمي سگهه کي به سائو ڪري سگهي ٿي پر سڀ کان اڳ اسان کي پاڻ منجهان وڃايل ويساهه ۽ خوداعتمادي حاصل ڪرڻي پوندي، ڇاڪاڻ ته مضبوط ارادن، ڏاهپ واري منصوبابندي ۽ ثابت قدم عمل سان هر شڪست کي فتح ۾ بدلائي سگهجي ٿو ۽ اهو ان وقت ته اڃان به آسان ٿي وڃي ٿو جڏهن معروضي حالتون به پنهنجي حق ۾ هجن.

## زلزلن جي زد ۾ آيل انسان

”پاڪستان حڪومت سان هر روز ڳالهه ڪرڻ باوجود اها سرحدن کان آزاد ڊاڪٽرن (Doctors without frontiers) جي عالمي تنظيم کي بلوچستان جي زلزلي متاثرن علائقن ۾ امدادي سرگرميون شروع ڪرڻ جي اجازت نه ٿي ڏني.“ عالمي ڊاڪٽرن جي هي انسان دوست تنظيم فوري طور آواران پهچي زخمي انسانن جي ڦٽن تي پها رکڻ چاهي ٿي. پر اسان جي انسان دشمن حڪمرانن کي ان بي لوٽ آڇ پويان به ڪا ملڪ دشمن عالمي سازش نظر اچي ٿي!

هو ايترا ڊنل آهن يا مظلوم بلوچ عوام کي پنهنجن حقن لاءِ جدوجهد ڪرڻ جي سزا ڏيڻ چاهين ٿا؟ 22 ۽ 24 سيپٽمبر تي آيل زلزلي جا مرڪز آواران ۽ مشڪي آهن. مشڪي جي مٽيءَ منجهان ئي بلوچ قومي تحريڪ جي اڀرندڙ انقلابي ڪردار ڊاڪٽر الله نظر بلوچ جنم ورتو آهي، جنهن لاءِ اها اميد به ڪئي پئي وڃي ته هي سنڌو مها ساگر جو جنرل گياپ به ثابت ٿي سگهي ٿو. آڪٽوبر 2005ع ۾ جڏهن اترين علائقي ۾ زلزلو آيو هو ته سموريون ملڪي ۽ غير ملڪي سرڪاري توڙي خانگي تنظيمون تحرڪ ۾ اچي ويون هيون پر بلوچستان ۾ جڏهن زلزلو اچي ٿو ته رڳو بين الاقوامي تنظيمن کي امدادي سرگرمين کان روڪيو وڃي ٿو پر ملڪي طور به رڳو قانون لاڳو ڪندڙ ايجنسين ۽ انهن سان لاڳاپيل جهادي تنظيمن جي نام نهاد فلاحی ادارن کي زلزلي ستيل ماڻهن تائين پهچڻ جا رستا کولي ڏنا وڃن ٿا ۽ باقي سڀني کي ڊيجاريو بيو وڃي ته امدادي جتن تي بلوچ مزاحمت ڪار حملا پيا ڪن. تنهن ڪري توهان کي انهن علائقن ۾ وڃڻ جي اجازت ڏيڻ جهڙي سيڪيورٽي رسڪ ڪيئن ٿا کڻي سگهن!

جيڪڏهن غير رياستي ۽ انسان دوست فلاحی ادارا ۽ فرد، جاءِ واردات تي پهچي بلوچ عوام سان ڏک سور ونڊيندا ته سندن اڇا ڪارا ڀڏرا نه ٿي پوندا!!“ هو پل ڪيڏو به ڪوڙ ڳالهائين پر سچ پوءِ به سچ جي ڪرڻن جيان نڪري نروار ٿيندو آهي. سندن ئي امدادي جتن سان گڏ ويل ڪنهن صحافي هڪ عام بلوچ جي اها صدا به منظر عام تي آندي ته ”کين 60 سالن کان پوءِ

هاڻي خبر پئي آهي ته ڌرتي جي هن خطي تي به ڪي انسان رهن ٿا! ۽ انهن مصيبت ماريل انسانن سان هو ڪهڙو سلوڪ ڪن ٿا تنهن جا حوال به سخت سينسر جي باوجود ڪنهن نه ڪنهن ذريعي سان منظر عام تي اچي وڃن ٿا. کين امدادي پئڪيٽ ڏيئي چيو پيو وڃي ته هاڻي زور سان پاڪستان زندهه آباد جو نعرو هڻو پر ڪو هڪ بلوچ به امداد عيوض اهو نعرو هڻڻ تي راضي نٿو ٿئي. انهن نام نهاد امدادي سرگرمين جي آڙ ۾ بلوچ مزاحمتي تحريڪ کي ڪچلڻ لاءِ جاسوسي جو خطرناڪ چارو چايو پيو وڃي ۽ ڳولي ڳولي عوام دوست بلوچ امدادي ڪارڪنن کي به پڪڙي گم ڪيو پيو وڃي. ايم. آر. ڊي تحريڪ کان پوءِ اهڙي جاسوسي چارو ذريعي سنڌ جي سموري مزاحمتي تحريڪ کي اندران ئي اندران تباهه ڪرڻ ۽ ڪريٽ ڪرڻ جو هو ڪامياب تجربو ڪري چڪا آهن ۽ اڄ به سنڌ جي سرفروش مزاحمتي ڪارڪنن کي ڳولي ڳولي پڪڙيو ۽ ماريو پيو وڃي، جنهن جو تازو ثبوت برڪت چانڊيو عرف ديوان پريم جو مليل تشدد ٿيل لاش آهي، جنهن کي وارهه کان ڪراچي ويندي نصير آباد وٽ ڪوچ مان لاهي ٿارچر ڪئمپ ڏي وڌو ۽ پوءِ سندس لاش لپاري ايڪسپريس وي ڪراچي وٽان لاوارث حالت ۾ پيل مليو سنڌي ۽ بلوچ سندن نظر ۾ آهن ٿي پيدائشي غدار ۽ منجهن جيڪي سرڪش آهن، تن جا سِر قلم ڪرڻا آهن، جيڪي ايماندار ۽ با اصول آهن، تن کي پٽ سان لڳائڻو آهي، باقي جيڪي محب وطن پاڪستاني يعني سندن پگهاردار ٿيڻ لاءِ تيار آهن، ظاهري توڙي ڳجهي نموني تن کي جاوا ڪرائي، لڳ سلت ڪرائي، شراب شهباب سان مالال ڪري ڪانئن پاڪستان جي قومي خدمت ڪرڻ جهڙوڪ مقدس فريضو ادا ڪرائڻو آهي.

هي دنيا جو نرالو ملڪ آهي، جتي خطرناڪ زلزلو اچي ٿو ۽ مظلوم انسان مدد لاءِ آهه و پڪار ڪن ٿا، پر پاڪستان جو وزيراعظم گڏيل قومن کي خطاب ڪندي سندن مدد لاءِ انسانيت جي ضمير کي جاڳائڻ بدران پنهنجي ضمير کي حب الوطني جي لولي ڏيئي سمهاري ٿو ۽ هندستان جي وزيراعظم کي ميار ڏي ٿو ته تور. بلوچستان جي باغين جي مدد ڇو پيو ڪرين!

بلوچستان جي فخر و پائي ۽ بي اختيار وزير اعليٰ محترم مالڪ بلوچ به پهرين ته وزيراعظم جي موجودگيءَ ۾ سائنس اختلاف ڪندي عالمي امداد جي اپيل نٿو ڪري پر وطن واپسي تي ٿوري همت ڪري اهڙي اپيل ڪرڻ جي جرئت ڪري ٿو، پر پاڪستان جو وفاقي گهرو وزير چوڌري نثار صاحب فوري طور سندس منهن تي لپاٽ هڻي ڪڍي ٿو ته، ”اسان کي ڪنهن به عالمي امداد جي ضرورت ناهي.“ يعني انهن غدار بلوچن کي اسان پاڻ ئي اهڙي امدادي

سيڪٽ ڏينداسين جو سندن ايندڙ نسل به پيا ياد ڪندا. هنن کي فخر آهي ته هنن ڪيئن نه ڪاميابي سان سنڌي ماڻهن کي امدادي سرگرمين ذريعي ڀينو بڻائي ڇڏيو آهي ۽ هويس کڻي ڪي جي ٺي رت لڳايو پيئا آهن. کين اميد آهي ته هو بلوچستان سان به اهڙي ئي ڪار ڪرڻ ۾ ڪامياب ٿي ويندا، تنهنڪري زلزلي سٽيل عوام جي امداد ڪرڻ جو ثواب هواڪيلي سرڪٽڻ چاهين ٿا.

اهڙي زوردار لپاٽ لڳڻ کان پوءِ بلوچستان جو قومپرست وڏو وزير به هارڻ سندن ئي ٻولي ڳالهائڻ لڳو آهي ته، ”بلوچ باغين کي امدادي سرگرمين ۾ رڪاوٽون وجهڻ نه گهرجن.“ جيئن فخر وڃي ٿي بدترين چونڊون ڪرڻي انهن کي بهترين ۽ شفاف چونڊون قرار ڏيئي، سندن ڪم ايمانداري سان پورو ڪري شرافت سان گهر روانو ٿيو. تيئن هي بلوچستان جو قومپرست وڏو وزير به سندن ڪم ايمانداري سان سرانجام ڏيئي شرافت سان پنهنجي گهر هليو ويندو. اسان جي سياڻي سرڪار ڏاڍو هوشياريءَ سان مخصوص حالتن ۾ شريف ۽ ايماندار انسانن کان پنهنجا ڪم چڱي ريت سرانجام ڏياريندي آهي. ماڻهن کي ڪرپٽ ڪرڻ سان گڏوگڏ شريف ماڻهن کي استعمال ڪرڻ جي ڪم ۾ سندن ڪاريگري کي داد نه ڏيڻ بنهه ناانصافي ٿيندي.

ماڻهن کي منجهائڻ ۽ گمراه ڪرڻ لاءِ ظالم حاڪم ۽ سندس حواري هڪڙي خطرناڪ وات وٺندي ظالمن ۽ مظلومن کي هڪ ئي قطار ۾ بيهاري ڇڏيندا آهن ۽ اهو ڪم وري ناداني ۾ ڪيترا شريف ماڻهو ۽ پاڻ کي غير جانبدار صحافي ۽ دانشور ثابت ڪرڻ جا شوقين بخوبي ادا ڪندا آهن. پهرين چيو ويو هيو ته بلوچ مزاحمت ڪار امدادي سامان کڻي ويندڙ هيليڪاپٽرن ۽ ليويز جي جٽن تي حملا ڪري رهيا آهن يعني مظلوم کي ظالم ۽ ظالم کي مظلوم ڪري پيش ڪرڻ جي ڪوشش ڪئي وئي ۽ پوءِ وري انسانيت جي نالي ۾ پنهي ڌرين کي اڀيلون ڪيون ويون ته هڪٻئي مٿان حملا بند ڪري زلزلي سٽيل بلوچ عوام تائين امدادي رسد کي سولو بڻائين. واه ڙي غير جانبداري تنهنجا رنگا يعني مرن به بلوچ ۽ الزام به انهن تي کائڻ وسري ٿو وڃي ته آواران ۽ مشڪي ڊاڪٽر الله نظر بلوچ سميت سوين هزارين بلوچ باغين جي جنم ڀومي آهي ۽ اتي سڀ کان وڌيڪ مصيبت هيٺ سندن ئي خاندان ۽ ساٿي آيا آهن ۽ هاڻي هو پاڻ ئي پنهنجن خاندانن ۽ ساٿين کي امداد پهچائڻ جا رستا روڪي پيئا آهن! ان کان وڏو ڀيو ڪوڙ ڪهڙو ٿي سگهي ٿو. ڪوڙ ۽ سچ جي ان وقت ڳالهه ڪلي پئي، جڏهن بلوچ باغين جي ڪمانڊر الله نذر بلوچ سمورن عالمي ادارن جي امدادي سرگرمين جي آڇيان ڪرڻ جو بيان جاري ڪيو ۽ پاڪستان حڪومت ڀيو ته ڇڏيو پر گڏيل قومن جي وفدن کي به

آواران وڃڻ جي اجازت ڏيڻ کان انڪار ڪري ڇڏيو. اهڙي ئي بي حسي جو مظاهرو 1970ع ۾ تڏهوڪي اوڀر پاڪستان يعني بنگال ۾ آيل طوفان جي دوران بنگالي عوام سان ختیار ڪيو ويو هيو تڏهن مصيبت ماريل بنگالي عوام جي پرگهور لهڻ بدران ڳجهه ڳوه ۾ بنگالي عوام خلاف فوجي آپريشن ڪرڻ جون تياريون ڪيون پئي ويون ۽ اڄ وري بلوچستان ۾ ساڳئي تاريخ ورجائي پئي وڃي. جنهن جي نتيجي ۾ يقين سان چئي سگهجي ٿو ته بلوچستان ۾ آيل قدرتي زلزلو ڪنهن تمام وڏي سياسي زلزلي جي نشاندهي ڪري رهيا آهن. پر بنگال ۽ بلوچستان ۾ هڪٽو نمايان فرق اهو آهي ته بنگال جو خطو جاگرافيائي لحاظ کان اولهه پاڪستان کان الڳ ٿلڳ ۽ پري هيو. پر بلوچستان جي هر زلزلي جا اثر سڄي خطي سان ڳنڍيل هجڻ سبب سڀ ڪو ئي محسوس ڪري سگهي ٿو. بلوچستان ۽ سنڌ ته نه رڳو خشڪي رستي پر پاڻيءَ رستي به هڪٻئي سان ڳنڍيل آهن ۽ ٻنهي جون قسمتون به لازمي طور هڪٻئي تي دارومدار رکندڙ آهن. جيئن ته بلوچستان اقتصادي طور تي اسريل نه آهي ۽ بلوچ قومي تحريڪ جو پاڪستان جي اقتصادي شهر رڳ تي ڪو اثر نٿو پوي. تنهن ڪري بلوچ عوام بار بار بغاوت لاءِ پهاڙن ۽ هٿيارن جو سهارو وٺڻو پوي ٿو. پر سنڌ، بينظير جي موت تي جڏهن تي ڏينهن به احتجاج ڪري ٿي ته پاڪستان جي اقتصاديات جو سڄو ڦيٽو بيهجي وڃي ٿو. آبادي جي لحاظ کان به بلوچ قومي تحريڪ انتهائي خساري ۽ ڏکي صورتحال جو شڪار ٿيندي رهي ٿي پر وڏي پيماني تي ڌاري آبادڪاريءَ جي باوجود سنڌي قوم جي ايتري آبادي ۽ سگهه آهي جواها نه رڳو اقليت ۾ اچڻ کان بچي وئي آهي. بلڪ ڪراچي ۽ حيدرآباد ۾ به پنهنجي آباديءَ واري سگهه ۾ اضافو آڻڻ ۾ ڪامياب ٿي وئي آهي. سنڌي قوم پنهنجي ان سگهه کي سياسي سگهه ۾ ۽ خصوصاً مزاحمتي سگهه ۾ تبديل ڪرڻ ۾ بريءَ طرح ناڪام وئي آهي. جنهن جو مکيه سياسي سبب اهو آهي ته هن پنهنجا سمورا سياسي پتا پيپلز پارٽيءَ جي جهوليءَ ۾ وجهي ڇڏيا آهن، جن سان پيپلز پارٽي سنڌ جي سياسي حقن جي تحفظ بدران اقتداري تحفظ جي راند کيڏي رهي آهي. جيڪڏهن بلوچستان جيان سنڌ ۾ ڪا سگهاري مزاحمتي تحريڪ نٿي اُڀري ته پوءِ يقيناً اسين وري به هڪ غلاميءَ مان نڪري بي غلاميءَ جي ور چڙهي وينداسين، جيئن پاڪستان ٺهڻ کان پوءِ اسين غلامن ابن غلامن جي غلاميءَ جي ور چڙهي وياسين.

بلوچستان جي پيٽ ۾ سنڌ جي سياسي توڻي سماجي صورتحال جو جائزو وٺجي ٿو ته ڏيل ئي ڏکي ٿو وڃي. هر طرف بدعنواني ۽ بي حسيءَ جو راکاس راج ڪري رهيو آهي. حاڪم ته ڇڏيو محڪومن جا روح به بي حسي

۽ بدعنواني جا مجسم مثال بڻجي ويا آهن. سواءِ انتهائي محدود ٿورائي جي سرفروشي ۽ سرڪشيءَ جي باقي سنڌي سنڌ مفاھمت جو مجسمو بڻجي وئي آھي ۽ مفاھمت ڪنھن سان؟ ظلم سان، ڏاڍ سان، بي ايمانيءَ سان، بدمعاشي سان، منافقيءَ سان، رشوت سان، نااهلي سان ۽ ھر قسم جي ڪارستانيءَ سان! ۽ ڪھڙي قيمت تي؟ پنھنجي ماڻھپي ۽ اخلاقي قدرن جي قيمت تي!

نومبر 2005ع ۾ لاهوت جي سفر دوران ان ئي صورتحال تي سوچيندي لکيو ھيم: اي دوست! اڄ پيل ماڻھپي واري سياست جو سوال ئي منظر تان غائب ٿي ويو ھجي پر اسان جو تہ اولين فرض ئي آھي ماڻھپي واري سماج جي تعمير لاءِ پاڻ پتوڙڻ. پيل ڪيترا بہ زلزلو ڇو نہ اچن، اھي انساني ارادي کي ماري نٿا سگھن. ھر تباهيءَ کان پوءِ وري نئين سر تعمير جو جذبو اڙلي واپدي زندگيءَ جي علامت آھي. ڏس! ڪيڏيون قيامتون انسان تي ڪڙڪن ٿيون پر انسان انھن تان بہ گذريو وڃي.

۽ اڄ بہ يقين ڪامل آھي تہ بلوچستان سان گڏوگڏ سنڌ بہ انھن قيامتن منجھان گذري نئين انسانيت جي تاريخ تخليق ڪندي

## دراوڙ لاش جو سفر

”اوهان کي پڙهايو ويو ته هندستان جا اصولڪا رهاڪو اڻ آريا هئا. جيڪي اڻ سڌريل هيا، جن کي آريا ماڻهن اچي سڏاريو. اها ڳالهه غلط آهي. هندستان جا اصولڪا رهاڪو اڻ آريا سڌريل ماڻهو هئا جن وٽ ٻني ٻاري واريون بينڪون هيون. اڻ سڌريل دراصل اهي آريا هئا جيڪي اُتر اولهه ۽ اولهه پاسي کان گهوڙن تي چڙهي هندستان ۾ داخل ٿيا. هي رولو قوم هئا ۽ هنن وٽ ڪو به گهر گهات نه هو.“ سنڌ جو اڻ آريو آخر تائين اڻ سڌريل دراوڙ روح حلير بروهي تاريخ جو سچ پيار سري ٿو. هي مند - سنڌ جا مهذب اصولڪا دراوڙ لوڪ سچ ڳالهائڻ جي بيوقوفِي ڪندا رهندا آهن. ورنه اڄ جي سڌريل دنيا ۾ فضيلت سان ڪوڙ ڳالهائڻ ئي مهذب پڻي جي نشاني ۽ خوشامدي ڪلچر جو ڊپلومئٽڪ مئٽر آهي. هزارين سالن کان هي گهر گهات کان تڙيل رولو قومن جا وحشي اڻ سڌريل انسان سنڌو آستان (جيڪو پوءِ هندستان سڏجڻ لڳو) تي حملہ آور ٿيندا رهن ٿا ۽ اصولڪن سنڌو لوڪن کي ڪڏهن گهوڙن جي سنبن هيٺان ۽ ڪڏهن لانگ بوتن هيٺان لتاڙيندا ٿا رهن. سندن جسم ۽ روح صدين کان وحشي رولن هٿان چيٽاڙجندا پيا اچن.

سرد لاش جي سفر کان پوري دراوڙ جي لاش تائين وحشت جو ننگو ناچ ته تهذيب جي وحشت جا توان زخم آهن جيڪي سنڌ ۽ سنڌو آستان تي ٿيل ڪاهن جي پراڻن ڦٽن جي ياد تازي ڪريو ڇڏين. هي ڏکڻ سنڌ ۽ هند ۾ آباد پيل، ميگهواڙ ڪولهي ۽ ٻيا دراوڙ لوڪ سنڌ ۽ سنڌو آستان جا اصولڪا ڌرتيءَ ڏئي آهن، جن کي بڪايل بگهڙن، رولو قومن جي سفاڪ قاتلن ۽ قذافن باريبار حملا ڪري اڇوت ۽ شودر بڻائي ڇڏيو آهي. هي ڌرتي ماءُ جا پوڄاري شڪاري، زرعي، مدري، پدري دؤرن مان گذرندي عظيم تهذيبن جي هڪ سلسلي کي جنم ڏيندا رهيا آهن ۽ حملي آور رولو قومن ۽ سفاڪ قاتلن کي به تهذيب جو درس ڏيئي، ٻني ٻاري جو فن سيکاري گهر ٻار آباد ڪرڻ، سکڻي جيون گهارڻ ۽ امن آشتي سان جيئڻ جون راهون ڏيکاري انسان دوست تهذيب جي آبياري ڪئي آهي. ڏکڻ هند ۾ ته هو هاڻ صنعتي دؤر کان به اڳتي وڌي انفارميشن ٽيڪنالاجي جي دؤر ۾ داخل ٿي ويا آهن ۽ اولهه کي به هاڻ



ڪمپيوٽر جي سافٽ ويئر ٽيڪنالاجي، گهر ويني تعليم ڏيڻ جون ۽ ٻيون خدمتون مهيا ڪري رهيا آهن پراڻا اسان جي سنڌ ۾ نه رڳو سندن جيئڻ حرام ڪيو ويو آهي، بلڪ هاڻي ته سندن لاش به قبر مان ڪڍي سرعام اڇلايا پيا وڃن. چون ٿا ته پوري دراوڙ جو لاش ڏهه ڪلاڪ بي گورو ڪفن پيو هوا خبر ناهي اهي ڏهه ڪلاڪ سنڌ جا سپوت ڪٿي هئا؟ چون ٿا ته وري به ڪنهن زميندار مهذب پٽي جو مظاهرو ڪري پنهنجي زمين جي هڪ ٽڪري ۾ سندس لاش کي دفنائي ماڻهپي کي مان ڏنو. بلاشڪ سنڌ جا سپوت پوءِ جاڳيا ۽ پنهنجا احتجاج رڪارڊ ڪرايائون پر هاڻي هنن به سنڌ، سيد ۽ لطيف جي شان ۾ قصيدا پڙهي انهن جي روح ۽ سندن سڌ کي پٺ ڏيڻ سکي ورتو آهي نه ته پيغام لطيف ته کين بار بار تلقين ڪري رهيو آهي ته:

”اوڪو ٻيو فهم، جنهن سان پسجي پرينءَ کي.“

سنڌ جي ڪميونسٽ يوگي ڪامريڊ سويي گيانچنداڻيءَ جي ان نصيحت تي به ٿورو غور ڪريو ته، مهاڀارت ۽ رامائڻ سڀني کي پڙهڻ گهرجي، اهي بظاهر ته هندن جا ڪتاب آهن، پر دراصل اهي هند سنڌ جي تاريخ جا اهم ڪتاب آهن. هونئن به هي هندو ۽ هندستان، سنڌ ۽ سنڌو آستان جي سڌ جو ئي پڙاڏو آهن.

پڙاڏو سوئي سڌ، ور وائي جو جي لهين،

هئا اڳهين ئي گڏ، ٻڌڻ ۾ به ٿيا.

مهاڀارت جو هيرو ڪرشن ڪارو دراوڙ آهي جنهن جي جنم ڀوميءَ جي ڀر مان به سنڌو تهذيب جا آثار ملي چڪا آهن. جيڪڏهن کليل دل ۽ دماغ سان پنهنجي تاريخ جونئين سر جائزو وٺو ته توهان کي صاف نظر اچي ويندو ته مهاڀارت جي جنگ دراصل اصلوڪي ديس واسي ڪاري دراوڙ جي انتقام جي جنگ هئي. هيءَ آرين حڪمرانن کي پاڻ ۾ ويڙهائي ديسي دراوڙ لوڪن جي حاڪميت جي بحالي جي جنگ هئي. ڪرشن، ڀڳوان به تڏهن ئي بڻيو جڏهن هن ڌرتيءَ ڏٺين جي مالڪي ڪئي. انگريزي اخبار ڊان جي سنڌو آستاني ڪالم نگار جاويد نقوي پنهنجي هڪ ڪالم ۾ صحيح نشاندهي ڪرائي هئي. ته هندستان جا ٽي ڀڳوان شو ڪرشن ۽ گوتم ٻڌ ڪارا اصلوڪا ديس ڌڻي هئا. جن منجهان شو سنڌو ماڻهي ۾ جنم ورتو هو. ڪرشن، گنگا جمنا ماڻهيءَ ۾ جنم ورتو هو ۽ گوتم ٻڌ هماليا ۾ جنم ورتو جنهن جي برف پوش چوٽين منجهان سنڌو گنگا ۽ جمنا جا سرچشما ڦٽي نڪرن ٿا.

انهي تنهي منجهان قديم ترين دراوڙ ڀڳوان شو جي جنم ڀومي سيوهڻ آهي، جنهن جو اصل نالو ئي آهي ”شو آستان“. جنهن پنهنجي پريمڪا اڱور

جي راڻي اما ديوي جي عشق ۾ پهاڙن جا پنڌ ڪيا ۽ سندس عشق ۾ رڱجي اما ديوي پرستي ديوي امڙ پاريتي. يعني پرستن پهاڙن جي پرين پار رهندڙ ديوي بڻي. عشق جا اهي پنڌ سنڌو آستانن لوڪ ڪالهه جوڳي سامي بڻجي ڪندا هئا ۽ اڄ قلندر جا فقير بڻجي ڪن ٿا. اڳور جا اهي پنڌ اسان جي عظيم انسان دوست شاعر شاهه لطيف به ڪيا ۽ اوهان دراوڙي روح حليم بروهي جي ان ڳالهه تي به ڌيان ڏريو ته، ”ياد رکڻ گهرجي ته عربي ٻولي ۾ ”گ“ جو اکر به ناهي ۽ اُچار به ناهي تنهن ڪري عرب ماڻهو ”اڳور“ کي الور لکندا هئا. اهو اڳور راجا ڏاهر جي گاديءَ جو هنڌ هو جيڪو ڪراچي کان گوادر ويندي رستي تي ايندو آهي. اها فقط چريائپ جي سوچ تي سگهي ٿي ته محمد بن قاسم واري منجنيق گوادر ويجهو جيوڻي وٽ بندر تي لٽي هُجي ۽ سوين ڪوهه ڪري سکر ضلعي ۾ الور پهتي هجي. انهن سنڌي تواريخ نويسن مون کي توائي ڪري ڇڏيو هو ۽ پاڻ به سکر واري الور کي راجا ڏاهري جي راجڌاني سمجهڻ لڳو هئس. مان ته توائي ليڪڪ رهيو آهيان. پر مون وٽ ڪوڙ ڪونهي. غلطي ته ڪو به ڪري سگهي ٿو. سنڌي پڙهندڙن کي سنڌي تواريخ نويسن هندستان ۽ سنڌ جي تاريخ اُبتي پڙهائي، ايتري قدر جو سنڌي پڙهندڙن جي ذهنن تي اهڙي ڪٽ چڙهي وئي آهي جو ڪا به نئين سوچ ٻڌڻ لاءِ تيار ئي نه آهن.“ (تواريخي ڳالهيون، حليم لکيو!) هي اڳور. هي هنگلاج ماتا جو مندر هي مهر ڳڙهه. هي موهن جو دڙو، هي هڙپا ۽ ٽيڪسيلا سڀ سنڌو ماڻهي جا ٿي ته ماڳ آهن جن مان سڀ کان قديم ترين آهي اڳور. جتي مدري سماج جي آخري مهاراڻي هنگلاج ديوي راج ڪيو ۽ پوءِ سنڌ ڄاڻي شو جي عروج سان لاهوت لامڪان ۽ پدري سماج جي پڌرائي ٿي. يعني هي سنڌو ماڻهي جي اصلوڪن لوڪن جي دراوڙ تهذيب اسان کي واضح طور مدري سماج کان پدري سماج ڏانهن انسان ذات جي سفر جا پار پتا به ٻڌائي ٿي. شو جو هڪ تخلص نتراج يعني راڳ ۽ ناچ جو بادشاهه به آهي.

نتراج کان موهن جي دڙي جي ناچڻي سمبارا تائين تهذيب جو سفر به دراوڙ لوڪن جي عظيم تهذيب ۽ ثقافت جا داستان بيان ڪري ٿو ته هنگلاج ماتا يا ناني امان کان موهن جي دڙي جي ڌرتي ماتائين جو داستان به اسان کي سنڌ ۽ سنڌو ماڻهي جي دراوڙي لوڪن جي مامتائي پيار ۽ انسانيت جا سبق ڏيئي ٿو.

پر اڄ اسين هي ڇا ڏسي رهيا آهيون! هڪ دراوڙ جو لاش بيدردِي سان اسان جي اکين آڏو اڇلايو پيو وڃي ۽ اسان جي ڪن تي جون به نه ٿي سري؟ اسان جي ڌرتي کي نحوست جو نانگ نچوڙي رهيو آهي ۽ اسين پنهنجن

خسيس مفادن خاطر هن نحوست کي ناس ڪرڻ بدران ڪوڪلن احتجاجن سان خان پوري ڪري آهيون؟

”سرد لاش جي سفر“ جو تخليقڪار ۽ سنڌ جو ڀڏيوان پڪشوامر جليل عرصي کان ٻاڪاري رهيو آهي پر اسان جو وس پڄي ته کيس به ڪنهن عيد قربان تي ڪهي سندس ”بي بي“ هميشه لاءِ بند ڪري ڇڏيون! هي سهڻ ۽ انسانيت جا درس ڏيندڙ صوفي ۽ يوگي اسان کي پنهنجي پٽن پٽن سان کي ته بس ڪپي ۽ نه ڪپي ئي جانن ٿا وٺن. هي وچ ۾ الائي چوٽا تنگ اڙائين ۽ اسان جي ننڍن آرام ڦٽائين. هنن کي هاڻي جلد ئي جهان ڇڏڻ ڪپي ته جيئن اسين سُڪ سان سُمهي سگهون. هي پوڙها الائي ڪهڙي زماني جون پيا ڳالهيون ڪن. زمانو الائي ڪٿي وڃي پهتو آ، ۽ هي اڃان پيا ماڻهي جو راڳ آلاپين! ڀلا سياست جو هاڻ ماڻهي سان ڪهڙو تعلق؟ بابا مفادن جي ڳالهه ڪريو مفادن جي! حاڪم ڪن ٿا مستقل مفادن جون ڳالهيون ۽ اسين محڪوم عارضي مفادن جي ڳالهه به نه ڪريون!؟ پيٽ ته الله سائين اسان کي به ڏنو آهي اهو به ڀرڻو آهي يا ماڻهي جي راهه تي هلي پاڻ مارائڻو آهي؟

لڪندي لڪندي سوچن جو سلسلو ٿئي ويو ۽ ڪالهه رات آچر 20 آڪٽوبر جي جيجل ۾ ڇپيل نندال ميگهواڙ جو لکيل ڪالم ”ڀلا گمنامي ۾ مرڻ ته ڏيو!!“ پڙهڻ سان سڄن جو نئون سلسلو شروع ٿي ويو. هي ڪو عام روايتي ڪالم نه آهي. هڪ داوڙ جي دانن آهي، ڪالهه جي ڌرتي ڌڻين اڃ جي ڌرتي ڌڪائڻ جي درد ۽ نٿا آهي. اسان موهن جي دڙي جي حوالي سان پنهنجي پنج هزار سالن جي تهذيب تي فخر ته ڪندا آيا آهيون پر ان تهذيب جي تخليقڪارن جي درد کي پنهنجي دلين ۾ جاءِ ڏيڻ بدران سندن هزارين سالن جي زخمي وجود کي نظر انداز ڪندا آيا آهيون. اسان لفاظي ۽ تعريبياتي سان پنهنجي سياسي اُڃ ته اُجهائي سگهون ٿا پر سندن پيٽ جي باهه وسائي نٿا سگهون. عزت سان جيئڻ جون راهون جوڙي نٿا سگهون.

”ڀلا گمنامي ۾ مرڻ ته ڏيو!!“ ۾ بي انتها درد ۽ المناڪ شڪست جي احساس سان ڀريل دراوڙن جي درد ڪٿا جي هڪ جهلڪ ته ملي ٿي پر ان ۾ هوجي منهنجي لڪار ٿئي ملي ته. ”پنهنجي ڏک کي اڃا ۾ تبديل ڪريو.“ ڪامريڊ سويو بلڪل سچ ٿو چوي ۽ اسان کي فتح جي اها تي گامزن رهڻ لاءِ اتساهي ٿو جڏهن هو چئي ٿو ته. ”اسان کي آڻ ناهي ڇڏي. اسان کي جنگ وڙهڻي آهي.“ ها هڪ شاندار فتح تائين اسان کي جنگ وڙهڻي آهي، صدين جا پلانڊ وٺڻ لاءِ اسان کي جنگ وڙهڻي آهي، ڌرتي ڌڪائڻ کي هڪ ڀيرو وري ڌرتي ڌڻي بنجڻ لاءِ هڪ ناقابل شڪست ويڙهه وڙهڻي آهي ۽ اها ويڙهه اسان

جي بدران ڪو ٻيو ڪڏهن به نه وڙهندو. اها ويڙهه اسان کي پاڻ ئي وڙهڻي پوندي. هڪ ناقابل شڪست ارادي سان! ٻين ڏانهن واجهائبو ته سواءِ مايوسي جي ٻيو ڪجهه به پلٽ نه پوندو پنهنجي گهر جي، پنهنجي ڌرتي جي پاڻ مالڪي نه ڪبي ۽ فرار جا رستا اختيار ڪبا ته پوءِ قبضا ته ضرور ٿيندا.

اڄ جڏهن ڏکڻ کان سڄ اُڀري رهيو آهي، ڏکڻ آمريڪا جا اصلوڪا ديس ڏٺي صدين تائين غلامي جا ڦٽ سڙهي پنهنجي غلامي جا زنجير ٽوڙي هڪ ڀيرو وري ڌرتيءَ ڏٺي بڻجي رهيا آهن. ڏکڻ هند جا دراوڙ ڌرتي ڏٺي بڻجي سڄي دنيا کي نيون روشن راهون ڏيکاري رهيا آهن. وقت پاسو بدلائي رهيو آهي، ڌرتي ڌڻين جي حق ۾ ۽ انسان ذات نئين انسانيت جي جمر جا سور سڙهي رهي آهي تڏهن ڇا اسان کي اهو سونهي ٿو ته اسان نئين انسان جي آمد کي اسان بنائڻ بدران هيٺا ٿي هٿيار ڦٽا ڪيون ۽ هزارين سالن جي شڪستن جي سلسلي کي جيئن جو ٿيڻن جاري رهڻ ڏيون؟

مون کي ڪافي وقت کان انتظار هيو ته هن ديس ۾ ڪنهن دراوڙ جي ڏانهن ڌرتيءَ جو سڀني ڇيري آسمان تائين چو نه ٿي اُڀري ۽ اڄ منهنجي ان اُميد سڄ جي روشني ڏسي ورتي آهي. پوري پيل جي کليل ميدان تي پيل ٻرندڙ سڄ جي روشني ۾ سڙندڙ لاش گهڻن کي ئي آئينو ڏيکاري ڇڏيو آهي ۽ گڏوگڏ اُميد جي اها لات به جلائي ويو آهي ته هاڻي ديس ڏٺي پنهنجي درد کي طاقت ۾ بدلائيندا ۽ ڌرتيءَ ڏکڻن مان ڦري ڌرتيءَ ڏٺي بنجڻ لاءِ هڪ نئين ويڙهه جي شروعات ڪندا. هڪ نئين ويڙهه. ناقابل شڪست ارادي سان ناقابل شڪست ويڙهه. آزادي ۽ امن جي ويڙهه ۽ هو هڪ ڀيرو وري ڌرتيءَ ڏٺي بڻبا.

(روزاني ”جيگل“ حيدرآباد، 22 آڪٽوبر 2013ع)

## دراوڙ ديس جون ڏيڻرون!

”اسين دراوڙ ته هندو به ناهيون، هندو مذهب گهڻو پوءِ جي پيداوار آهي. اسين ته آريائن جي ويدن ۽ منوسمрти کي به رد ڪيون ٿا، جيڪي رڳو اسان کي آئيني غلام بنائڻ لاءِ لکيا ويا هئا!“ سنڌو واس جو دراوڙي روح نندلال ميگهواڙ تاريخ جو هڪ نظر انداز ڪيل سچ بيان ڪري ٿو. منوسمртиءَ کان 1973ع جي آئين تائين ناهيل سمورا قانون ۽ آئين ڌرتيءَ ڏئين کي ڌرتيءَ ڌڪائڻ ۾ تبديل ڪرڻ ۽ مستقل غلام بڻائي رکڻ جا هٿيار ٿي ته آهن. ويدن ۾ به ڌرتيءَ ڌڻي دراوڙن جي شو يڳوان کي مڪمل نظر انداز ڪيو ويو آهي جڏهن ته آريا حملہ آورن جي اندر ديوتا جا ڳڻ ڳايل آهن جنهن جي طوفان ۽ وائو جي ديوتا طور پوڄا ڪئي ويندي هئي ڇو ته حملہ آورن خانہ بدوش قبيلن جي راه ۾ سڀ کان وڏي رڪاوٽ طوفان ۽ موسم بڻبي هئي. ويدن ۾ سرسوتي ۽ سنڌو جي ساراه ۾ شلوڪ به ان ڪري رچيل آهن جو ان وقت تائين آريہ حملہ آورن جي اولاد سنڌو ماڻهيءَ جي تهذيب ۾ سموئجي سنڌو واسي بڻجي چڪي هئي ۽ انهن سڀ سنڌو جي تهذيب جي آبياري ٿي ڪئي. اها ويدن کان پوءِ جي زماني جي تاريخ آهي ته جڏهن هُو سڀ سنڌو جي ڪناري تي آباد ٿي مذهب دراوڙن کان ڪيتي پاڙي ۽ گهر گرهستي سڪي امن ۽ شانتي سان رهڻ لڳا ته کين طوفان جي ديوتا جي عبادت ڪرڻ جي ضرورت باقي نه رهي ۽ هنن به اندر ديوتا کي الوداع ڪري شو ۽ ماتا هنگلاج سميت سمورن دراوڙ ديويون ديوتائن کي پنهنجو ڪيو. پر هنن دراوڙ مخلوق کي تڏهن به پنهنجو نه ڪيو ڇو ته کين خوف هوندو هيو ته ڪتي وري ڌرتيءَ ڌڪاڻا ڌرتيءَ ڌڻي نه بڻجي وڃن تنهن ڪري کين سياسي ۽ عسڪري طاقت جي مرڪزن کان پري ڌڪي ڪنڊاڻتو ڪيو ويو ۽ پوءِ جڏهن سماجي اوسر ۾ محنت جي ورچ ٿي ۽ مختلف طبعا وجود ۾ آيا ته وڏي حرفت سان ان سڄي طبقاتي ورچ کي مذهب جي نالي ۾ آسماني ۽ خدائي ورچ قرار ڏيئي کين هميشه لاءِ غلام بڻائي رکڻ جو بندوبست ڪيو ويو. برهمڻ ازم جي فڪر ۽ فلسفي تحت ذهني، فڪري، سياسي، سماجي، معاشي ۽ آئيني غلاميءَ جو خطرناڪ ڄاڙ اُڻيو ويو. جنهن تحت مذهبي مهندارن کي برهما خدا جي منهن مان پيدا ڪيل مقدس ترين مخلوق قرار ڏنو ويو. راج

ڪندڙ راجائن ۽ جنگجوئن کي برهما جي پنهني ٻانهن منجهان پيدا ٿيل ڪٽري قرار ڏنو ويو وڻج واپار ڪندڙن کي برهما جي پيٽ منجهان پيدا ٿيل وڻش ۽ واڻيو قرار ڏنو ويو ۽ باقي هٿ جو پورهيو ڪندڙ ڌرتيءَ ڏئين کي برهما جي پيرن جي خاک قرار ڏيئي شودر بڻايو ويو! طبقاتي ورڇ کي چالاڪي ۽ مهارت سان جهڙي طرح هندستان ۾ مذهبي لباس پارائي آسماني ورڇ قرار ڏنو ويو تنهن جهڙو مثال دنيا ۾ ڪٿي به نٿو ملي. اهڙي طرح سموري قومي ۽ طبقاتي تضاد جي اصل حقيقت کي لڪائي سڄي لوڪ کي اڄ تائين اهڙو ته ذهني غلامي ۽ ۾ جڪڙيو ويو آهي جو اڄ به هند ۽ سنڌ ۾ لوڪ لڄا جا واقعا رڪڙج جو نالو ئي نٿا وٺن. تڏهن ئي ته ڪارل مارڪس چيو هيو ته، ”مذهب آفيم آهي.“ چين جهڙي آفيمي قوم ته آفيم جي نشي مان جان چڙائي اڄ دنيا تي راج ڪري رهي آهي. پر هتي ته هڪ اهڙي خطرناڪ آفيم جي هزارين سالن کان شتي پياري پئي وڃي جنهن جو نشو لهي ئي نٿو. اونچي ذات يعني استحصالِي طبقي جا ماڻهو ته پورهيتن کي انسان ئي نٿا سمجهن. کين شودر ۽ اڇوت جو درجو ڏئي ڏلت کي سندن مقدر بڻايو ويو آهي ۽ هن سڄي مذهبي لباس ۾ ڍڪيل طبقاتي ورڇ ۾ سڀ کان وڌيڪ پورهيت عورت پيسجي رهي آهي.

تهذيب جي تخليقڪار پورهيت عورت ئي هن تهذيب جي ظلم ۽ ستم جو سڀ کان وڌيڪ شڪار بڻي آهي. جيستائين پيداوار جا وسيلو مردن جي مالڪي ۽ نجِي ملڪيت هيٺ نه آيا هئا تيسين ته پورهيت عورت ڌرتيءَ ڏئي به هئي ۽ راج ڏئي به. ڀاڳ ورهائيندڙ ڀڳوان به هئي ته جنم جنمي ڌرتي ماءُ به هئي پر مردانِي حاڪميت ۽ نجِي ملڪيت جي ظهور سان جڏهن سماج قومي ۽ طبقاتي غلامي جي ور چڙهي ويو ته غلامي جي بدترين عذاب ۾ اها پورهيت عورت ئي آئي جيڪا ڪالهه تائين ڌرتيءَ ڏئي ۽ راج ڏئي هئي. غلامي ۽ جاگيرداري سماجن ۾ هو، مرد جي نجِي ملڪيت بڻجي وئي ۽ سرماڻيداري نظام ۾ آزاد واپار جي بازاری جنس! ڪار مارڪس ۽ فريڊرڪ اينگلس جي ڪميونسٽ فڪر ۽ فلسفي ۾ پهريون ڀيرو بلڪل چٽيءَ ريت آزاد محنت ۽ آزاد محبت جا تصور پيش ڪيا ويا ۽ عورت کي مڪمل طور مرد جي برابر انسان هئڻ جي حيثيت تي زور ڏنو ويو. جنهن کي هڪ وڏي ڏاهي لينن جي اڳواڻيءَ ۾ آيل پهرين پورهيت انقلاب کانپوءِ سويت سوشلسٽ سماج ۾ عملي جامو پهراڻڻ لاءِ پهريان عملي قدم کنيا ويا ۽ پوءِ خود اڳيان هلي سرماڻيداري سماج به پنهنجي مهذب هجڻ جو ثبوت ڏيڻ خاطر عورت متعلق ان ڪميونسٽ فڪر جي اثر کي قبول ڪيو.

مائونزيتنگ ۽ چيني ڪميونسٽ پارٽي جي اڳواڻي ۾ چين جي پورهيت عورت ته انسان هئڻ وارو مان مرتبو ماڻي ورتو پر سنڌو ڪنڊ ۾ ڪانگريس ۽ مسلم ليگ جي قيادت ۾ سمورو سماج اڃان وڌيڪ مذهبي جنونيت جي ور چڙهي ويو آهي، جنهن ۾ سڀ کان وڌيڪ بي رحمائي طريقي سان پورهيت عورت جوئي استحصال ٿي رهيو آهي ۽ سندس عزت جو پاڻي ملهه ڪيو پيو وڃي. حد ته اها آهي ته اسان جي آزاد ميڊيا به وڏي نمائش سان انهن مظلوم عورتن جا نالا ۽ ڦوٽو منظر عام تي آڻي رهي آهي. جن جي عزت ۽ حرمت تي حملو ٿئي ٿو باقي مجرم سڀ بااثرن جي پردي پويان محفوظ ٿا رهن بلڪه پئسي ۽ طاقت جي زور تي راج ڏئي بڻيا وينا آهن. حالانڪ هن سنڌو ڪنڊ تي ئي سڀ کان وڌيڪ عورتون حڪمران رهيون آهن، اندرا گانڌي کان پوءِ اڄ به هندستان جي حڪمران اٽلي ڄاڻي سونيا گانڌي آهي. بنگلاديش ۾ حڪومت توڻي مخالف ڌر ٻنهي جي اڳواڻي ٻن عورتن حسينه واجد ۽ خالده ضيا وٽ محفوظ آهي ۽ اسلامي دنيا جي پهرين عورت وزيراعظم جو اعزاز مملڪت خداداد پاڪستان کي حاصل ٿيو آهي، پر هن سنڌو ڪنڊ ۾ ئي پورهيت عورت ظلم، ستم ۽ ذلت جو اڄ به سڀ کان وڌيڪ شڪار بڻيل آهي. طالباني جنونيت جو نشانو به معصوم نياڻيون آهن ته سماجي بي راهه روي انارڪي ۽ طبقاتي ڏاڍ به سندن ئي زندگي زهر ڪري ڇڏي آهي. پختونخواهه ۾ نياڻين جا اسڪول ٻمن سان اڏايا پيا وڃن ته سنڌ ۽ پنجاب ۾ وري پنجن ۽ نون ورهين جون نينگريون به جنسي ڏاڍ جو نشانو بڻجي رهيون آهن. سنڌ ۽ بلوچستان ۾ وري مذهبي ۽ طبقاتي ڏاڍ سان گڏوگڏ قومي ڏاڍ به ساڻن راڱا ڪري رهيو آهي. سنڌ ۽ بلوچستان مان نوجوانن کي گم ڪري سندن تشدد زده لاش گهر وارن حوالي ڪيا پيا وڃن، تن جو درد ۽ عذاب به گهر ڌيائون پوڳي رهيون آهن. جنهن جي نتيجي ۾ اڄ سوين هزارين گهر ڌيائون پريس ڪلبن آڏو سراپا احتجاج آهن ۽ بلوچ نياڻيون ته ڪوئيٽا کان ڪراچي ۽ ڏانهن پنڌ پيون آهن. زلزلي ۾ سندن گهر به ڊهي پيا آهن ۽ نوجوان به سندن ئي ڪچي رهيا آهن. هو ته هڪ ئي وقت قدرتي ۽ انساني آفتن کي منهن ڏيئي رهيون آهن. سنڌ ۾ ڪاروڪاري قبائلي جهيڙن ۽ زمينداري قرضن جا ڏن به سنڌ جون معصوم نياڻيون ۽ پورهيت عورتون پري رهيون آهن ميڊيا ۽ سول سوسائٽي سندن مدد به عجيب طريقي سان ڪري رهي آهي. ڪڏهن سندن ڦوٽو شايع ڪيا پيا وڃن ته ڪڏهن چينلن تي آڻي کين سڄي جڳ آڏو خوار ڪيو پيو وڃي ته ڪڏهن وري کين نجي جيلن مان ڇڏائي پناهگير ڪئمپن ۾ پهچائي پٺڙ ۽ جسم فروشي لاءِ آزاد ڪيو پيو وڃي! ڳوٺن ۾ هو عزت جي نالي ۾ گسجي رهيون آهن ته شهرن ۾ وري آزاديءَ جي آرڙ ۾ سندن عزتن جي پاڻمالي ٿي رهي آهي.

بھراڻين ۾ پريمي جوڙن جي ڌم لڳي پئي آهي ته شهرن ۾ وري موبائيل ڪلچر سندن مٿيون منجهائي ڇڏيون آهن. سماجي ارتقاجي ڦيٽي کي رياستي مشينريءَ ذريعي روڪي ماڻهپي جي سمورن قدرن کي تباهه ڪيو ويو آهي. عملن پئسو خدا بڻجي ويو آهي. اصول، نظريا، آدرش ۽ اخلاقي قدر به پئسي تي تين وال ٿي رهيا آهن. ”نيائي ست قرآن“ به ڪنهن پٿر جي زماني جي ڳالهه ٿي لڳي.

اسين هڪ ئي وقت قبيلائي، غلامي، جاگيرداري، صنعتي ۽ مواصلاتي دؤرن جي ڪاڪ تيل جا مزا ماڻي پنهنجو ماڻهپو ٿي وڃائي ويٺا آهيون ۽ طرح طرح جا ڪاڪ محل اڏي ڌرتيءَ جي ڏيئرن کي پنهنجن پنجوڙن ۾ ڦاسائي پنهنجي مردانگي ۽ مذهبي پارسائي جا صدماتي حد تائين حيرت انگيز ڪارناما سرانجام ڏيئي رهيا آهيون. هر روزا ڏاهاجا ٿي رهيا آهن، جو اسان هاڻي صدمن جون سرحدون پار ڪري بي حسي جي رڻ ۾ رلي رهيا آهيون ۽ نجات جو ڪو حيلو به نظر نه ٿو اچي. تڏهن تبديليءَ جو ائٽر قدرتي قانون ٿي اُميد جو آخري ڏيئو بڻجي روشني ڏيئي ٿو. هر عروج جو زوال ائٽر هوندو آهي ۽ برائي جي عروج جو زوال به ائٽر آهي، جتي اسان جو سماج دؤر جهالت جي ڏيک ڏيئي رهيو آهي، اُتي انسانذات تهذيب جون به نيون منزلون ماڻي رهي آهي. بلاشڪ اڄ اسان جو سماج ماڻهپي جي قدرن کان به عاري ٿي ويو آهي پر ماڻهپي جي بحاليءَ جي تحريڪ به اهڙن ئي سماجن مان اُڀرندي آهي. ويهين صديءَ ۾ سوشلسٽ انقلابن ۽ قومي آزادي جي تحريڪن جي لهر به انهن سماجن مان اُڀري هئي، جيڪي سڀ کان وڌيڪ طبقاتي ۽ قومي ڏاڍ جو شڪار هئا ۽ سماجي زوال جي انتهائن کي ڇهي رهيا هئا. اهڙن ئي زوال پذير سماجن منجهان اُڀريل طبقاتي ۽ قومي تحريڪن انسانيت جو نئون سچ اُڀاريو هو.

سماجي ارتقا جو اٽل قانون ڪارل مارڪس جي بيان ڪيل تاريخي ماديت جي سچائي کي ثابت ڪري رهيو آهي ته جڏهن پيداوار جا وسيلو بدلجندا آهن ته سماج بدلجڻ لڳندو آهي ۽ پوءِ نه رڳو معاشي نظام پر سمورو سياسي، سماجي، ثقافتي ۽ مذهبي ڍانچو پڻ بدلجڻ لڳندو آهي جيئن هَر جي ايجاد سان مدري سماج جي پڄاڻيءَ جو بچ پيو هيو تيئن اڄ ڪمپيوٽر جي ايجاد ۽ انفارميشن ٽيڪنالاجي جي انقلاب سان پدري سماج جي پڄاڻيءَ جو بچ پئجي چڪو آهي.

هاڻي ان جوانت ۽ برابريءَ واري سماج جو ظهور ائٽر آهي. هي هر هنڌ ڌرتيءَ جي ڏيئرن جو استحصال ۽ اسان جي معاشري ۾ انهن خلاف وڌندڙ تشدد ۽ ڏاڍ مردنڙ سماج جون آخري چڙيون آهن. ان ويل دراوڙ ديس جون ڏيئرن جڏهن خود به سياسي شعور سان روشناس ٿينديون ۽ پنهنجي اجتماعي آزاديءَ لاءِ شعوري جدوجهد ڪنديون ته منزل آسان ٿي ويندي.

<sup>1</sup> روزاني ”جيگل“ حيدرآباد، 30 آڪٽوبر 2013ع



## ڊاڪٽر صاحب! انقلاب اٿر آهي....

”جيئن ته پاڪستان ۾ اسان کي نه اهڙا دانشور نظر ٿا اچن ۽ نه ئي وري اهڙا سياستدان ۽ سماجي ڪارڪن جن وٽ پراڻي نظام جي جاءِ تي نئين نظام جي ڪارڻا هجي. ان لاءِ پاڪستان ۾ انقلاب ۽ تبديلي جو ڪوبه رستو نظر نٿو اچي.“ اسان جو انتهائي معتبر تاريخ نويس ۽ نيڪ انسان ڊاڪٽر مبارڪ علي به ان ئي نااميدي جو اظهار ڪري ٿو جيڪا اڄ اسان جي سڄي سماج تي غالب آهي. اسان جو مائٽو تاريخ نويس برطانيه، آمريڪا، فرانس، روس ۽ چين جي پنجن اهم انقلابن جو شاندار تجزيو ڪندي، جڏهن پاڪستان ۾ انقلاب جي امڪانن جو جائزو وٺي ٿو ته ان نتيجي تي پهچي ٿو ته ”انقلاب تبديلي جو زبردست عمل هوندو آهي جنهن لاءِ سوسائٽي کي پنهنجي قدامت پرستي، عقيدتي پرستي ۽ روايتن جي تقدس کي ڇڏڻو پوندو آهي، شايد پاڪستاني سوسائٽي في الحال ان لاءِ تيار ناهي.“!!!

جيستائين سوچن ۽ تجزين جو دائرو پاڪستان جي سرحدن اندر قيد هوندا تيستائين آخري نتيجو اهو ئي نڪرندو جنهن جو اظهار محترم ڊاڪٽر مبارڪ علي صاحب ڪيو آهي، پر جيڪڏهن اسين پنهنجي سوچ ۽ تجزيي جو دائرو وسيع ڪري سموري سنڌو ڪنڊ جي ارتقائي نظر وجهنداسين ته اسان جي آڏو نين حقيقتن ۽ مستقبل جي روشن امڪانن جا دروازا کلي ويندا. سنڌو ڪنڊ، ڇهن مک قدرتي تهذيبن جو سنگم آهي. سنڌو ڪنڊ جي اصلوڪن رهواسين جي دراوڙ تهذيب جنهن جواج مرڪز ڏکڻ هندستان ۾ آهي.

اتر هندستان جي گنگا جمن تهذيب، بينگال جي گنگا برهمپترا تهذيب ۽ هماليا کان هندي سمنڊ تائين ڦهليل سنڌو ماڻهي جي تهذيبن، زندگي ۽ تهذيب جو سرچشمو پاڻي آهي ۽ سنڌو ڪنڊ جي ڇهن تهذيبن جو سرچشمو پاڪستان، هندستان ۽ بنگلاديش ۾ نه پر پهاڙن جي وادي تبت ۾ واقع آهي، جتي ڪيلاش پرڻ جي وادي منجهان ڇهن عظيم وادين جا سرچشما ڦٽن ٿا. سنڌو اتر اولهه طرف وهندي پاڪستان ۾ داخل ٿئي ٿو. ستلج ڏکڻ اولهه طرف وهندي انڊيا ۾ داخل ٿئي ٿي، ڪرنالي ڏکڻ اوڀر طرف گنگا ندي سان اچي ملي ٿي، ۽ برهمپترا اوڀر ۾ وهندي بنگلاديش ۾ داخل ٿئي ٿي. ڪراچي کان

ڪيلاش پرڻ تائين سنڌو جر سفر ڪندڙ بهادر برطانوي نياڻي ايلس البينيا پنهنجي تاريخي سفرنامي سنڌ جون سلطنتون ۾ لکي ٿي ته ”جتان چار نديون شروع ٿين ٿيون اتي چئن عقيدن بون، ٻڌ، جين ۽ هندو ڌرم جو سنگم ٿئي ٿو. جبلن ۽ ندين جي عبادت ڪرڻ ڏکڻ ايشا جي روايتن جي تاجي پيٽي ۾ جبلتي طور سموريل آهن ۽ جيڪو جبل انهن ندين جي جنم جي علامت بڻيل آهي. اهو سمورن فلسفن جو سنگ ميل به آهي. تبت جا ٻڌ ان کي ڪانگري رنڊوچي يعني امله برفاني جبل سڏين ٿا. بون عقيدو جي ڪتابن ۾ ان جا ڪيئي نالا آهن: پاڻي جو گل، سامونڊي پاڻي جو پهاڙ، نونوڪا ٿو سوا ستيڪا جبل. هندن جي نظر ۾ ڪيلاش پرڻ شو جو گهر ۽ شولنگم جو نشان آهي. چيني عقيدو وارا سمجهن ٿا ته سندن پهرين اڳواڻ کي گيان هتي مليو هو ٻڌ ڪيلاش کي ڪائنات جو در سمجهن ٿا ۽ بون ڌرم جي پوئلڳن جي نظر ۾ ڪيلاش سندن آسماني ديوي سڀائن جو گهر آهي ۽ سنڌو جو سرچشمو ڪيلاش جي پريان اتر جبلن ۾ واقع آهي. جنهن کي تبت جا دروڪيا لوڪ سينگي خباب يعني شينهن جو وات سڏين ٿا. ”سنڌو جي جنم ڌرتي جا دروڪيا لوڪ پنهنجي ڌرتي ۽ فطرت سان ايترو ته پيار ٿا ڪن جو ڪڏهن به شوق خاطر نه وري پيٽ خاطر پرڏيهه مان ايندڙ پڪيٽرن جو شڪار ڪن ٿا ۽ نه ئي ڪڏهن ماري پنهنجو پيٽ ڀرين ٿا. اهي سنڌو کي سينگي سمپو يعني شينهن درياءَ سڏين ٿا. ڇو ته جنهن ٺڪري منجهان سنڌو جو جهڙو ٿو ٺهي نڪري ٿو. ان جي شبيح شينهن جهڙي آهي.“

تبت جي دروڪيا لوڪن کان سنڌ جي دراوڙ لوڪن تائين سمورن اصلوڪن سنڌو لوڪن، سنڌو واسين جو سفر زندگي ۽ فطرت سان پيار جو سفر آهي. سندن رنگ ۾ پنگ رڳو تڏهن پوندو آهي جڏهن ٻاهرئين حملي آورن سنڌو ڪنڊ تي حملو ڪيو آهي. برطانيا کان اڳ جيڪي به حملي آور هئا، اهي سنڌو ماڻهيءَ جي پيٽ ۾ پوئتي پيل سماجي معاشرن مان نڪري هتي آيا هيا ۽ جڏهن هتي مستقل رهائش اختيار ڪئي ته اهي به آهستي آهستي ترقي يافتہ سنڌو تهذيب جي رنگ ۾ رنگجي ويا. ڌاري آبادڪاريءَ جي سڀ کان وڏي لهر وچ ايشيا جي خانہ بدوش قبيلن جي هئي جيڪي هئا ته وحشي حملي آور پر فاتح هجڻ سبب پاڻ کي آريو يعني سڌريل ۽ مهذب سنڌو واسي دراوڙ لوڪن کي ان آريو يعني اڻ سڌريل قرار ڏنائون. صدين جي سفر ۾ سنڌو ڪنڊ ۾ آباد ٿيل اهي خانہ بدوش قبيلا به سنڌو ۽ گنگا ماڻهن جي تهذيبن ۾ ضم ٿي ويا ۽ سڀ سنڌو جي آبياري ڪرڻ لڳا. چارئي ويد ان نئين سنڌو واسي تهذيب جا شاهڪار آهن ۽ اڳيان هلي گنگا جمنا جي ڪنارن تي رامائڻ ۽

مهاڀارت جي تاريخ تخليق ٿي. آريه دراوڙ تضادن جي تاريخ ۾ ڪرشن جو ظهور ۽ مهاڀارت جي جنگ تمام وڏو تاريخي موڙ آهي. سنڌو ماڻھو مان جنم وٺندڙ شوق پڳوان کان پوءِ گنگا ڄمنا ماڻھو جي گود ۾ پليل ڪرشن پڳوان سڄي سنڌو ڪنڊ جي دراوڙ لوڪن منجهان اپريل اهاڳواڻ هيو جنهن هندستان جي آريا ورت کي ڪاپاري ڌڪ هنيو ۽ مقامي دراوڙ لوڪن کي نئين سگهه بخشي. اهوئي سبب آهي جو اڄ به شوق ڪرشن جي مڃتا سڄي سنڌو ڪنڊ جي ڪنڊ ڪڙڇ ۾ آهي. اهي ٻئي هن ڌرتي جا اصلوڪا دراوڙ اڳواڻ آهن. پوءِ آريا لوڪن به کين پنهنجو ڪيو ۽ وڏي سياڻپ سان آريا راج جي برهمو سماج ۽ طبقاتي نظام کي تحفظ ۽ تقدس بخشيندڙ گيتا کي ڪرشن پڳوان سان منسوب ڪري ڇڏيو ته جيئن هڪ ڀيرو وري دراوڙ لوڪ ان استحصالِي نظام ۽ ذهني غلامِي کي ڪرشن پڳوان جو گيان سمجهي قبول ڪري وٺن. ان استحصالِي گيان کي اثرائتو ڏنو مهاوير جي فڪر ۽ فلسفي ۽ گوتم ٻڌ جي گيان. گنگا ڄمنا ماڻھو ۽ هماليا جي جبلن منجهان اپريل اهي ٻئي عظيم انسان اهي پهريان عظيم فلسفي هئا جن هن استحصالِي سماج کي ڪنهن مافوق الفطرت طاقت يا اڻ ڏٺل آسماني قوت جي مقدس تخليق مڃڻ کان صاف انڪار ڪيو ۽ انسانيت جو پرچار ڪيو. زندگي سان پيار ڪندڙ هنن عظيم انسانن نه رڳو انسان ذات سان پر ڌرتي ۽ جيت جڻئي سان به پيار ڪرڻ جا درس ڏنا. سندن پيغام عالمي امن جو پيغام هيو آفاقي عشق جو پيغام هيو ۽ 'انسان سڀ برابر آهن' جو پيغام هيو. اڄ جيتوڻيڪ ساڻن گڏ سندن پيغام به بظاهر جلاوطن ٿيل آهي پر اهو سموري سنڌو ڪنڊ جي خمير ۾ شامل آهي. جيڪو ٻلهي شاهه ۽ پٺاڻي، ڀڳت ڪبير ۽ گرو نانڪ سوڌو سمورن انسان دوست قومي شاعرن ۽ سرڪش انقلابي روحن جي روپ ۾ هر دور ۾ اڀري نڪري اچي ٿو.

مهاوير ۽ گوتم ٻڌ، داخلي انقلاب جي تجربِي مان گذري خارجي انقلاب جي نرواڻ جي منزل ماڻڻ جا ڏس ڏين ٿا. ائين ئي اسلام جو باني پيغمبر حضرت محمد ﷺ به داخلي انقلاب جي اهميت انهن لفظن ۾ اڃاگر ڪري ٿو ته عملن جو دارومدار نيتن تي هوندو آهي. ڪارل مارڪس به انساني عمل ۽ ارادي کي نمايان اهميت ڏيندي چوي ٿو ته پاڻ کي بدلايو دنيا بدلجي ويندي.

پر اسين داخلي انقلاب کان اڳ خارجي انقلاب جي شارٽ ڪٽ جي آسري ۾ ويٺا آهيون ۽ پوءِ اوهي واهي نه ڏسي، مايوسي ۽ نااميدي جو شڪار ٿي وڃون ٿا اسين خارجي انقلاب کي به اهڙين سياسي سرحدن جي دائري ۾ ڏسڻ چاهيون ٿا. جن ڪنهن تاريخي تسلسل جي نتيجي ۾ نه پر اولهه جي سامراجي

قبضي جي استحڪام ۽ ڪميونزم جي روڪٽام جي رٿابندي تحت جنم ورتو آهي. وچ اوڀر ۾ اسرائيل ۽ ڏکڻ ايشيا ۾ پاڪستان جو قيام اهڙي ئي رٿابنديءَ جو نتيجو آهي. سنڌو ڪنڊ جي ٽن رياستن هندستان، پاڪستان ۽ بنگلاديش ۾ ورهاست بلڪل غير فطري ۽ مغربي غلاميءَ جو شاهڪار آهي. سنڌو ڪنڊ ۾ حقيقتاً هندستاني، پاڪستاني ۽ بنگلاديش قومن جو ڪو وجود ئي ڪونهي. هندستان ۽ پاڪستان گهڻ قومي ملڪ آهن، ۽ بنگلاديش بنگالي قوم جي هڪ حصي جو ڏيس آهي. بنگال ۽ پنجاب جو ورهاڱو غير فطري ۽ عارضي آهي. ريڊڪلف ۽ ڊيورنڊ لائين جون سرحدون سندن نالن منجهان ئي ظاهر آهي ته سندن خالق ڪير آهن. مغربي غلامي جي سرحدن کي مستقل سياسي سرحدون سمجهڻ وارا خيالن جي جنت ۾ رهن ٿا يا ائين چئجي ته اهي رڳو ماضي قريب ۽ اڄ ۾ ٿا جيئن. جڏهن ته سياڻن چيو آهي ته ماضيءَ تي نظر وجهو مستقبل اوهان کي نظر اچي ويندو. ماضي تي نظر وجهو ته سياسي سرحدن جي ڦيرگهير جي هڪ ڊگهي تاريخ نظر ايندي. سياسي سلطنتون جڏهن پنهنجو عروج مائي زوال جو شڪار ٿي وينديون آهن ته اهي ٻيهر ڪڏهن به ڪر نه کڻي سگهنديون آهن ۽ هميشه لاءِ تاريخ جو هڪ بند باب بڻجي وينديون آهن پر فطري تهذيبون هميشه عروج، زوال ۽ نئين جنم جي چڪر ۾ ارتقا جو سفر طءُ ڪنديون رهن ٿيون.

ارتقا جي هن سفر جي شروعاتي دؤر ۾ ڪڏهن اوڀر ۽ ڏکڻ جي تهذيبن عروج ماڻيو ته ڪڏهن اولهه ۽ اتر جي تهذيبن. گذريل پنج سئو سالن کان دنيا تي اولهه ۽ اتر جي تهذيبن جو ئي راڄ رهيو آهي پر ويهين صدي کان اوڀر ۽ ڏکڻ جي تهذيبن جي نئين اُڀار جو دؤر شروع ٿيو آهي. جنهن جي هڪ نمايان خوبي اها به آهي ته هر هنڌ اصولن ڏيس واسين کي مان، مڃتا ۽ اهميت ملڻ شروع ٿي آهي. ڏکڻ آمريڪا جي ملڪ بوليويا ۾ پنج سئو سالن کانپوءِ پهرين ڀيرو ايوو موريلس جي اڳواڻي ۾ ڏيس ڏٺين جي حڪومت قائم ٿي آهي. ڏکڻ آمريڪا مان اڀرندڙ لهر جون اهي به نمايان خصوصيتون آهن ته اها مغربي تسلط ۽ سماجي ناانصافي خلاف جدوجهد ۾ نئين انسان دوست اقتصادي نظام لاءِ سرگردان آهي ۽ گڏوگڏ اصولن ڏيس ڏٺين جي سياسي ۽ معاشي سگهه کي مضبوط ڪري رهي آهي. هندستان ۾ ڏاکڻيون دراوڙ رياستون اقتصادي ترقي ۽ سياسي سگهه جي حاصلات جي سلسلي ۾ نيون منزلون ماڻي رهيون آهن ته اوڀر ۾ وري انقلابي تحريڪن جي نئين لهر اُڀري آهي، جنهن کي اتر اولهه جي آريه ورت رياست پنهنجي لاءِ سڀ کان وڏو خطرو قرار ڏنو آهي. دراصل ڪانگريس ۽ مسلم ليگ جو اُڀار به آريا ورت ۽ مغل حاڪميت جو ئي

تسلسل آهي جنهن کي ڀارت ۽ پاڪستان جي استعبلشمينٽ استحڪام پئي بخشي آهي.

پاڪستان جي رياست ته پنهنجي رت فيل ٿيڻ جو باقاعده اعتراف ڪندي رهي ٿي ۽ هندستان ۾ به مرڪزي پارٽيون سياسي سگهه وڃائي رهيون آهن. مختلف رياستن جون قومي پارٽيون سگهاريون ٿي مرڪز کي به سوڙهو ڪري رهيون آهن. پٺڀي ۽ لاهور کان دهلي تائين هي سڄو اهو خطو آهي جتي ايوڌيا ۽ هستانپور جي آريا ورت جي آبياري ٿي هئي ۽ هتي اڄ به آريا ورت جو ئي مڪمل ضابطو آهي پر ان جي سياسي مرڪزن اسلام آباد ۽ دهلي ۾ سياسي يونچال متل آهي. اسلام آباد پنهنجي وجود جي جنگ لڙي رهيو آهي ۽ دهلي ۾ ڪانگريس توڙي بي جي پي ڏکڻ ۽ اوڀر جي ديس ڏئين جي پارٽين جي ساٿ کان سواءِ ڪنهن حڪومت جوڙڻ جي لائق به نه رهيون آهن. سنڌو ڪنڊ جي آريا ورت جو هي عدم استحڪام سندن ائٽر زوال جي اڳڪٿي ڪري رهيو آهي ۽ تهذيبي ارتقا جو سفر سنڌو واس جي ايڪتا ۽ سنڌو ڪنڊ جي چٽني فطري تهذيبن جي سنگم جا ڏس ڏيئي رهيو آهي. ان سان گڏوگڏ ٽيڪنالاجيءَ جو انقلاب، دهشتگردي ۽ نام نهاد تهذيبن جي ٽڪراءِ جي هن تباھ ڪن دؤر منجهان گذري تهذيبن جي سنگم (Synthesis of Civilizations) جي نئين دؤر جا بنياد پڻ رکي رهيو آهي.

سنڌو ڪنڊ جي تهذيبن جي گڏ اڄ به سائي آهي ۽ اها نئين جنم جي سورن منجهان گذري نئين انسان دوست فڪر ۽ فلسفي ۽ فڪري رهنمائن کي هڪ خاموش فطري انقلاب ذريعي جنم ڏيئي رهي آهي. هونئن به هن ڌرتي جي روايت رهي آهي ته هتان جي مخلوق حد کان وڌيڪ صبر ۽ سهپ جو مظاهرو ڪندي آهي پر جڏهن ظلم ۽ جبر جون حدون سهپ ۽ برداشت کان ٻاهر ٿي وينديون آهن ته هتي خود خدا يعني ايشور انساني اوتار جي روپ ۾ ظاهر ٿيندو آهي. فڪر ۽ فلسفي جون نيون نديون نمودار ٿينديون آهن. تڏهن ڪا ايلس البينيا نئين تاريخ تحرير ڪندي آهي ۽ هاڻي به هڪ ندي جي نئين تاريخ لکجندي. سنڌو جي سلطنتن کان سنڌو جي جديد رياستن جي جنم جي سفر جي تاريخ... سنڌو واس جي تاريخ.

(روزاني ”جيگل“ حيدرآباد، 20 نومبر 2013ع)

## سنڌ ثقافتي انقلاب جي تقاضا ڪري ٿي...

”ثقافتي ڏهاڙو هر سال ڊسمبر مهيني جي پهرين آچر تي ملهايو ويندو.“  
ٻن مُک سنڌي ميڊيا گروپن اتفاق راءِ سان ڪيل ان فيصلي سان سنڌ جي  
ايڪتا ۽ ثقافت جي سنگم ڏانهن هڪ اهم وڪ وڌائي آهي.

دنيا جون سموريون تهذيبون ۽ ثقافتون عروج ۽ زوال جي مختلف دؤرن  
منجهان گذرنديون رهن ٿيون. ائين ئي سنڌ جي تهذيب ۽ ثقافت به عروج ۽  
زوال جا ڪيئي زمانا ڏٺا آهن. سنڌ جي تهذيب ۽ ثقافت پنهنجو پهريون اوج  
مدرسي سماج ۾ ماڻهو جنهن جا آثار ڪارونجهر جي ساڙڌري مندر ۽ هنگلاج  
ماتا جي مندر منجهان ملن ٿا. پدري سماج ۾ سندس عظمت جي گواهي لاهوت  
لامڪان ۽ شواستان (سيوهڻ) ڏين ٿا. هن قديم ترين تهذيب ۽ ثقافت مهر  
ڳڙھ، موھن جي دڙي ۽ هڙپا جي دؤرن ۾ ترقي ۽ عظمت جون نيون منزلون  
ماڻيون. ان کانپوءِ تهذيبي ۽ ثقافتي زوال جي هڪ دردناڪ دؤر مان گذري سنڌو  
ماڻھو ”سپت سنڌو“ جي روپ ۾ نڪري نروار ٿي. جنهن رگ ويد، سام ويد، اتر  
ويد، ۽ تاجر ويد جهڙن شاهڪار ادبي تصنيفن کي جنم ڏنو. سنڌ جي اوج ۽  
زوال جو هڪ داستان مهاڀارت ۾ درج آهي. مهاڀارت جي جنگ کانپوءِ سنڌو  
راج جو نالو لکهار اسان کي وڪرندي نظر اچي ٿو ۽ انهن وڪريل موتين کي وري  
هڪ ھار ۾ پوئي ٿو پڌ سماج ۽ وري برهمڻ سماج ۾ سنڌ جي تهذيب ۽ ثقافت  
جي زوال پذيري جو هڪ نئون دؤر شروع ٿئي ٿو. جنهن جو دنگ اچي ٿئي ٿو  
سنڌ جي غلامي تي. محترم گل حسن ڪلمتي بلڪل صحيح ٿو چوي ته راجا  
ڏاهر کانپوءِ سنڌ حقيقي آزاديءَ جو مزو ماڻهوئي ناهي، نيم خودمختياري ۽ نالي  
ماتر آزاديءَ جي دؤرن ۾ سنڌ وقفن سان ڪجهه وقت سک جو ساهه کنيو آهي،  
پر مڪمل آزادي ۽ خودمختياريءَ جو سج سنڌ جي آفق تي نه اُڀريو آهي. هن  
زماني جي سڀ کان وڏي سنڌ جي حاصلات آهي شاهه جو رسالو. ويد، گرو  
گرنٿ صاحب ۽ شاهه جو رسالو سنڌو ماڻھو جي ادبي خزاني جي شاهڪار  
نموني آهي، جيڪا سنڌ جي ثقافت جو آئينو پيٽ آهي.

ميرن جي زماني ۾ سنڌي ثقافت جي زوال پذيريءَ جو هڪ نئون دؤر  
شروع ٿئي ٿو، جيڪو وڃي دنگ ڪري ٿو سياسي غلامي تي، جنهن جي

پنجوڙن ۾ اسين اڄ قاتل آهيون. 1843ع ۾ آزاد رياستي حيثيت وڃائي سنڌ اڄ به پنهنجي گم ٿيل رياستي وجود جي ڳولها لاءِ سرگردان آهي. ان ڳولها جي سفر ۾ سنڌ کي سڀ کان نمايان ڪاميابي 1922ع ۾ موهن جي دڙي جي کوٽائي دوران ملي جنهن نه رڳو دنيا کي پر خود سنڌي ماڻهن کي سنڌ جي تهذيب ۽ ثقافت جي عظمت ۽ قدامت جي آگاهي ڏني ۽ سنڌ ۾ سياسي، قومي، ادبي ۽ ثقافتي سجاڳي جي هڪ نئين لهر کي جنم ڏنو. سنڌ جي تهذيبي ۽ ثقافتي عظمت جا اهڃاڻ پسي سنڌ جي اديبن، شاعرن، دانشورن ۽ سياستدانن سنڌ جي عظمت جا ڳڻ ڳاڻڻ شروع ڪيا ۽ باباءِ سنڌ ڪامريڊ حيدر بخش جتوئي ”جيئي سنڌ“ جهڙو شاهڪار نظم لکي سنڌ جي سياسي ۽ ثقافتي تحريڪ ۾ نئين جان وجهي ڇڏي. سنڌ جي الڳ قومي سڃاڻپ لاءِ جاڳرتا ڏيندي سائين جي. ايم. سيد وري ”سنڌي ڪلچر“ جهڙو بنيادي ڪتاب لکي، سنڌي ثقافت جي نئين اوسر جا بنياد وڌا، جنهن کي چار چنڊ لڳايا سنڌ جي عظيم شاعر شيخ اياز ۽ سنڌ جي سڀني ترقي پسند اديبن، شاعرن، دانشورن، انقلابي اڳواڻن، قومي انقلابي ڪارڪنن ۽ سنڌ جي عظيم راڳين، عابده پروين، محمد جمن، محمد ابراهيم، محمد يوسف ۽ علڻ فقير وغيره شاهه جي ڪلام سان، جييجي زرينا بلوچ ’جيئي سنڌ‘ جي نظم سان، بيدل مسرور اياز جي انقلابي گيتن سان، منظور سخيراڻي، استاد بخاري جي عوامي گيتن سان، ابراهيم منشير محمد خان مجيدي، نياز همايوني، امداد حسيني، شمشير الحيدري، تنوير عباسي وغيره پنهنجي انقلابي ۽ لوڪ شاعري سان سنڌ ۾ جيڪا گونجار ڪئي تنهن سنڌ جي ثقافت منظر کي بنهه نوان رنگ بخشي ڇڏيا. ويهين صدي جا 1970ع ۽ 1980ع جا ڏهاڪا سنڌي ثقافت جي نئين اوج جا منظر پيش ڪري رهيا هئا. سنڌ جي اها ثقافتي سجاڳي دراصل سنڌ جي نئين قومي سجاڳي ۽ جواهيڙ ۽ سنڌ جي انقلابي، قومي ۽ طبقاتي جدوجهد جو مظهر هئي.

نوي جي ڏهاڪي ۾ سوويت سوشلسٽ بلاڪ جي زوال سان سنڌ جي قومي طبقاتي جدوجهد به مونجهاري ۽ انتشار جو شڪار ٿي وئي. جنهن سنڌ اندر سماجي انتشار ۽ ثقافتي زوال پذيريءَ کي هتي ڏني. انقلابي تحريڪ جي سرواڻيءَ کان محروم ٿي سنڌ هڪ پيرو وري وڌيڪي پنجوڙ ۾ ڦاسي وئي ۽ سڄو سنڌي سماج ڀڄ ڊاهه ۽ انارڪيءَ جو شڪار ٿي ويو جنهن سنڌي ثقافت جي نئين اوسر کي ڪاپاري ڌڪ هنيو. اڪويهين صديءَ جي ابتدا جڏهن دنيا صنعتي دؤر مان گذري انفرميشن ٽيڪنالاجيءَ جي انقلاب جي اوج ماڻي ته سنڌ وري سمورا صحتمند سياسي، سماجي ۽ ثقافتي قدر ته ڇا ماڻهپي جا قدر به وڃائي ويئي! ڪاروڪاري، قبائلي جهيڙا، پريمي جوڙا ۽ ٻارن ۽ عورتن جي

لڄالت جهڙا انسانيت سوز واقعا اڄوڪي سنڌ ۾ روزمره جو معمول بڻجي ويا آهن. پوري پيپل جي لاش جي بيحرمتيءَ سان وري اڻ سهپ ۽ انسان دشمنيءَ جي نئين روايت جو بنياد رکيو ويو آهي. زنده انسانن سان گڏ مرده لاش جي بي حرمتي سنڌ جي ثقافت تي هڪ نئون وارو آهي، جنهن کي فقط راڳ رنگ جي محفلن ۽ ثقافتي چهچتن سان ناڪام نتوڻائي سگهجي. شاهه لطيف چواڻي، ”ايءُ پڻ چڱو ڪم، پر او ڪو ٻيو فهم، جنهن سان پسجي پرينءَ کي!“

ثقافتي ڏهاڙو ملهائڻ چڱو ڪم آهي ۽ ايڪتا ۽ ٻڏيءَ سان ملهائڻ تهائين چڱو ڪم آهي پر او ڪو ٻيو فهم آهي جنهن سان پرينءَ کي پسجي، آزاديءَ جي مومل ماڻجي ۽ نئون تهذيب ۽ ثقافتي اوج ماڻجي. سنڌ جو اهو فهم ثقافتي ڏهاڙي کان وڌيڪ ثقافتي انقلاب جي تقاضا ڪري ٿو. هڪ اهڙي ثقافتي انقلاب جي، جيڪو سنڌ مان سمورن انسان دشمن ريتن رسمن ۽ قدرن کي جڙ کان اڳوڻي نئين انسان دوست، سنڌ دوست ثقافت جي آبياري ڪري اڄ سنڌ ۾ ڪنهن به مستحڪم سماجي اقتصادي نظام جا قدر باقي نه رهيا آهن. زرعي سماج جا مثبت ثقافتي ۽ اخلاقي قدر ته موڪلائي ويا آهن پر منفي ريتون روايتون ويران ويران ڏن. جاگيردارانه ذهن جو اڄ به ايترو ته غلبو آهي جو ڳوٺاڻو سماج ته ڇا پر شهري ادارا به جاگيردارانه ذهينيت جي اثر هيٺ ۽ طرز فڪر تحت هلي رهيا آهن. ٻيو ته ڇڏيو پر ترقي پسند، قومپرست ۽ انقلابي هئڻ جون دعويٰ دار سياسي پارٽيون به جاگيردارانه ڪلچر جي ور چڙهي ذاتي گروهه، خانداني ۽ موروثي سياست جي موذي مرض جو شڪار ٿي ويون آهن. سرمائيدارانه ترقي جي مرڪزن ڪراچي ۽ وچ پنجاب جون نمائنده پارٽيون ۽ ادارا به سرمائيدارانه ڪلچر بدران جاگيردارانه ڪلچر ۽ ذهينيت جي اثر هيٺ ڪم ڪري رهيا آهن.

سياسي پارٽين ۽ ادارن جي اها زوال پذيري ئي ان حقيقت جو سبب بڻي آهي ته اڄ ثقافتي تحريڪ جي واڳ وٺڻ هئڻ بدران ميڊيا جي ادارن وٽ آهي. هي ثقافتي آڀار جوابتو وهڪرو آهي ۽ سنڌي ميڊيا مٿان پيل اضافي بوج آهي. جنهن کي اها فقط هڪ حد تائين کڻي سگهي ٿي. اصل ذميوار سنڌ جي ترقي پسند قومپرست ۽ انقلابي پارٽين، اديبن شاعرن ۽ دانشورن جي آهي ته اهي اڳ جيان هڪ ڀيرو وري نئين انسان دوست، سنڌ دوست فڪر ۽ فلسفي سان نڪري نروار ٿين ۽ سنڌي ميڊيا جي باريڪ ثقافتي مشعل کي اڳيان وڌائيندي هڪ اهڙي ثقافتي انقلاب جا بنياد رکن جيڪو قومي ۽ طبقاتي غلاميءَ جي جنسي ڏاڍ جا سمورا طوق ٽوڙي آزاديءَ برابري ۽ خوشحالي واري سماج جي تعمير جا دروازا کولي. فقط اهڙي سماج ۾ ئي سنڌ جي تهذيب ۽ ثقافت ترقي جو نئون اوج ماڻي سگهي ٿي.

(روزاني ”جيگل“ حيدرآباد، 3 ڊسمبر 2013ع)



## پنهجن شهرين کي يرغمال ڪندڙ رياست

”هڪ ٻاهر ويو هن جي خبر پئي. ٻه مري ويا! باقي ڪٿي آهن؟ مردن جو ڪيس به داخل نه ٿيو.“ پاڪستان جي سپريم ڪورٽ جي جسٽس جو ادايس خواجه 35 گم ٿيل ماڻهن يعني رياست هٿان يرغمال بڻايل شهرين بابت ڪيس جي ٻڌڻي دوران پاڪستان جي ايڊيشنل سيڪريٽري دفاع کان پڇاڻو ڪري ٿو. هو صاحب انڪشاف ڪري ٿو ته 2 ڊسمبر سومر واري رات 10 وڳي تائين 3 ماڻهن جو پتو پيو آهي. انهن کي اپريل 2012ع ۾ ڇڏيو ويو هو جن مان هڪ حبيب الله 18 ڊسمبر 2012ع تي پشاور مان سعودي عرب روانو ٿيو هيو ۽ باقي ٻن جا نالا نٿا ٻڌائي سگهجن. ان سان سندن زندگين کي خطرو آهي. ان کان اڳ ٻڌڻين ۾ اهو انڪشاف ڪيو ويو هيو ته ياسين شاه ۽ هڪ ٻيو شهري مري چڪا آهن. ايڊيشنل سيڪريٽري دفاع سپريم ڪورٽ ۾ اعتراف ڪيو ته ذڪر ڪيل لاپتا شهري رياست جي حراستي مرڪز ۾ قيد هئا. عدالت ۾ ملاڪندڙ حراستي مرڪز جي سپرنٽينڊنٽ عطا الله شاه ٻڌڻي ۾ اعتراف ڪيو ته وٽن ڪل 66 ڄڻا هئا جن مان 35 کي فوج ڪٽي وئي. وزير دفاع خواجه آصف عدالت ۾ فرمايو ته 35 مان ٻه فوت ۽ ٽي مليا آهن. ٻيا ٻه ملي ويندا. ان لاءِ وقت ڪپي. وزيراعظم ۽ آرمي چيف گم ٿيلن جي ڳولا لاءِ خاطري ڪرائي آهي. ان کان اڳين ٻڌڻيءَ دوران به بچاءَ واري وزير اهو چئي وقت گهريو هيو ته نئين آرمي چيف ايجان هاڻي چارج سنڀالي آهي. ان ڪري ڪيس مهلت ڏني وڃي.

هن سموري عدالتي ڪارروائي کان پوءِ هاڻي ته رتيءَ برابر به ڪنهن شڪ جي گنجائش نه رهي آهي ته هي گم ٿيل ماڻهن جو معاملو دراصل گم ٿيل ماڻهو جو مسئلو نه آهي پر اهو رياست هٿان يرغمال بڻايل شهرين جو معاملو آهي. جن جي بازياڻيءَ لاءِ زور ڀريندي چيف جسٽس صاحب به چوي ٿو ته. ”گم ٿيل ماڻهو عدالت ۾ پيش نه ٿيا ته نتيجا وزيراعظم ۽ آرمي چيف کي پوڳيا پوندا.“ نتيجا دير يا سوير سڀني کي پوڳيا پوندا. جيڪي سڌي يا اڻ سڌي ريت هن ڪاسائڪي رياستي ڪارستانيءَ ۾ ملوث آهن ۽ هي معاملو ڪنهن جي

انفرادي ڪارگذاريءَ جو ناهي پر رياست جي اجتماعي ڪارڪردگيءَ جو آهي. هن رياستي تشدد جو سنڌيءَ ريت تعلق معاشي استحصال، طبقاتي ڏاڍ، سماجي ناانصافي ۽ قومي غلاميءَ سان آهي.

گهر ٿيل ماڻهن جي عالمي تاريخ تي نظر وجهو ته ان لسٽ ۾ سڀ کان پهريون نالو اسپارٽڪس جو اچي ٿو جنهن جو تعلق انڊو يورپين نسل جي قبيلي سان هيو جيڪو ڏکڻ اوڀر يورپ ۾ آباد هيو. اسپارٽڪس، جنهن کي ڪارل مارڪس طبقاتي جدوجهد جي تاريخ جو عظيم هيرو قرار ڏيئي ٿو اهو غلاميءَ خلاف بغاوت جي اڳواڻي ڪندي مارجي وڃي ٿو ته سندس لاش ڪنهن کي به هٿ نه ٿو اچي ۽ هو گهر ٿي ويل ماڻهن جي تاريخ ۾ سر فهرست اچي وڃي ٿو. هو غلامن جي آزاديءَ لاءِ ويڙهه وڙهندي گهر ٿي وڃي ٿو پر تاريخ جي صفحن تي سندس عظمت سدا عيان آهي. ائين ئي سنڌي ۽ بلوچ سر فروش جيڪي اڄ ڏينهن ڏٺي جو ڪنيجي گهر ٿي وڃن ٿا ۽ جن مان اڪثر جا چچريل لاش ملن ٿا، سي تاريخ جي صفحن ۾ سدا زندهه رهندا ۽ سندس قاتل تاريخ جي دز ۾ گهر ٿي ويندا، ڇو جو تاريخ جي سزا سڀ کان وڌيڪ پيانڪ هوندي آهي.

پر رياستي تشدد جي تاريخ به ڪا گهٽ پيانڪ ناهي، جڏهن به رياستي ڏاڍ خلاف مزاحمت اثرائتي ٿيڻ لڳندي آهي ته رياستي ڏاڍ ۽ جبر، بربريت ۽ وحشي پٽي جون سڀ حدون اورانگهڻ لڳندو آهي. سنڌي ۽ بلوچ سرفروشن کي ڪچلڻ لاءِ هو دليل ڏين ٿا ته هنن رياست خلاف هٿيار کڻي ورتا آهن، پر ڪو ڪاٺڻ پڇي ته ڀلا بنگالين ڪهڙا هٿيار کنيا هئا؟ هنن مسڪينن ته نه هٿيار کنيا هئا نه آزادي جو نعرو هنيو هو هنن ته گڏيل پاڪستان جي حامي عوامي ليگ کي پرامن طريقي سان ووٽن ذريعي پاڪستان جي اقتدار اعليٰ جي مسند تي ويهارڻ لاءِ پنهنجو جمهوري حق استعمال ڪيو هيو پوءِ ڪهڙي ڏوهه ۾ ٽيهه لک بنگالين، جيڪي ان وقت اوڀر پاڪستاني هئا، تن کي بيدرديءَ سان ماريو ويو ۽ لکين نيائين جي عصمت دري ڪئي وئي. ڀلا ٽڪا خان جو اهو بيان رڪارڊ تي ناهي ته ”اسان کي بنگال جي زمين گهرجي ماڻهو.“ پر بنگالين جو قتل عام رياستي ڏاڍ ذريعي نسل ڪشي جو پيانڪ مثال آهي ۽ جڏهن به نسل ڪشيءَ جي ڪوشش ڪئي ويندي آهي ته موتمار دستا يعني ڊيٽ اسڪواڊ ضرور جوڙيا ويندا آهن. بنگال ۾ الشمس ۽ البدر اهو انسان دشمن ڪردار ادا ڪيو ۽ هاڻي وري بلوچستان ۾ بلوچ مسلح دفاعي تنظيم، سپاه شهداءِ بلوچستان، امن فورس ڊيره بگٽي، تحريڪ نفاذ امن بلوچستان ۽ بجراڻي مري ليويز فورس کان اهو عوام دشمن، بلوچ دشمن، انسان دشمن ڪڍو

ڪم ورتو پيو وڃي. انهن کي محب وطن قرار ڏيئي، کين بلوچن جي قتل عام جو پروانو ڏنو ويو آهي. نفاذ امن بلوچستان جو اڳواڻ نوابزاده سراج رئيساڻي سڀنيون ٺوڪي دعويٰ ٿو ڪري ته ڪو هلو ۽ ڪمالانگ مان ايف سي طرفان اغوا ڪيلن منجهان 30 ماڻهن وٽن آهن. سندس دعويٰ آهي ته سوئي ۽ ڊيرا بگٽيءَ جا به 15 گم ٿيل ماڻهو وٽن آهن. اهي سڀ ڪنهن سرڪاري جيل يا حراستي مرڪز بدران مستونگ ۾ قائم سراج رئيساڻي جي ٽارچر سيلن منجهه آهن. پاڪستان جي اعليٰ ترين عدالت ويچاري ته فقط 35 جڻن جي بازيابي لاءِ ڪوشش ڪري رهي آهي، جڏهن ته بلوچستان جا هزارين ۽ سنڌ جا سوين نوجوان رياست جي قانوني ۽ غير قانوني حراستي مرڪزن ٽوٽي ٽارچر سيلن ۾ زندگي ۽ موت جي جنگ لڙي رهيا آهن. عدالت جڏهن بازيابيءَ جي ڳالهه ڪري ٿي ته کيس لاشن جا تحفا ڏئي دهشت زده ڪيو پيو وڃي. رياستي دهشتگردي جو ان کان وڌيڪ پيو ڪهڙو ثبوت ٿي سگهي ٿو پر عدليا ويچاري به ڇا ڪري؟ سندس هٿ پير به ته ان ئي رياستي مشينريءَ جو اٽوٽ انگ آهن، سندس حڪم ۽ فيصلن تي جن کي عمل ڪرڻو آهي، ان جا هٿ هر قانون کان مٿانهان آهن، قانون ته سدائين سندن جوتن جي نوڪ هيٺ رهيو آهي!

هڪ طرف اعليٰ عدليا جا جج پڇاڻو ڪري رهيا آهن ته ٻئي طرف بلوچ مسنگ پرسنس جو اڳواڻ ماما قدير بلوچ ٻارڙن ۽ نياڻين سان گڏ ڪوئيٽا کان ڪراچي، پيرين پنڌ اچي پهتو آهي پر ڪنهن جي ڪن تي جن ڪا جونءَ به نٿي چري. حڪمرانن جي ڪهڙي ڳالهه ڪجي، پنهنجن به ته ڪو ٻوٽو ناهي ٻاريو. رياستي ڏاڍ ۽ جبر جو مقابلو مظلوم عوام جي اثرائتي مزاحمتي سگهه سان ئي ممڪن آهي ۽ عوام جي ان مزاحمتي سگهه کي منظم ڪرڻ جي تاريخي ذميواري انقلابي سياسي قيادت تي عائد ٿيندي آهي. بلوچستان جون انقلابي قوتون ته اهو تاريخي فرض بخوبي نڀائي رهيون آهن، پر سنڌ بدقسمتي کان ان نعمت کان محروم آهي. هتي سياسي پارٽين، اڳواڻن، گروهن ۽ ترقي پسند دانشورن جي ته وڏي آبادي وسي ٿي، پر منجهن انقلابي روح جو هاڻي نالو نشان ئي نٿو ملي. هو جڏهن سنڌ جي وارثي نٿا ڪري سگهن ته وٽن مهمان ٿي آيل بلوچ نياڻين جي ڪهڙي پاسداري ڪن؟ هڪڙا واري واري سان وٽائين پيرو پيچن ٿا ته ٻيا ته وري وٽن ويندي به ڪنن ٿا!

سنڌ ۾ به جڏهن رياستي تشدد جو نئون ور شروع ٿيو ته شهيد سميع الله ڪلهوڙو ان بي رحمائي رياستي تشدد جو ٻيو بون نشانو بڻيو. 5 مارچ 2005ع تي سندس شهادت کان اڄ تائين سنڌ جا سوين سرفروش نوجوان ٽارچر سيلن مان گذري موت جي گهاٽ پهچايا ويا آهن ۽ اهو سلسلو ڏينهن ڏينهن تيز ٿي

رهيو آهي پر نه سنڌ جي عوام ۾ بيچيني جي ڪا انقلابي لهر اڀري رهي آهي ۽ نه سنڌ جي سياسي قيادت جي روح کي ڪا رهڙاچي ٿي. بيحسي ۽ خود غرضي جو هڪ عجيب عالم آهي، جيڪو سنڌ تي طاري آهي. جنهن گهرجي جگر جو ٽڪڙو ڪڍي وڃي تو فقط ان جا گهر ڀاتي ۽ ڪجهه دوست ساٿي ئي احتجاج ڪن ٿا. تازو ئي گولاڙجي مان ڪڍي ويل جسم اڳواڻ جاويد ميمڻ جي رياستي اغوا ڪاريءَ خلاف ٿيندڙ احتجاج تي ئي نظر وجهو ته بي حسي ۽ بيوسيءَ جو عالم آشڪار ٿئي ٿو. قومي ذميوارين ۽ اجتماعي فرضن ڏانهن اها غفلت ۽ لاپرواهي ئي دراصل حاڪمن ۽ استحصالِي قوتن جا حوصلا بلند ڪري ٿي ۽ کين بيدرديءَ سان وطن دوست قوتن کي ڪڇلڻ لاءِ ڪلي چوٽ ملي ٿي. اسان جي بي حسي ۽ باهمي نفاق اڄ سوين هزارين سنڌي نوجوانن جي اذيت گهرن تائين پهچڻ جو رستو آسان ڪري ٿو. جڏهن قومي سجاڳي ۽ قومي ٻڏي نه هوندي آهي ته نسل ڪشي به آسان ٿي ويندي آهي.

آمريڪا جا اصل رهواسي به تڏهن ئي نسل ڪشيءَ جو نشانو بڻجي پنهنجي ئي ديس ۾ اقليتي ۽ اجنبِي بڻجي ويا. هي سنڌي ۽ بلوچ سرفروشن کي ٽارچر سيلن ۽ موت جي وادين ۾ ڌڪڻ وارن موتمار جتن ۽ ڊيٽ اسڪواڊن جي تاريخ تي نظر وجهجي ٿي ته اهي جديد تاريخ ۾ سڀ کان پهريان اڄوڪن ڊيٽ اسڪواڊن جي استادن جي ڌرتي تي نمودار ٿيندي نظر اچن ٿا. يورپي آبادڪارن، آمريڪا جي ڌرتيءَ تي مستقل قبضو ڄمائڻ خاطر اصلي ڌرتي ڏيڻ جي نسل ڪشي لاءِ منظم منصوبا بندي ڪئي ۽ انتهائي خونخوار ڊيٽ اسڪواڊ جوڙيا. 1850ع کان 1859ع جي عرصي ۾ ڪيليفورنيا رياست اندر ائين ئي ڊيٽ اسڪواڊ جوڙيا ويا هئا جيئن اڄ بلوچستان ۽ سنڌ ۾ جوڙيا ويا آهن. انهن ڊيٽ اسڪواڊن طرفان اصلوڪن آمريڪين جي نسل ڪشي جي نتيجي ۾ ڪيليفورنيا ۾ اصلوڪن آمريڪي لوڪن جي آبادي 1900ع تائين گهٽجي وڃي 15 هزارن تائين پهتي، جيڪا 1848ع ۾ ڏيڍ لک کان مٿي هئي. نسل ڪشي جي اها انتهائي وحشتي ڪار آمريڪا جي سمورين رياستن ۾ ورجائي وئي. روس جي پهرين زار وري پنهنجن مخالفن ۽ مظلومن جي بغاوتن کي ڪڇلڻ لاءِ ڊيٽ اسڪواڊ جوڙيا هئا.

هتلر جا ڊيٽ اسڪواڊ ته اڄ سڄي جڳ ۾ بدنام آهن. انهن ڊيٽ اسڪواڊن هٿان يهودين مٿان ڪيل ظلم جا داستان ته اڄ هر زبان تي آهن. پر انهن ڪميونسٽن ۽ چپسي لوڪن (جن لاءِ چيو وڃي ٿو ته اهي اصل سنڌ ڌرتي جا رهواسي آهن) مٿان جيڪي ظلمن جا پهاڙ ڪيرايا ويا تن جو ذڪر رڳو تاريخ جي حاشيي ۾ ايندو آهي. جرمنيءَ ۾ پهريون دفعو ڊيٽ اسڪواڊ پهرين

عالمي جنگ جي پڄاڻيءَ تي ڪميونسٽ انقلاب کي روڪڻ لاءِ وجود ۾ آندا ويا. جنهن انقلاب جي ڪاميابيءَ لاءِ لينن ۽ ٽراٽسڪي وڏيون اميدون لڳايو وينا هئا ۽ جنهن جي ڪاميابيءَ جي اميد ڪارل مارڪس کي به هئي. 1919ع ۾ جرمن ڪميونسٽ پارٽي جا عظيم اڳواڻ لبڪنيخت ۽ روزا لگزمبرگ ماري ويا.

ٻي عالمي جنگ کان پوءِ قومي آزاديءَ جي انقلابن ۽ ڪميونسٽ تحريڪن کي ڪڇلڻ لاءِ آمريڪي سي آئي اي سڄي دنيا جي سفاڪ حڪومتن جي گجهين ايجنسين کي خصوصي تربيت ڏيئي ڊيٽ اسڪواڊ منظم ڪرڻ شروع ڪيا. جيڪي سڀ کان پهرين ڏکڻ ۽ وچ آمريڪا جي ملڪن ۾ نمودار ٿيا. انهن نه رڳو انقلابي ڪارڪنن کي پر ترقي پسند پادرين کي به نشانو بڻايو. برازيل، هونڊارس، نڪاراگوا، چلي، گوئٽيمالا، اڪواڊور، ارجنٽائين وغيره ۾ هزارين لکين ماڻهن کي ڪنڀي گرم ڪيو ويو. جن مان اڄ به هزارين انسان لاپتا آهن. اڪواڊور ۾ ته ٽن آمريڪي راهبائن ايتافورڊ، ڊورٽي ڪيزل ۽ مائورا ڪلڪر کي به نه بخشيو ويو ۽ ساڻن زنا ڪري کين ماريو ويو. سندن ڏوهه فقط اهو هيو ته کين انسانيت سان پيار هيو ۽ ان ناتن هنن مظلوم عوام جي مدد ٿي ڪئي. فلسطين ۾ به جڏهن آمريڪي نياڻي راشيل ڪوري اسرائيلي بلڊوزر هيٺان چيٽاڙي ماري وئي ته دهشتگرديءَ خلاف جنگ ڪندڙن اتي خاموشي اختيار ڪري ورتي. اڄوڪي سموري دهشتگردي ۽ سمورا رياستي دهشتگرد ادارا ۽ ڊيٽ اسڪواڊ سندن ئي پاليل تاتيل ناجائز اولاد ئي ته آهن. هي جيڪي سنڌين ۽ بلوچن تي غداري جا الزام لڳن ٿا تن ۾ اڳ ته هي سڀ ڀاڱي ڀائيوار هئا پر هاڻي جڏهن ناجائز اولاد پنهنجي پيءُ خلاف بغاوت جو نام نهاد علم بلند ڪيو آهي. ته هاڻي قصو التوتو ويو آهي. هاڻي هي انتهائي رجعت پرست، فاشسٽ ۽ عوام دشمن قوتون بڻجي ويون آهن سامراج دشمن ۽ پنهنجي ڌرتي لاءِ ويڙهه وڙهندڙ بڻجي ويا آهن آمريڪي ايجنٽا هي رياستي ڏاڍ ۽ اغوا ڪاريءَ جي ڪارگذاري تيستائين جاري رهندي جيستائين سنڌي ۽ بلوچ عوام جي منظم مزاحمتي تحريڪ ان کي پنهنجو نه ڏيندي. سنڌ جو آواز اڄ ڪيڏو نه ڪمزور ٿي ويو آهي جو هڪ رياستي ٿنڀ جو آواز به مٿس ڀاري پئجي ويو آهي. وقت جي چڪر ۾ ڪجهه به ساڳيو ناهي رهڻو ۽ سنڌ جو آواز به هڪ ڀيرو وري شهيدن جي رت سان سگهارو ٿي هن ڌرتيءَ تي گونجندو ۽ ظلم جا سڀ زنجير ٽٽندا، هڪ نئين مزاحمتي تحريڪ جي بظاهر اوجھتي اُڀار سان.

## هڪ ڏهاڙو هڪ پنڊال

”ڏڻ ته ڏٺي، نه ته وڪڻ ڪٿي.“ اڄ سنڌ جو به ڪو ڏٺي سائين ڪونهي، جنهن ڪري نيلا ميءَ جي بازار گرم لڳي پئي آهي. مڪاني چونڊن جو اعلان ٿيندي ئي ”صوفيائي“ سنڌ جي اوجھه ماڻهن به مڪاني اقتدار پر پنهنجو حصو پتي هٿ ڪرڻ لاءِ پيپلز پارٽي جي اوطاقن ڏانهن ڊوڙن پائڻ شروع ڪيون آهن. سياسي منظر تي سڄي سنڌ پرينءَ جي پاڇي بدران پيپلز پارٽيءَ جي بدعنوانيت جو پاڇو نظر اچي رهي آهي. موقعي پرستيءَ جا منظر وستي وستي واهڻ واهڻ نظر پيا اچن. سنڌ، پيپلز پارٽي ۽ ايم ڪيو ايم جي ناسوري سياست ۾ اهڙي ته اڙجي وئي آهي جو سياست نه هجي ڄڻ ڪوڙه جو مرض هجي.

گهٽتائي اسان جي گھوٽن به ڪونهي. ”نه ڪا ڪمي ڪنوار ۾، نه ڪا گهٽتائي گھوٽ ۾.“ سائين جي ايم سيد کان پوءِ سنڌ جيان سنڌ جو به ڪو ڏٺي سائين نظر نه آيو آهي. ثقافتي ڏينهن تي ته سڄي سنڌ جيئي سنڌ جي نعرن سان پئي گونجندي آهي ۽ هر ميڙ ۾ ڳاڙها ڪهاڙيءَ وار جهنڊا سڀ کان نمايان پيا نظر ايندا آهن. پر باقي سڄو سال ڪهاڙيءَ جي جهنڊن وارن جا هٿ هڪٻئي خلاف ڪهاڙيءَ جي ڳن ۾ هوندا آهن. ٻيو ته ڇڏيو پر سائين جي سالگرهه يا ورسي جي ڏينهن تي به هڪ پنڊال ۾ ويهڻ بدران الڳ الڳ ڊيگيون ڊيگڙا چاڙهي هوائي فائرننگ ڪري هڪٻئي کان گوءِ کڻڻ جي چڪر ۾ هوندا آهن ۽ پنهنجي منهن ميان منو بڻجي پيا آزاديءَ جو راڳ ڳائيندا آهن. کين ڪير سمجهائي ته، ”بيلي پھريان پنهنجو پاڻ کي ته خسيس انائن جي پنڄوڙ کان آزاد ڪريو.“

17 جنوري 1987ع تي ڪهاڙي جي وار سان سنڌ جي گھوٽ الموت فاضل راهو کي شهيد ڪيو ويو. اها هڪ وڏي سازش هئي. سائين جي سالگرهه واري ڏينهن تي، جيئي سنڌ جي نشان واري ڪهاڙي سان هڪ ذاتي جهيڙي جي باهه کي پٽڪائي سنڌ جي قومي ۽ طبقاتي جدوجهد جي سرويائي ڪندڙ آڏول ڪردار کي انقلابي راه تان هٽائي انقلاب دشمني، عوام دشمني، ذاتي قبيلائي جهيڙن ۽ موقعي پرستانه سياست لاءِ ميدان تيار ڪيو ويو. اهو ڏينهن هي ڏينهن سنڌ خسيس انائن جي باهه ۾ سڙي رهي آهي. خسيس انائن جي ور چڙهي

جيئي سنڌ، سائين جي. ايم. سيد کان پوءِ نه ڄاڻ ڪيترن گروهن ۾ ورهائجي وئي آهي. عام ماڻهو ته ڇڏيو پر پڙهيل لکيل ماڻهو به ڀڄن ٿا ته جسم ڪهڙي جسم ڪهڙو! سندن وچ ۾ فرق ڪهڙو؟

محترم رسول بخش پليجي جي حال حيات هجڻ ڪري عوامي تحريڪ ته بظاهر سالم رهي پر فاضل راهو کان پوءِ ان جو عوامي ۽ انقلابي روح لاڏاڻو ڪري ويو انقلاب کان پارليامينٽ ڏانهن پنڌن جي چڪر ۾ انقلابي روح ته ويو ماڳهين پارٽي جمهوريت به وئي ۽ موروثي سياست جو گوڙڪ ڌنڌو شروع ٿي ويو جنهن جو شڪار بشير قريشي جي شهادت کان پوءِ جسم به ٿي وئي آهي. 17 جنوري 1987ع تي رڳو فاضل راهو شهيد نه ٿيو پر سنڌ جي هڪ سگهاري ۽ سڀ کان وڌيڪ منظم انقلابي پارٽيءَ جو انقلابي روح به شهيد ٿي ويو. عوامي تحريڪ جا مخلص انقلابي ڪارڪن جهڙوڪ رڻ ۾ رلي ويا ۽ پوءِ اهي الڳ الڳ وقتن تي ڪڏهن فردن ۽ ڪڏهن گروهن جي حيثيت ۾ الڳ ٿيندا ويا. سڀ کان وڏو الميو ته اهو رونما ٿيو جو فاضل راهو جي سياسي وارثي عوامي تحريڪ پدران نواز ليگ پنهنجي هٿن ۾ وٺي ڇڏي ”جنين ڪاڻ مياس، سي ڪلهي ڪانڌي نه ٿيا“ شهيد فاضل راهو جو روح اڄ به تربي رهيو آهي ۽ گواهي ڏيئي رهيو آهي ته ”مون پڪ سڃاتا پنهنجا هئا، ڪي ڌارين سان گڏ ڌاڙي ۾!“ قومي ۽ طبقاتي جدوجهد ۾ سنڌ جي عورتن کي سگهارو ڪردار بخشيندڙ سنڌيائي تحريڪ کي منظم ڪرڻ ۾ فاضل راهو جو انتهائي اهم ڪردار هيو پر شهيد فاضل راهو کان پوءِ سنڌيائي تحريڪ به هڪ بي روح جسم بنجي وئي آهي.

سائين جي. ايم. سيد کان پوءِ جيتوڻيڪ سندس خاندان گهڻو تڻو سندس فڪري ۽ انقلابي راهه تي هلڻ کان پاسيرو رهيو آهي، پر ان راهوڪي جيان سن ڪي ڌارين ۽ ڊيس دروهين جي حوالي نه ڪيو آهي. الڳ الڳ ٿي صحيح پر جيئي سنڌ جا سڀ ميڙا نبيرا به آخرڪار اچي سن ۾ ئي ٿين ٿا. هاڻي ته سن شهيدن جي آخري آرامگاهه بڻجي ويو آهي. پر ڇا سنڌ جي انهن جوڌن شهيدن جا روح به شهيد فاضل راهو جي روح جيئن بي چين نه آهن! اڄ سمورن شهيدن جا روح ڀڄن ٿا ته آخر هي شڪستن ۽ شهادتن جو سلسلو ڪيستائين هلندو؟ ڪيستائين اسين تاريخ راهن ۾ ماري وينداسين؟ ڪڏهن سنڌ آزادي جي منزل ماڻيندي، سک جو ساهه کڻندي؟ ۽ سندن موت ۾ اسين سندن قبرن تي گلن ۽ لفظن جي پيٽا ڏيئي، سنڌ سان وفاداريءَ جا وچن ورجائي ڪين آڻڻ ڏينداسين. اسين هاڻي ڏاڍا سياڻا ٿي ويا آهيون. سنڌ جي قومي سياست به ڪريون ٿا. پاڪستان جي پارليامينٽري سياست به ڪيون ٿا.

مڪاني چونڊن ۾ به حصو پتي وٺڻ لاءِ پاڻ پتوڙيون ٿا. اجرڪ ٽوپيءَ جو مان مٿانهون به ڪيون ٿا. قومي ۽ انقلابي گيت به ڳايون ٿا پر سنجيده سياسي ڪم جي ڳالهه بيلي اسان سان نه ڪريو. اسان پنهنجي سڄي جواني ان انقلابي فضول ڪم ۾ ضايع ڪري ڇڏي هاڻي اسان کي پنهنجي وڃايل جوانيءَ جو لطف وٺڻ ڏيو ڇو ٿا اسان جي رنگ ۾ ڀنگ وجهو! اها انقلابي سياست ڪرڻ جذباتي نوجوانن جو ڪم آهي. اسان جو ڪم آهي قومي اڳواڻي ۽ دانشوري ڪرڻ. عملاً اهڙا ئي جواب ملن ٿا اسان کي پنهنجن اڳواڻن ۽ دانشورن کان!

تنهن جي ڪري اسان به منجهائن وڏيون اميدون رکڻ ڇڏي ڏنيون آهن. جيستائين ڪو سنڌ جو اوهي واهي ٿئي، ڪا همت ۽ ڏاهپ پري انقلابي قوت اڀري تيسٽائين پلا ڪي چار قدم قرب جا پري سنڌ جا، سن جا سلامي تي هڪ ڏهاڙي تي هڪ پنڊال ۾ گڏ ويهي ويساهه وسوڙيل سنڌ کي ڪا چڱي خبر ڏيو. اهڙي قدم سان اوهان جو به مان مٿانهون ٿيندو ۽ سنڌ جو به جهڙيءَ ريت هن پيري سنڌي ثقافت جو ڏهاڙو ملهايو ويو تهڙيءَ ريت 17 جنوري 2014ع تي جيڪڏهن سڀ گڏجي سن ۾ سيد ۽ فاضل کي گڏيل عقيدت جا گڏاڻا پيش ڪندا ته سنڌ جرڪي پوندي شهيد فاضل جو چڻ نئون جنم ٿيندو ۽ آزادي جي منزل ڏانهن به هڪ وڪ اڳتي وڌندي.

پر ڪو آواز اچي ٿو ”پيرن کان پير ٿو گهرين!“ ناکامين جي طويل سفر، ناکاميءَ جو خوف اندر منجهان ڪڍي ڇڏيو آهي ۽ اميد جي جوت اندر ۾ سدا روشن رهي ٿي. جيڪڏهن سنڌ سڀني کي گڏجي هڪ ثقافتي ڏهاڙو ملهائڻ تي مجبور ڪري سگهي ٿي ته سنڌ قومي ڪارڪنن کي هڪ ڏهاڙي تي هڪ پنڊال ۾ ويهاري به سگهي ٿي. سنڌ جي گڏ سنڌ ناهي ٿي، اها اڄ به ساڻي آهي. هر ڀڻ چڻ جي موسم کان پوءِ سيارو به ايندو آهي ۽ هر سيارو کانپوءِ بهار جو اچڻ به اٿتر هوندو آهي. جي هن سيارو ۾ سنڌ ثقافت جو رنگ اجتماعي طور اوڏيو آهي ته اها ئي سنڌ قومي ٻڌيءَ جي انگ جو اظهار به ڪري سگهي ٿي. اڄ نه ته سيارو سنڌ جي شڪستن ۽ شهادتن جو هي بظاھر اڻ ڪٽ سلسلو پنهنجي منطقي انجام کي پهچڻو آهي. نئين سنڌ جو سڄ انق تي اڀرڻو آهي. هيءَ ڪائناتي ديوار تي لکيل وقت جي اُٿت تحرير آهي.

سنڌ جا ساڃاهه وند جي اڄ پنهنجو فرض نڀائيندا ته سندن به ڳاٽ اونچو ٿيندو. سنڌ ۽ سن جو به مان مرتبو مٿانهون ٿيندو ۽ سيد، فاضل ۽ سنڌ جي شهيدن سان مهراڻ ۾ ميڙو به مچندو؟ ”وئي هر هر جنم وريو منا مهراڻ ۾ مليو“ جي عزم ۾ سمويل درد کي جي سنڌ جا سڃا عاشق مان نه ڏيندا ته آخر ڪير ڏيندو؟

(روزاني ”جيجل“ حيدرآباد، 13 ڊسمبر 2013ع)



## ايماندار انسان پارٽي

”هي چونڊون بدعنواني ۽ سچ جي وچ ۾ هيون، اسان پنهنجو ڪرم نپائي رهيا آهيون، باقي ڦل اسان جي هٿن ۾ ناهي.“ قديم سنڌو آستان ۽ اڄوڪي هندستان جي مرڪز دهليءَ مان اپريل نئين سياسي پارٽي ”عام آدمي پارٽي (آپ APP) جو اڳواڻ ارونڊ ڪيڇريوال هن مقولي تي عمل ڪندي نظر اچي ٿو ته ”تون نيڪي ڪر، ڦل ڄاڻي خدا ڄاڻي.“ هندستان، پاڪستان ۽ بنگلاديش تي ٻڌل سنڌو ڪنڊ جي تاريخ گواهه آهي ته سنڌو سرسوتي تهذيب جي زوال کان پوءِ جڏهن گنگا جمنن تهذيب جو عروج ٿيو آهي تڏهن کان جيڪا تبديليءَ جي لهر دهليءَ کان اڀرندي آهي اها دير يا سوير سڄي سنڌو ڪنڊ تي اثر انداز ٿيندي آهي.

سنسڪرت ۾ دهليءَ جو ذڪر هستناپور طور اچي ٿو. جيڪو مهاڀارت جي زماني ۾ آريا سماجي پانڊو ۽ ڪورو راجائن جي گاديءَ جي هنڌ هيو. مهاڀارت جي جنگ ۾ ڪورو راجائن جي شڪست کان پوءِ پانڊو راجائن اندر پٽ (Indraprastha) ۾ قلعو جوڙي نئين راڄ شاهيءَ جو بنياد رکيو. اندر پٽ، اڄوڪي دهليءَ جي آسپاس موجود پنجن پٽن سوني پٽ، پاڻي پٽ، تل پٽ، ڀاڳ پٽ، ۽ اندر پٽ منجهان هڪ اهم پٽ هيو. جنهن جو نالو آريه ديوتا اندر جي نالي پويان رکيل هو. اڀرنش جوليڪڪ پشنا چارو ويد شريدر ۾ لکي ٿو ته، ”هريانا ملڪ ۾ اڻ ڳڻيا ڳوٺ آهن. هي ڳوٺاڻا ڏاڍا محنتي آهن، هو ڪنهن به ڌارڻي جي حاڪميت قبول ناهن ڪندا. اندر ديوتا پاڻ به هن ملڪ جي ساراهه ڪئي آهي. هن ملڪ جي گادي جو هنڌ دهلي آهي.“ دهلي نالي سان هن شهر جو بنياد 800 قبل مسيح ۾ راجا ڌلوءَ وڌو هيو. هن شهر ۾ هڪ قديم قلعو ”جوڳياڻين جو قلعو“ به هيو جيڪو مدر ۽ دراوڙ ڌور جي نشاندهي ڪري ٿو. دهلي سلطنت جو بنياد ٻارهين صدي ۾ ننگ پال تومار رکيو جنهن اتي لال قلعو جوڙايو. جيڪو پوءِ ڀرتوي راج چوهاڻ جي نالي پويان قلعو ۽ پٿور سڏجڻ لڳو. ڀرتوي راج ٽئين کي 1192ع ۾ محمد غوريءَ شڪست ڏني. يوناني توڻي شروعاتي مسلم حملي آورن کي دهلي وارا ياونا يعني يوناني سڏيندا هئا. 1206ع ۾ ترڪ نسل جي غلام قطب الدين ايبڪ جي قبضي کان پوءِ دهلي

سلطنت مختصر وقفن کان علاوه مسلسل ست صديون مسلمان حاڪمن جي تختگاه بڻي رهي. قطب الدين ايبڪ دهلي جا 27 جين مندر تباھ ڪيا ۽ اتي قوت الاسلام نالي پهرين مسجد جو بنياد رکيو. جين ڌرم جو بانيڪار مهاوير عظيم انسان دوست مفڪر هو جنهن انساني برابري زندگي جي تحفظ ۽ اعليٰ ترين اخلاقي قدرن جي وسيع پئماني تي آبياري ڪئي هئي. ايبڪ طرفان 27 جين مندر ڊاهڻ سان ئي ظاهر ٿئي ٿو ته ان وقت دهليءَ ۾ جين ڌرم جو تمام وڏو اثر هيو. حملا ۽ ڪاهون هونئن به جتي ڪٿي انسانيت کي تاراج ڪنديون آهن. ايبڪ کان پوءِ هندستان تي ڪاهيندڙ وچ ايشا جي ترڪن ۽ افغانن جون سلطنتون، خلجي سلطنت، تغلق سلطنت، سيد سلطنت ۽ لودي سلطنت قائم ٿيون. 1398ع ۾ تيمور لنگ هندستان تي ڪاه ڪئي ۽ دهلي جي مسلم تغلق سلطنت جو انتهائي وحشيائي طريقي سان انت آندو. 18 ڊسمبر 1398ع تي هن دهلي تي قبضو ڪري هڪ لک شهري قتل ڪري ڇڏيا. 1526ع ۾ وچ ايشيائي ترڪ نسل جي ظهير الدين بابر، افغان لودي سلطان ابراهيم کي پهرين پاڻي پٽ جي جنگ ۾ شڪست ڏيئي مغل بادشاهت جو بنياد رکيو. بابر ۽ ابراهيم ٻئي مسلمان هئا، جيڪا ڳالهه ان حقيقت کي ظاهر ڪري ٿي ته هيءُ هميشه هند سنڌ تي قبضي جي جنگ هئي نه ڪي اسلام جي. مغل بادشاه شاهجان دهلي ۾ لال قلمو ۽ جامع مسجد جوڙائي. اهو علائقو اڄ پراڻي دهلي سڏجي ٿو. اورنگزيب جي دور (1658ع-1707ع) ۾ مغل سلطنت ڪمزور ٿيڻ لڳي. مرانا، مهاراشتر جو جنگجو نسل هيا، جنهن شوا جي يونسلي جي اڳواڻي ۾ مغل سلطنت خلاف بغاوت شروع ڪئي. 1674ع ۾ هن پنهنجي الڳ سلطنت جو اعلان ڪري چتر پتي بڻيو ۽ راءِ گد کي پنهنجي گادي جو هنڌ بڻايو. شوا جي مغل سلطنت کي شڪست ڏيڻ لاءِ گوريلا جنگ شروع ڪئي. شوا جي هندستان ۾ جديد گوريلا جنگ جو بانيڪار هو. 1680ع ۾ سندس گذاري وڃڻ کان پوءِ سندس پٽ ساميا مرانا سلطنت جي واڳ سنڀالي. 1681ع ۾ اورنگزيب جي فوج مٿس ڪاه ڪئي. مرانا ۽ مغلن جي هي جنگ 27 سال هلي، جيڪا هندستان جي تاريخ جي ڊگهي ۾ ڊگهي جنگ هئي. هن جنگ ۾ مغل لشڪرن کي هڪڙي پٺيان شڪستون مليون، جنهن ڪري مغل سلطنت جي چيلهه ڇڄي ٿي وئي ۽ دهلي تي سندن گرفت ڪمزور ٿي وئي. 1737ع ۾ مرانا فوج دهلي جو ڪنٽرول سنڀالي ورتو. اورنگزيب کان پوءِ اصل اقتدار مرانا وٽ هيو ۽ مغل فقط نالي ماتر حڪمران هيا تنهن ڪري انگريزن جڏهن هندستان ۾ پير کوڙڻ شروع ڪيا ته سندس خلاف سڀ کان وڏي مزاحمت مرانا ڪئي. 1775ع ۾ ايسٽ انڊيا ڪمپني قابض ٿي وئي. 1843ع ۽ 1848ع ۾ ان سنڌ ۽

پنجاب تي به قبضو ڪري ورتو. 1857ع جي غدر واري بغاوت کان پوءِ نالي ماتر حڪومت جو به انت اچي ويو ۽ هندستان تي باضابطا طور برطانوي سرڪار قبضو ڪري ڪلڪتي کي گادي جو هنڌ قرار ڏنو. 1930ع ۾ برطانوي آرڪيٽيڪٽ ايدون ليوٽينن نئين دهليءَ جو بنياد رکيو. جنهن کي سرڪاري طور 1947ع ۾ آزاد هندستان جي گاديءَ جو هنڌ مقرر ڪيو ويو. تڏهن کان اتي گهڻو تڻو ڪانگريس جو ئي راڄ رهيو آهي. گذريل 15 سالن کان ڪانگريس جي شيلا ڊڪشٽ، دهليءَ جي وزيراعليٰ رهي آهي پر ڊسمبر ۾ دهلي جي قانون ساز اسيمبلي جي چونڊن ۾ هڪ نئين سياسي پارٽي عام آدمي پارٽي جي اڳواڻ ارونڊ ڪيجريوال هٿان شڪست کائي ڇڏي آهي. دهلي چونڊن ۾ عام آدمي پارٽيءَ جي غير معمولي فتح سڄي دنيا جي سياسي مرڪزن ۾ هلچل مچائي ڇڏي آهي ۽ هندستان ۾ ڄڻ سياسي يونچال اچي ويو آهي. ان کان اڳ راجستان، ڇتيس گڙهه ۽ مڌيا پرديش ۾ پارٽي جنتا پارٽي (BJP) شاندار ڪاميابي حاصل ڪري ايندڙ سال ٽيندڙ چونڊن ۾ فتح لاءِ انتهائي پر اميد ٿي وئي ۽ گجرات جي بدنام وزيراعليٰ نريندر مودي کي هندستان جي وزارت اعظمي جي اميدوار طور ميدان ۾ لاهي ڇڏيو. پر هاڻي کين پنهنجا خواب چڪناچور ٿيندي نظر اچي رهيا آهن ڇو ته عام آدمي پارٽيءَ نريندر موديءَ سميت گجرات جي سڀني سيٽن تي بي جي پي خلاف اميدوار بيهارڻ جو اعلان ڪري ڇڏيو آهي. جيڪڏهن ايندڙ سال چونڊن تائين عام آدمي پارٽي جي اڳواڻن کي وڏيون سياسي غلطيون نه ڪيون ۽ سندن ايمانداريءَ جو پرم قائم رهيو ته قومي اهڪان آهي ته ايندڙ چونڊون سڄي هندستان جو سياسي نقشو بدلائي ڇڏينديون، جنهن جا لازمي طور اثر سڄي سنڌو ڪنڊ تي پوندا. هندستان جيان پاڪستان ۽ بنگلاديش ۾ به ڪريشن عروج تي آهي ۽ ماڻهو مروج سياسي قوتن منجهان بيزار ٿي چڪا آهن، پر وٽن ڪو متبادل ڪونهي. پاڪستان ۾ متبادل طور عمران خان کي اڀاريو ويو آهي، جيڪو پڻ جڙتو آهي. هاڻي ڏسڻو آهي ته تحريڪ انصاف جيان عام آدمي پارٽي به جڙتو متبادل ثابت ٿئي ٿي يا اها ڪا وڏي تبديلي جو آغاز ٿي ڪري

عام آدمي پارٽي جو باضابطا بنياد 26 نومبر 2012ع تي وڌو ويو. 26 نومبر 1949ع هندستان جي تاريخ جو اهو ڏينهن آهي، جنهن ڏينهن هندستان جي آئين جو بنياد رکيو ويو يعني هي پارٽي هندستان جي آئين کي سڀ کان مٿانهون سمجهي ٿي. هن پارٽي جا مکيه اڳواڻ ارونڊ ڪيجريوال، منيش سسوديا، شانتی پوشڻ، يوگندارا يادو، پنڪج گپتا وغيره آهن. شانتی پوشڻ اڳوڻو قانون وارو وزير آهي. جنهن پارٽي جي بنيادي فنڊ ۾ هڪ ڪروڙ جمع

ڪرايا. پنڪج گپتا، پارٽي فنڊ جو انچارج آهي ۽ يوگندرا يادو ان ڪميٽي جو اڳواڻ آهي جيڪا ايندڙ سال چونڊن ۾ پارٽي اڳواڻن جو تعين ڪندي منيش سسوديا جو تعلق وچولي طبقي سان آهي ۽ سندس ڄاڻايل آمدني 16 لک ۽ سندس زال جي 26 لک يعني ڪل 42 لک روپيا آهي. وٽن ٻه فليٽ ۽ هڪ 2004 ماڊل جي التو ڪار آهي. جڏهن ته پارٽي اڳواڻ ارونڊ ڪيجريوال جو به تعلق وچولي طبقي سان آهي. پاڻ انڊين روينيوسروس ۾ انڪم ٽئڪس ڪمشنر هيو. جتان استعيفا ڏيئي هو 2011ع ۾ انا هزاري جي ٽيم جو حصو بڻيو جنهن دهلي ۾ حڪومتي بدعنواني خلاف زبردست مهمل هلائي. ارونڊ ۽ منيش، انا هزاري جي هن تحريڪ دوران اهم اڳواڻ ٿي ايريا ۽ سندن انا هزاري سان اختلاف رڳو ان هڪ نقطي تي ٿيا ته انهن چاهيو پئي ته هاڻي کين پنهنجي الڳ پارٽي ٺاهڻ گهرجي. جيڪا هندستان کي بدعنوانيءَ کان پاڪ صاف حڪومت فراهم ڪري سگهي. جڏهن ته انا هزاري ان موقف کي بلڪل رد ڪيو ۽ بدعنوانيءَ خلاف تحريڪ کي غير سياسي تحريڪ طور ئي جاري رکڻ تي زور ڏنو. جيئن ته انا هزاري جو جهڪاءُ ساڄي ڌر جي پارٽي بي جي پي ڏانهن گهڻو رهيو آهي، جيئن هتي عمران خان ساڄي ڌر جو ئي نمائندو آهي، تنهن ڪري ارون ڌڻي راءِ سميت هندستان جو روشن خيال حلقو انا هزاري جو سخت نقاد رهيو آهي. 21 آگسٽ 2011ع تي انڊين اخبار ”هندو“ ۾ هڪ ڪالم ذريعي ارونڊ ڌڻي راءِ اهو انڪشاف پڻ ڪيو ته، ”ڪبير نالي اين جي او کي گذريل ٽن سالن ۾ آمريڪي فورڊ فائونڊيشن طرفان چار لک ڊالر ڏنا ويا آهن.“ ان اين جي او جا روح روان اهو ڪي عام آدمي پارٽي جا اڳواڻ ارونڊ ڪيجريوال ۽ منيش سسوديا هئا. انا هزاري کان الڳ ٿيڻ کان پوءِ هنن هڪ ٻي الڳ اين جي او پريورتن يعني تبديلي جا بنياد رکيا آهن. دهليءَ جي چونڊ مهمل دوران هنن پنهنجي فنڊن جو حساب ڪتاب صاف شفاف ۽ پبلڪ جي ڄاڻ پڙتال لاءِ ويب سائيٽ تي پڻ رکيو آهي.

دهلي ۾ چونڊ مهمل لاءِ سندس تارگيت ويهه ڪروڙ گڏ ڪرڻ هيو جيڪو 63 هزار آن لائين ڊونرز رکشا ڊرائيوون، سياچين جي فوجين، ڪاروباري ماڻهن، پروفيسرن شاگردن، مطلب ته هر طبقي جي ماڻهن ۽ پرڏيهه ۾ رهندڙ هندستانين کين گڏ ڪري ڏنو.

تحريڪ انصاف جي ابتڙ عام آدمي پارٽي ڪنهن به لوت کي پنهنجي اميدوار طور نه بيهاريو بلڪ هر اميدوار جي چونڊ لاءِ سندس ايماندار ۽ باڪردار هجڻ لازمي قرار ڏنو ويو. سندن هڪ اميدوار تي عوام آڱريون ڪنيون ته پارٽي ڪانسن پنهنجي ٽڪيٽ واپس وٺي ڇڏي ۽ ايندڙ عام چونڊن لاءِ به اهو

پاليسي بيان جاري ڪيو ويو آهي ته سندس نامزد ڪيل ڪنهن به اميدوار جي ڪردار تي سندس حلقو جو عوام آڱريون ڪڍندو يا آخري ڏينهن تي به ڪنهن جو ڪو غلط ڪردار آڏو ايندو ته ڪانسن پارٽي تڪيٽ واپس ورتي ويندي پوءِ پل اها سبت خالي چو نه رهجي وڃي.

جيڪڏهن ان پاليسي تي باقائده عمل به ٿيو ته پوءِ ايندڙ چونڊن ۾ وڏا وڏا بت ڊهي سگهن ٿا، چو ته اڄ ڪلهه هر طبقو حڪومت جي بدعنواني ۽ نااهلي کان تنگ اچي چڪو آهي. انا هزارن کان الڳ ٿيڻ کان پوءِ عام آدمي پارٽيءَ جي اڳواڻن ساڄي ڌر بدران کاٻي ڌر ڏانهن پنهنجو لاڙو وڌيڪ ڏيکارڻ شروع ڪيو آهي ۽ اهي نظام کي بدلائڻ جون ڳالهائون ڪرڻ لڳا آهن. سندن نظرياتي وابستگي ڪنهن به ڌر سان نه آهي، جنهن جو هو ڪليواظهار به ڪن ٿا. ارونڊ چوي ٿو ته، ”اسين عام ماڻهو آهيون، جيڪڏهن اسان کي ڪنهن مسئلي جو حل کاٻي ڌر کان ملندو ته اتان اسان اهو خوشي سان قبول ڪنداسين ۽ جيڪڏهن ڪنهن ٻئي مسئلي جو حل ساڄي ڌر کان ملندو ته اهو به خوشي سان قبول ڪنداسين.“ شفافيت ۽ سياسي عدم مرڪزيت کي هو پنهنجي آئيڊيالاجي قرار ڏين ٿا. سندن ايجنڊا جا چار نقطا، جن لوڪپال بل جي قانونسازي، بئلت پيپر ۾ سڀني اميدوارن کي رد ڪرڻ جو حق ۽ رد ٿيڻ وارن ووٽن جي گهٽائي جي صورت ۾ انهن تڪن تي ٻيهر چونڊ جي قانون سازي ڪرڻ، ڪنهن به ڪٽيل اميدوار کي واپس گهرائڻ جو حق ۽ سياسي عدم مرڪزيت جو قيام آهي.

جيئن ته هي سموري ٽيم سياسي طور تي نا تجربڪار آهي ۽ کين به ان جو احساس آهي، تنهن ڪري هو هر قدم سنڀالي کڻي رهيا آهن ۽ ارونڊ پنهنجي ان خوف جو اظهار هنن لفظن ۾ ڪري ٿو ته، ”جيڪڏهن اسان ان جڙائيءَ ۾ به ڪا غلطي ڪئي ته تاريخ اسان کي معاف نه ڪندي“ تاريخ جو اهو شعور اسان جي اقتداري ته ڇا پر انقلابي قوتن منجهه به گهٽ ٿو نظر اچي. جنهن ڪري ئي اسان کي سياسي محاذ تي ڪا خاطر خواهه ڪاميابي نه ٿي ملي. اسان کي جڏهن ڪا ڪاميابي حالتن جي جبر هيٺ ملڻ جا امڪان روشن ٿيندا آهن ته اسان وري پاڻ اهڙا غلط فيصلو ڪندا آهيون جو سڄي ڪئي ڪمائي چٽ ٿي ويندي آهي. ٻئي مڪاني نظام خلاف سنڌ بچايو ڪميٽي جي جدوجهد ان جو زنده ثبوت آهي. هيڏي وسيع سياسي تجربن جي باوجود اسين نيون ته ڇا ساڳيون غلطيون ورجائڻ کان به نٿا مڙئون. ڪردار کي ته ڪا اهميت ڏيڻ لاءِ اسان بلڪل تيار ئي ناهيون. جيستائين اسان ايماندار انسانن جي پارٽي نٿا جوڙيون تيستائين نجات جي حقيقي راهه روشن نه ٿي

سگهندي آزادي ۽ انقلاب جا دعويدار سائين جي. ايم. سيد جي هن پيشنگوئي تي به ٿورو ڌيان ڌرين ته، ”سنڌ جي آزادي صالح عمل ماڻهو وٺندا. هو سادگي پسند هوندا. سادو کائيندا ۽ سادو پهريندا، خوف ۽ لالچ کان بالاتر هوندا. ذهين، ڏاڏا، اديب ۽ دانشور هوندا، سماجي ڏوهاري نه هوندا، بااخلاق ۽ باڪردار هوندا، نمائش پسند نه هوندا.“

## اسين ڇا ٿا چاهيون؟

- ❖ سنڌ هڪ مڪمل آزاد رياست ۽ شاندار تاريخي تهذيب آهي. جنهن کان سندس اقتدار اعليٰ ۽ سمورا وسيلا ڦريا ويا آهن. جن جي بحالي اسان جي قومي منزل آهي.
- ❖ اسين نئون عوام دوست جمهوري سياسي نظام متعارف ڪرائڻ چاهيون ٿا، جنهن ۾ دولت ۽ طاقت جي زور تي عوامي نمائندگي واري چونڊ عمل جي حوصلا شکن ۽ روڪڻاڻي سگهي.
- ❖ اسين آزاد محنت جي بنياد تي نئون منصفاڻو انسان دوست اقتصادي نظام اڏڻ چاهيون ٿا، جنهن وسيلي بڪ، پيروزگاري، بدحالي ۽ سماجي اوچ نيچ جو انت آڻي سگهجي.
- ❖ اسين سمورا سياسي، سماجي، ثقافتي ۽ اقتصادي ادارا جمهوري ڪلچر ۽ سماجي انصاف جي بنيادن تي اڏڻ چاهيون ٿا، جيئن پوتارڪي ڪلچر، آمرائي، ذهني ۽ استحصالِي قوتن جو انت آڻي سگهجي.
- ❖ اسين سنڌ تي سنڌي قوم جي حق حاڪميت کي تسليم ڪندڙ سمورن فردن ۽ قوتن کي پاڻ منجهه سموئيندي ڪل سنڌ قومي سياست جا بنياد وجهڻ ٿا چاهيون ته جيئن ويڙهايو ۽ راج ڪريو واري استحصالِي سياست جو انت آڻي سگهجي.
- ❖ اسين عورتن، مردن، ٻارن، پليڏن ۽ نوجوانن جي سماجي احترام ۽ آزاديءَ لاءِ جدوجهد ڪندي هڪ اهڙو آدرشي سماج اڏڻ چاهيون ٿا، جيڪو هر قسم جي غلامي ۽ متپيد کان آجوهجي.
- ❖ اسين نئون عوام دوست آزاد عدالتي نظام قائم ڪرڻ چاهيون ٿا، جنهن تحت هر فرد لاءِ بنا ڪنهن فرق جي تڪڙي انصاف جي فراهمي ممڪن بڻائي سگهجي.
- ❖ اسين سنڌ جي فڪري ۽ تهذيبي ورثي کي عالمي پائيداري امن ۽ اجتماعي خوشحالي سان جوڙڻ چاهيون ٿا ته جيئن هڪ اهڙي عالمگير سماج جي تخليق ۽ تعمير ممڪن ٿي سگهي، جتي هر فرد کي فڪر ۽ عمل جي مڪمل آزادي هجي.

- ❖ اسين عالمي ماحولياتي ۽ جيوت جي بچاءَ وارين ڪوششن، اوائلي تهذيبن، تاريخي ماڳن ۽ نسلن جي بچاءَ وارين تحريڪن جو حصو بڻجندي سنڌ جي تهذيبي ورثي ۽ ماحولياتي تحفظ جي تحريڪ کي عالمگير انسان دوست تهذيب جو جز بڻائڻ چاهيون ٿا.
- ❖ اسين آزادي، امن، انصاف ۽ برابريءَ وارو سماج آڏن لاءِ جدوجهد ڪندڙ سمورين قومي ۽ بين الاقوامي تحريڪن کي سنڌ جي قومي جدوجهد جو اتوت انگ سمجهون ٿا.

## **سنڌ دوست رابطا ڪائونسل**





# پڙهندڙ نسل . پ ن

## The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻُڪُ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:

انڌي ماءُ جڻيندي آهي اونڌا سونڌا ٻارَ  
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، پَرندڙ، چُرندڙ، ڪِرندڙ، اوسيئڙو ڪَندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پَر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هڪ ٻئي کي ڳولي سَهڪاري تحريڪ جي رستي تي آڻڻ جي آس رکون ٿا.

پڙهندڙ نسل (پَن) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪَ ڄاڻو ته اهو ڪوڙو آهي. نه ئي وري پَن جي نالي کي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪَ ڄاڻو ته اهو به ڪوڙو آهي.

جهڙيءَ طرح وڻن جا پَن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ سُئل وارا پَن به مختلف آهن ۽ هوندا. اُهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پَن ڪا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پَن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پَن پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غيرتجارتي non-commercial رهندا. پَن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پَن سان اُن جو ڪو به لاڳاپو نه هوندو.

پَن کي کليل اکرن ۾ صلاح ڏجي ٿي ته هو وَس پٽاندڙ وڌ کان وڌ ڪتاب خريد ڪري ڪتابن جي ليڱڪن، ڇپائيندڙن ۽ ڇاپيندڙن کي همٿائين. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رڪاوٽ کي نه مڃين.

شيخ آياز علم، ڄاڻ، سمجھ ۽ ڏاهپ کي گيت، بيت، سٽ، پُڪارَ سان  
تشبيهه ڏيندي انهن سڀني کي بمن، گولين ۽ بارود جي مدِ مقابل بيهاريو  
آهي. اياز چوي ٿو ته:

گيت به ڄڻ گوريلا آهن، جي ويريءَ تي وار ڪرڻ ٿا.

.....

ڄڻ ڄڻ ڄاڙ وڌي ٿي جڳ ۾، هو ٻوليءَ جي آڙ چُپن ٿا؛  
ريٽيءَ تي راتاها ڪن ٿا، موٽي منجهه پهراڙ چُپن ٿا؛

.....

ڪالهه هيا جي سُرخ گلن جيئن، اڄڪلهه نيلا پيلا آهن؛  
گيت به ڄڻ گوريلا آهن.....

.....

هي بيت اٿي، هي بم-گولو،

جيڪي به ڪٿين، جيڪي به ڪٿين!

مون لاءِ ٻنهي ۾ فرقُ نه آ، هي بيتُ به بم جو ساٿي آ،  
جنهن رڻ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته ”هاڻي ويڙهه ۽  
عمل جو دور آهي، اُن ڪري پڙهڻ تي وقت نه وڃايو“ نادانيءَ جي نشاني  
آهي.

پَن جو پڙهڻ عام ڪتابي ڪيڙن وانگر رڳو نصابي ڪتابن تائين  
محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج  
۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي  
پاليسيون policies اڻڄاڻن ۽ نادانن جي هٿن ۾ رهنديون. پَن نصابي ڪتابن  
سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين

ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پڻ سڀني کي چو، چالاءِ ۽ ڪينئن جهڙن سوالن کي هر بيان تي لاڳو ڪرڻ جي ڪوڏ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ  
پهتو منهنجي من ۾ تنهنجي پڻ پڻ جو پڙلاءُ.“  
- اياز (ڪلهي پاتم ڪينرو)